
اکائی۔ 1: رپورٹ نگاری اور محاورے

ساخت:

1.1- مقصد

1.2- تمہید

1.3- رپورٹ نگاری کی تعریف

1.4- صحافت میں رپورٹ نگاری کی اہمیت

1.5- رپورٹ نگاری کی چند مثالیں

1.6- محاورے

1.7- مشقی محاورے

1.8- خلاصہ

1.9- نمونہ امتحانی سوالات

1.10- فرہنگ

1.11- معاون کتابیں

1.1 مقصد

صحافت کی اہمیت سے انکار نہیں کیا جاسکتا۔ جمہوریت میں صحافت کو چوتھا ستون کہا جاتا ہے جو عوام کو باخبر رکھنے کا فرض نبھاتا ہے۔ رپورٹ نگاری صحافت کی ایک شاخ ہے جس سے واقفیت صحافت کو سمجھنے میں معاون ہوگی۔ طلباء اپنے اطراف ہونے والے واقعات اور حادثات سے رپورٹ نگاری کے ذریعے ہی آگاہ ہوتے ہیں، لہذا انھیں رپورٹ نگاری کو سمجھنے اور مستقبل میں صحافت میں بطور پیشہ کار کے اپنی خدمات انجام دینے کے مواقع کی صورت میں ماقبل تیاری اس اکائی کا مقصد ہے۔

1.2 تمہید

رپورٹ سرکاری ملاقاتوں، دفتروں، مجلسوں کی بھی ہو سکتی ہے، رپورٹ انفرادی کاموں کی بھی ہو سکتی ہے اور رپورٹ پولیس میں درج کیے جانے والی شکایت کی بھی ہو سکتی ہے، لیکن اس اکائی میں جس رپورٹ نگاری پر لکھنا مقصود ہے وہ اردو صحافت سے تعلق رکھنے والی رپورٹ نگاری ہے جس کے بغیر صحافت کا تصور نہیں کیا جاسکتا ہے۔

1.3 رپورٹ نگاری کی تعریف

رپورٹ انگریزی زبان کا لفظ ہے جس کی معنی تحقیقی دستاویز، اطلاع، وضاحت بیان کرنا، بیان دینا، آگاہ کرنا، خبر دینا، اطلاع دینا، رائے وغیرہ مراد لی جاتی ہے۔ انگریزی کا یہ لفظ اردو میں رچ بس گیا ہے اور ”رپورٹ کرنا“ اور ”رپورٹ دینا“ عام محاورے ہو گئے ہیں۔ زندگی کے ہر شعبے میں اس لفظ کا استعمال بلا روک ٹوک کیا جاتا ہے۔ لیکن ہمارے نصاب میں اس لفظ کے ساتھ ایک اور لفظ جڑا ہے جس نے اسے انفرادیت عطا کر دی ہے، وہ لفظ ہے لائقہ ”نگاری“ جو نگارش سے بنا ہے جس کی معنی تحریر کے ہوتے ہیں۔ تو ہمارے نصاب کے اس مکمل لفظ ”رپورٹ نگاری“ کی معنی ”رپورٹ لکھنا“ ہوگی۔ اور رپورٹ لکھنے سے مراد یا تو پولیس میں شکایت درج کرنا ہوتا ہے یا تو اخبار یا ٹیلی ویژن کے لیے خبر جمع کر کے تحقیقی دستاویز کی صورت لکھنا ہوتا ہے۔ پولیس شکایت سے ہمیں کوئی سروکار نہیں۔ تب لامحالہ ہمارا پالا پڑے گا صحافت سے، اخبار سے یا ٹیلی ویژن سے۔ ہماری رپورٹ نگاری کا تعلق صحافت سے ہے۔

اپنے مطالعے کی جانچ

- ۱۔ رپورٹ نگاری کس علم کی شاخ ہے؟
- ۲۔ اطراف کے حالات اور واقعات سے ہم کس کے ذریعے آگاہ رہتے ہیں؟
- ۳۔ رپورٹ کس زبان کا لفظ ہے؟
- ۴۔ رپورٹ نگاری کی معنی کیا ہے؟

1.4 صحافت میں رپورٹ نگاری کی اہمیت

صحافت میں مختلف شعبے متحرک ہوتے ہیں۔ ادارتی شعبہ، اشتہاراتی شعبہ، فچر نگاری کا شعبہ، طباعت کا شعبہ، اقتصادیات کا شعبہ، رپورٹ نگاری کا شعبہ وغیرہ۔ رپورٹ نگاری کا شعبہ ان سب میں زیادہ اہمیت کا حامل ہوتا ہے۔ کسی اخبار کی کھپت یا اس کے زیادہ پڑھنے کی وجوہات میں ایک بڑی وجہ اس کی رپورٹ نگاری ہوتی ہے۔ رپورٹ نگاری اخبار کی جان ہوا کرتی ہے۔ کوئی واقعہ، حادثہ، کوئی حیران کن فیصلہ، کوئی زلزلہ، کوئی تباہی، کوئی خوشی، کوئی کامیابی، کوئی جیت، کوئی ہار اور اسی طرح بے شمار باتیں دنیا میں وقوع پذیر ہوتی رہتی ہیں۔ ہمیں اخباروں کے ذریعے ان کی اطلاع ہوتی رہتی ہے۔ اخبار میں یہ رپورٹیں ہی ہوتی ہیں جو دنیا کی اچھی بری خبروں سے ہمیں آگاہ کرتی ہیں۔ کوئی حکومت انتخابات ہار جاتی ہے اور حزب اختلاف انتخابات میں جیت درج کرتی ہے، یہ کوئی انوکھی بات نہیں ہوتی مگر رپورٹ نگار اس چھوٹی سی بات کو مختلف زاویوں سے بیان کرتا ہے، وہ نہ صرف جیت اور ہار کی اطلاع دینے کے بعد خاموش ہو کر بیٹھتا ہے، بلکہ وہ دونوں طرف سے رہنماؤں سے ان کے رد عمل جاننے کی کوشش کرتا ہے، جیت کی وجہ اور ہار کا سبب دریافت کرنے کی کوشش کرتا ہے، سیاسی ماہرین سے رجوع ہوتا ہے، ان سے اس جیت اور ہار کی نئی معنی جاننا چاہتا ہے اور آخر میں اپنی بات بھی کہہ دیتا ہے۔ رپورٹ نگار یہ ساری محنت صرف اس لیے کرتا ہے کہ اس کے قارئین جزیات سے بھی واقف ہو جائیں، وہ باخبر رہیں کہ یہ جو ہورہا ہے اس کا ان کی زندگی پر کیا اثر ہو رہا ہے اور کیا ہوگا۔

کسی واقعہ کو اہم اور غیر اہم کے فرق میں سمجھنا اور حسب حال اسے سمجھانا، اس کے واقع ہونے کے اسباب و علل پر روشنی ڈالنا، اس کے مثبت و منفی اثرات کو نمایاں کرنا، مستقبل کے پیش نظر اس کے امکانات کو ظاہر کرنا، ماضی کو مد نظر رکھ کر اس کے نقصان سے حفاظت کی تدابیر بتانا جیسی نہایت اہم باتیں ایک اچھی رپورٹنگ میں شامل ہوتی ہیں۔ اخبار یا ٹیلی ویژن کی ساکھ رپورٹنگ پر مبنی ہوتی ہے۔ ایک واقف کار اور سمجھدار رپورٹر نہ صرف یہ کہ وہ عوامی شعور کے لیے نعمت غیر مترقبہ ہوتا ہے بلکہ اخبار کے لیے بھی فائدہ مند ہوتا ہے۔ اس کے برعکس ایک کاہل، سست یا خراب رپورٹر نہ صرف نیم حکیم ثابت ہو سکتا ہے بلکہ اخبار اور عوام کے لیے نقصان دہ بھی ہو سکتا ہے۔

معلومات اور عوام کے درمیان کی دوری کو پائے کا اہم کام رپورٹر کے ذمہ ہوتا ہے۔ حکومت کے عوامی فیصلوں میں عوام کا فائدہ سوچا ہوا ہے یا صرف ساہوکاروں پر سرکار نے نظر کرم کیا ہوا ہے؟ سرکار کی پالیسیاں عوام دوست ہیں یا نہیں؟ سرکار کی عوامی اسکیمیں ملک کے تمام طبقات تک پہنچ رہی ہیں یا نہیں؟ ان تمام نکات کا باریک بینی سے مشاہدہ کرتے ہوئے رپورٹنگ کرنا رپورٹر کا فرض ہوتا ہے۔ ایسا کرتے ہوئے رپورٹر جانب داری سے کام نہیں لے سکتا، چاہے اس پر سرکار کتنا ہی دباؤ بنائے۔ رپورٹر کا کام ہے کہ اپنے جان کی پروا کیے بنا سچائی کو طشت از بام کرنا۔ رپورٹر کسی لالچ یا

دھمکی سے حقیقت کو چھپانے کا گناہ نہیں کر سکتا۔ صحافت کی مکمل عمارت رپورٹر یا صحافی کی غیر متعصب اور غیر جانب دار رپورٹنگ پر ٹکی ہوتی ہے، جس وقت عمارت کا یہ سب سے اہم حصہ شکستہ ہو جاتا ہے عمارت ٹوٹ پھوٹ کا شکار ہو جاتی ہے۔ کئی ممالک میں صحافی سرکار کے نمائندے کے طور پر عوام کو ان خبروں سے آگاہ کرتے جن کو خود سرکار چاہتی ہے کہ یہ خبریں مشتہر ہو جائیں، اور جن خبروں سے سرکار کی غلط شبیبہ بننے والی ہو، وہ خبریں چاہے عوام کے لیے کتنی ہی لازمی کیوں نہ ہوں وہ چھپائی جاتی ہیں۔

صرف ملک کی اہم خبروں سے ہی واقف ہونا عوام کے لیے ضروری نہیں ہے بلکہ عالمگیریت کی وجہ سے دنیا سمنٹی جا رہی ہے اور ایک ملک سے دوسرے ملک کے روابط کے تعلق سے معلومات ہونا بھی ضروری ہو گیا ہے، ایسی معلومات کو ”بین الاقوامی معلومات“ کہتے ہیں۔ آس پاس کیا ہو رہا ہے؟ کیا تبدیلیاں رونما ہو رہی ہیں؟ دنیا میں کون سی نئی ایجادات ہنگامہ مچا رہی ہیں؟ معلومات کا وسیع خزانہ موجود ہے جسے رپورٹنگ کے ذریعے عوام تک پہنچانا صحافت کی اخلاقی اور اساسی ذمہ داری ہوتی ہے۔ اپنی عوام کو اور قارئین یا ناظرین کو باخبر رکھنے، انھیں بدلتی دنیا کے ساتھ چلنے کے قابل بنانے کے لیے صحافت کو ایک رہبر کا کردار ادا کرنا ہوتا ہے۔

جمہوریت میں صحافت ایک اہم ستون کی حیثیت رکھتا ہے۔ اس لیے جمہوریت کی بقا اور اس کے صحت مند بننے رہنے کے لیے صحافت کو آزاد اور غیر جانب دار رہنا ضروری ہے۔ رپورٹ نگاری صحافت کی جان ہوتی ہے۔ جس طرح جمہوریت کی بقا اور عوامی حقوق کی پاسداری ضروری ہے اسی طرح صحافت میں رپورٹ نگاری کی شفافیت لازمی ہے۔ رپورٹ نگاری کاروبار کے تعلق سے ہو سکتی ہے، رپورٹ نگاری سیاسی اٹھانچ کی ہو سکتی ہے، رپورٹ نگاری کھیلوں سے وابستہ ہو سکتی ہے، سنیما کی ہو سکتی ہے اور دیگر شعبہ ہائے حیات سے وابستہ بھی ہو سکتی ہے۔ ہر شعبہ حیات سے وابستہ شخص اخبار یا ٹیلی ویژن میں اپنی پسند کی رپورٹ نگاری کو دلچسپی اور دلچسپی کے ساتھ پڑھتا اور دیکھتا ہے۔ لہذا رپورٹ نگاری کی ذمہ داریاں بڑھ جاتی ہیں۔ مختلف شعبہ جات کے لیے مختلف رپورٹ نگاری کی روش بھی کامیاب رہی ہے، جیسے معاشی اور اقتصادی رپورٹنگ کے لیے اسی شعبے سے وابستہ شخص کو متعین کیا جاتا ہے، کھیلوں میں دلچسپی رکھنے والے نمائندوں کو کھیلوں کی خبروں کے لیے مختص کیا جاتا ہے، تعلیمی خبروں کے لیے تعلیم سے وابستہ اشخاص کی رائے لینا پسند کیا جاتا ہے۔ اس رجحان نے صحافت کی ترقی کی رفتار بڑھادی ہے تو دوسری طرف معلومات کے چھن کر آنے کے عمل کو مزید شفاف بنا دیا ہے۔

اپنے مطالعے کی جانچ

- ۱۔ ’بین الاقوامی معلومات‘ سے کیا مراد ہے؟
- ۲۔ صحافت کے اہم شعبے کون سے ہیں؟
- ۳۔ اخبار کی کھپت کی ایک وجہ کیا ہے؟
- ۴۔ اخبار یا ٹیلی ویژن کی ساکھ کس پر مبنی ہوتی ہے؟

1.5 رپورٹ نگاری کی چند مثالیں

- ۱۔ جیل میں بھیما کوریگاؤں کیس کے ملزمین کی بھوک ہڑتال
مبئی (ایجنسی): قید کے دوران اسپتال میں فوت ہو جانے والے فادر اسٹین سوامی کی موت کو ’’ادارہ جاتی قتل‘‘ قرار دیتے ہوئے بھیما کورے گاؤں کے یلغار پریشنر کیس کے ۱۰ ملزمین نے بدھ کو جیل میں احتجاجاً ایک دن کی بھوک ہڑتال کی ہے۔ انھوں نے معاملے کی جانچ کرنے والی این آئی اے کے افسران اور تلوجہ جیل کے سابق سپرنٹنڈنٹ کے خلاف کارروائی کی بھی مانگ کی ہے۔
جیل کے باہر سماجی انصاف کے لیے بنائی گئی جوائنٹ ایکشن کمیٹی اور بھیما کورے گاؤں شوریہ دوس پریرنا ابھیان نے احتجاج کیا اور الزام لگایا کہ ملک میں اختلافی آوازوں کو دبانے کی ایک منصوبہ بند سازش پر عمل ہو رہا ہے۔ (روزنامہ انقلاب مبئی ۸ جولائی ۲۰۲۱ء)

- ۲۔ دل نے جسے پایا تھا آنکھوں نے گنوا دیا:
سنیما کی دیو مالائی شخصیت، شہنشاہ جذبات دلپ کمار سب کو روتا بلکتا چھوڑ گئے۔ پورے سرکاری اعزاز کے ساتھ جوہو قبرستان میں تدفین، ملک بھر میں غم کی لہر، بے شمار تعزیتی پیغامات
سعید احمد خان

saeedk@mid-day.com

مبئی: ہندی سنیما کی دیو مالائی شخصیت، شہنشاہ جذبات دلپ کمار عرف یوسف خان، جنھوں نے اپنی اداکاری سے سنیما کو وقار بخشا، کا آج طویل علالت کے بعد بدھ کی صبح۔۔۔ اسپتال میں انتقال ہو گیا۔ وہ ۹۸ سال کے تھے۔ کئی دہائیوں سے فلم شائقین کے دلوں پر راج کرنے والے دلپ کمار کے انتقال کے بعد ان کے مداحوں میں غم کی

لہر دوڑ گئی۔ پسماندگان میں بیوی سائرہ بانو ہیں۔ ریاستی حکومت کے اعلان کے مطابق ان کی تدفین سرکاری اعزاز کے ساتھ
 سائنٹا کروڑ کے جوہو قبرستان میں سہ پہر سو اچار بجے عمل میں آئی۔

خراج عقیدت پیش کرنے والوں کا تانتا بند گیا

دلیپ کمار کو سانس لینے میں تکلیف کے باعث گزشتہ منگل کو مہینے بھر میں دوسری بار اسپتال میں داخل کیا گیا تھا۔
 بدھ کی صبح ۷ بج کر ۳۰ منٹ پر انہوں نے آخری سانس لی۔ اس کی اطلاع ان کے معالج ڈاکٹر جلیل پرکار نے
 دی۔ ساڑھے نو بجے ان کا جسدِ خاکی پالی ہل میں ان کی رہائش گاہ پر لے جایا گیا جہاں انہیں خراج عقیدت پیش کرنے
 والوں کا تانتا بندھ گیا۔ ان میں ان کے دوست احباب، اعزہ، ساتھی اور نئی نسل کے اداکار شامل تھے۔ خود کو دلیپ کمار کا
 سب سے بڑا مداح کہنے والے دھرمیندر مرحوم کے سر ہانے بیٹھ کر کافی دیر تک آنسو بہاتے رہے۔ ان کے علاوہ شبانہ
 اعظمی، شاہ رخ خان اور ریاست کے وزیر اعلیٰ ادھوٹھا کرے، این سی پی سربراہ شرد پور، آدتیہ ٹھا کرے اور نواب ملک بھی
 رہائش گاہ پہنچ کر خراج عقیدت پیش کرنے والوں میں شامل تھے۔ دھرمیندر سے دلیپ کمار کے گھر کے باہر موجود میڈیا
 کے نمائندوں نے جب گفتگو کرنے کی کوشش کی تو انہوں نے جواب دیا کہ ”میں آج بہت غمزہ ہوں۔ مجھ میں کچھ بولنے
 کی سکت نہیں ہے۔ میں نے اپنا بھائی کھویا ہے۔“

۱۹۴۴ء میں فلمی سفر کا آغاز کیا

۱۹۴۴ء میں بامبے ٹائیکز کی فلم جو اربھاٹا سے اپنے فلمی کیریئر کا آغاز کرنے والے دلیپ کمار نے ۶ دہائیوں تک
 نہ صرف ہندی فلم انڈسٹری پر راج کیا بلکہ بڑے چہیتے فلم اسٹار بن کر ابھرے۔ دیوداس، مغل اعظم، گنگا جمنا، رام اور
 شام، بیراگ، شکتی، ودھاتا اور سوداگر جیسی درجنوں فلموں میں ان کی اداکاری نے ہر خاص و عام کو متاثر کیا۔ دلیپ کمار کو
 ایک اداکار سے زیادہ اداکاری کے اسکول کے طور پر تسلیم کیا جاتا تھا۔ تجہیز و تکلفین کے بعد ان کے جسدِ خاکی کو قومی پرچم
 میں لپیٹ کر گارڈ آف آنر پیش کیا گیا۔

بنگلے پر ہی نماز جنازہ ادا کی گئی

دلیپ کمار کی نماز جنازہ ان کے بنگلے پر ہی تین بجے ادا کی گئی جس کی امامت مولانا محمد طارق مراد آبادی نے کی۔ مولانا
 طارق دلیپ کمار کے بنگلے پر ۱۷ برس سے امامت اور مختلف مواقع پر خطابت کے فرائض انجام دے رہے ہیں۔ نماز جنازہ ادا
 کرنے کے بعد بھی کورونا کا حوالہ دیتے ہوئے بھیڑ بھاڑ نہ ہو اس کا خیال رکھنے کے لیے باقاعدہ اعلان کیا گیا۔

دلپ کمار کینسر سے متاثر تھے

دلپ کمار جو ہندوستانی سنیما کے سنہرے دور کے آخری بقید حیات فلمی ستاروں میں سے تھے، گزشتہ کچھ برسوں سے مسلسل علیل تھے۔ انھیں پروسیٹ کینسر اور پھیپھڑوں کا عارضہ لاحق تھا جس کی وجہ سے انھیں وقفے وقفے سے اسپتال داخل کرنا پڑتا تھا۔ ۱۱ دسمبر ۱۹۲۲ء کو پشاور میں آنکھیں کھولنے والے دلپ کمار کے انتقال کے بعد خراج عقیدت پیش کرنے والوں میں صدر جمہوریہ رام ناتھ کووند، وزیر اعظم نریندر مودی، وزیر داخلہ امیت شاہ، تمام ریاستوں کے وزرائے اعلیٰ اور ملک کی ممتاز شخصیات شامل ہیں۔

ہندوستانی ثقافت کا نقصان

رام ناتھ کووند نے اپنی تعزیتی پیغام میں کہا کہ ”دلپ صاحب اپنے آپ میں ابھرتے ہوئے ہندوستان کی مکمل تاریخ تھے۔ ان کے چاہنے والے سرحد کے دونوں طرف موجود ہیں۔“ انھوں نے مزید لکھا کہ ”ان کی موت کے ساتھ ہی ایک عہد کا خاتمہ ہو گیا ہے۔ وہ ہندوستانیوں کے دلوں میں ہمیشہ زندہ رہیں گے۔“ وزیر اعظم نریندر مودی نے اپنے تعزیتی پیغام میں دلپ کمار کی موت کو ہندوستانی ثقافت کا نقصان قرار دیا۔ انھوں نے ٹویٹ کیا کہ ”دلپ صاحب کو فلمی دنیا کی دیومالائی شخصیت (لیجنڈ) کے طور پر ہمیشہ یاد کیا جائے گا۔ وہ غیر معمولی ذہانت کے حامل تھے۔ ان کے شائقین کئی نسلوں میں موجود ہیں۔ ان کا انتقال ثقافتی دنیا کا نقصان ہے۔“ راہل گاندھی نے اپنے پیغام میں کہا کہ دلپ کمار کی خدمات کو ہمیشہ یاد رکھا جائے گا۔ (روزنامہ انقلاب ممبئی ۸ جولائی ۲۰۲۱ء)

۳۔ کوپا امریکہ فائنل: نیما بمقابلہ لیونل مینی

اتوار کی علی الصبح دو مضبوط ٹیمیں مارا کانا اسٹیڈیم میں آمنے سامنے ہوں گی۔ برازیل کے نیما اور مینی میں براہ راست ٹکڑیوں کی جھڑپ (ایجنسی)؛ کوپا امریکہ کے فائنل میں شائقین برازیل اور ارجنٹائن سے زیادہ نیما اور لیونل مینی میں مقابلے کو دیکھنا پسند کریں گے۔ اتوار کو علی الصبح ساڑھے پانچ بجے یہاں کے تاریخی مارا کانا اسٹیڈیم میں جنوبی امریکہ دو فٹبال پاؤر ہاؤس برازیل اور ارجنٹائن کے درمیان کوپا امریکہ کے خطاب کے لیے جنگ ہوگی۔

یہ مقابلہ دنیا کے مضبوط کھلاڑیوں لیونل مینی اور نیما کے درمیان ہوگا جو کبھی بارسلونا میں ایک ساتھ کھیل چکے ہیں۔ یہ مقابلہ دنیا کی بہترین دفاعی صف رکھنے والی ارجنٹائن کی ٹیم کا ہوگا جو دنیا کے بہترین اسٹرائکر دنیا کو روکنے کے لیے تیار ہوگی۔ اس ٹورنامینٹ میں نیما نے اب تک صرف ۲ گول کیے ہیں جبکہ مینی نے ۴ گول کیے ہیں۔ خیال رہے کہ ٹورنامینٹ کے آغاز میں برازیل کے کھلاڑیوں نے کوپا امریکہ کو اچانک ارجنٹائن سے برازیل منتقل کرنے پر برہمی کا

اظہار کیا تھا اور کنفیڈریشن پر تنقید بھی کی تھی لیکن اس کے کھلاڑیوں نے اچھا کھیل کھیلتے ہوئے فائنل میں جگہ بنائی اور اب ان کھلاڑیوں نے اپنا مقصد تبدیل کرتے ہوئے خطاب جیتنے کا فیصلہ کیا ہے۔

دوسری طرف ارجنٹائن کے کپتان لیونل مہسی کے لیے یہ میچ بہت اہم ہوگا کیوں کہ انہوں نے بارسلونا فٹبال کلب کی جانب سے ۲۸ خطاب جیتے ہیں لیکن وہ اپنی قومی ٹیم کے لیے اب تک کوئی بڑا خطاب نہیں جیت سکے ہیں۔ وہ ۳ بار کوپا امریکہ کے فائنل میں مقابلہ کر چکے ہیں لیکن ہر بار ناکام رہے ہیں۔ اس بار ان کی ٹیم چاہے گی کہ وہ اپنے کپتان کو جیت کا تحفہ دے۔ ارجنٹائن کے کپتان نے اس بار کوپا امریکہ میں اچھی کارکردگی کا مظاہرہ کیا ہے۔ اور ۴ گول کرنے کے ساتھ ۵ گول کرنے میں دیگر کھلاڑیوں کی مدد بھی کی ہے۔ حالانکہ دونوں ٹیموں کا پلڑا بھاری ہے اور اتوار کی علی الصبح ایک مضبوط مقابلہ دیکھنے کو ملے گا۔ (روزنامہ انقلاب ممبئی ۱۰ جولائی ۲۰۲۱ء)

1.6 محاورے

مستند لغت ”فرہنگ آصفیہ“ میں محاورے کی ایک معنی ہم کلامی، باہمی گفتگو، بول چال، بات چیت، سوال جواب دیا ہے اور دوسری یعنی اصطلاحی معنی وہ کلمہ یا کلام جسے چند ثقافت نے لغوی معنی کی مناسبت یا غیر مناسبت سے کسی خاص معنی کے واسطے مختص کر لیا ہو، دیا ہوا ہے۔

دو یا اس سے زیادہ لفظوں کا وہ مجموعہ جو مصدر سے مل کر، اپنے حقیقی معنی سے ہٹ کر مجازی معنی میں بولا یا استعمال کیا جاتا ہے محاورہ کہلاتا ہے۔ محاورے زبان کو چست اور جاندار بنانے میں مدد و معاون ہوتے ہیں۔ محاوروں کو زبان کا ذائقہ سمجھا جاتا ہے۔ زبان کی لذت کا احساس محاوروں سے ہوتا ہے۔ محاورے بننے کا عمل غیر محسوس طور پر جاری رہتا ہے۔ محاورے جن لفظیات میں ملبوس ہوتے ہیں، بظاہر معنی ان سے مختلف یا ماورا رکھتے ہیں۔ محاوروں کی بنیاد عوام کے درمیان واقعات، تجربات اور حادثات سے پڑتی ہے۔ محاورہ دو یا دو سے زیادہ لفظوں پر مشتمل ہوتا ہے۔ محاورے میں استعمال ہونے والے الفاظ اپنی اصل معنی کے علاوہ دوسرے مفہوم کے لیے بھی آزاد ہوتے ہیں۔ جیسے ”دل باغ باغ ہونا“، یہ محاورہ لغوی اعتبار سے جس منظر کی نشان دہی کرتا ہے اس جانب ہماری توجہ فوراً ملتفت ہوتی ہے مگر محاورے میں اس کا مطلب مختلف ہوگا۔ جب کوئی محاورہ تخلیق ہوتا ہے اور اس کا چلن شروع ہو جاتا ہے، اسے اعتبار حاصل ہو جاتا ہے تب اس کے الفاظ میں رد و بدل نہیں کیے جاسکتے۔ ان کو جیوں کا تیوں استعمال میں لانا ہوتا ہے۔ جیسے ”پاؤں بھاری ہونا“۔ یہاں ”پاؤں“ کے علاوہ کسی اور جسمانی عضو کا استعمال محاورے کی معنی بدل دے گا۔ گنتی کے محاورے میں ”دو دو ہاتھ ہو جانا“، یہاں بھی تعداد بدلنا ممکن نہیں۔ دو کی جگہ تین نہیں لکھا جاسکتا اور نا ہی جملے میں استعمال کیا جاسکتا ہے۔

محاورے زندگی کے تقریباً ہر شعبہ ہائے حیات سے منسلک وضع کیے گئے، نیز کارخانہ قدرت کی نسبتاً ہر شے محاوروں کی زد میں آئی ہے۔ مردوں سے مخصوص محاورے، عورتوں سے متعلق محاورے، اعضائے جسمانی کے محاورے، نباتات سے منسلک محاورے، جانوروں (پالتو اور جنگلی) سے متعلق محاورے، پرندوں کے محاورے، آسمانی دنیا کے محاورے، زمین سے جڑے محاورے، علم طب سے متعلق محاورے، علم نفسیات سے منسلک محاورے، جسمانی ساخت کو ظاہر کرتے ہوئے محاورے، سونے سے متعلق محاورے، بیداری کے محاورے، پانی کے تعلق سے محاورے وغیرہ وغیرہ محاورے روزمرہ زندگی میں استعمال ہوتے ہیں اور نہ صرف زبان میں مٹھاس گھول دیتے ہیں بلکہ تجربات سے آگاہ بھی کرتے ہیں۔

زبان اظہار خیال کا ذریعہ ہے۔ خیال مثبت بھی ہو سکتا ہے منفی بھی۔ چونکہ محاورے زبان کے بدن پر ملبوس ہوتے ہیں، لہذا یہ بھی مثبت اور منفی اثرات کے غماز ہوتے ہیں۔ نیز انکاری، اقراری اور استعجابی محاورے بھی چلن میں ہوتے ہیں۔ طربیہ اور زمیہ معنوی ساخت کے محاورے بھی تقریباً ہر زبان میں پائے جاتے ہیں۔ طنزیہ اور مزاحیہ نوعیت کے محاوروں کا بھی اپنا مقام ہے۔ مختلف جذبات کی نمائندگی کرنے والے متعدد محاورے زبان کی چاشنی میں اضافہ کرتے ہیں۔ خاموشی کو ظاہر کرنے والے محاورے، شور کے متعلق محاورے، غصے کو ظاہر کرنے والے محاورے، خوشی کو ظاہر کرنے والے محاورے، غم کے اظہار کے محاورے، رشتوں کے محاورے، کاروبار کے محاورے، کھیل و تفریح کے محاورے۔ غرض محاوروں کی ابدی زندگی کے لیے بیشمار مواقع دستیاب ہیں۔

اپنے مطالعے کی جانچ

- ۱۔ کسی ایک مستند لغت کا نام لکھیے۔
- ۲۔ محاورے کی معنی کیا ہے؟
- ۳۔ زبان کا ذائقہ کسے کہا جاتا ہے؟
- ۴۔ زبان کو چست اور جاندار بنانے میں معاون کیا ہوتا ہے؟
- ۵۔ اظہار خیال کا ایک ذریعہ کون سا ہے؟

1.7 مشقی محاورے

ذیل میں ہم مختلف نوعیت کے مختلف محاوروں کو سمجھنے اور ان کو جملوں میں استعمال کرنے کی مشق کریں گے۔

طوفان باندھنا: کسی بات کو مبالغہ کے ساتھ بیان کرنا، الزام لگانا، بدنام کرنا

بیت: ہم نے رونے کا بھلا کب سروساماں باندھا تم نے ہے دیدہ و دانستہ یہ طوفاں باندھا

نثر: پٹرول کی بڑھتی قیمتوں پر طوفان باندھنے والی حزب اختلاف جب اقتدار پر براجمان ہوئی تو اس نے سب سے پہلے پٹرول کے داموں میں اضافہ کوئی تیزی دی۔ اب ملک میں پٹرول کے دام اس قدر بڑھادیے گئے ہیں کہ وہ ملک کی آدھی آبادی کے لیے ناقابل برداشت ہو گیا ہے۔ لوگ پٹرول والی گاڑیاں گیراج میں بند کر رہے ہیں۔

نوش جان کرنا: تناول فرمانا، کھانا

بیت: نہ رہتا ایک قطرہ بھی سبوئے عشق میں باقی جو کرتے نوش جاں زہر اب غم پہلے سے ہم پہلے

نثر: ”نواب صاحب ظہرانے میں تو رمہ نوش جان کر کے قیلولہ کے لیے چلے گئے ہیں اب ملاقات ممکن نہیں۔ آپ کو انتظار کرنا ہوگا۔“ نواب صاحب سے ملاقات کے لیے آنے والے ایک وفد کو دربان نے اطلاع دی۔

ہرن ہو جانا: ہرن کی طرح جلدی بھاگ جانا، فرار ہو جانا، جاتا رہنا

بیت: پھر ہرن ہو گئی مری وحشت پھر وہ رعنا غزال آپہنچا

نثر: شراب کے زیادہ پی لینے سے امیت بہکنے لگا تھا۔ کارکو بے ترتیبی سے چلائے جا رہا تھا۔ اچانک اسے اپنے پیچھے ہارن سنائی دیا۔ اس نے آئینے میں دیکھا تو ٹرانک پولیس کی سواری تھی۔ پولیس اسے رکنے کے لیے کہہ رہی تھی۔ بالآخر پولیس نے اسے روک لیا۔ تلاشی اور پوچھتاچھ میں پتہ چلا کہ امیت کے پاس اس وقت لائسنس نہیں تھا، وہ شراب پی کر گاڑی چلا رہا تھا، ٹرانک کے کئی قوانین کو توڑ چکا تھا۔ پولیس نے اس کے خلاف کئی شکایتیں درج کیں۔ ایک لمبی چوڑی لسٹ اس کے ہاتھ میں تھادی گئی کہ یہ چالان ہے جو اسے ادا کرنا ہے ورنہ جیل جانا پڑسکتا ہے۔ چالان دیکھ کر امیت کا نشہ ہرن ہو گیا۔ وہ بڑی مشکل سے اپنے آپ پر قابو پاسکا تھا۔ اب وہ ٹرانک پولیس سے منت سماجت کر رہا تھا کہ اس کی غلطی کو معاف کیا جائے۔ بحث جاری تھی۔

وصال ہونا: ملاقات ہونا، صحبت ہونا، وفات پانا

بیت: ے وصال یار کی فرقت میں آرزو تھی مجھے اسی فراق میں آخر مرا وصال ہوا

نثر: فراق میں تڑپتے عاشق و معشوق جب وصال کے ہونے کی خبر سنتے ہیں اس وقت ان کی جو کیفیت ہوتی ہے اس میں مترنم جذبات تہلکہ مچا رہے ہوتے ہیں، اچانک ہجر کا طویل دورانیہ مختصر مدت محسوس ہونے لگتا ہے۔

نقش دیوار بنا رہنا: حیرت زدہ رہنا، بے حس و حرکت ہونا

بیت: ے آج کس آن میں تصویر نے دیکھا تھا مجھے نقش دیوار ہوا محو تماشا ہو کر

نثر: تاج محل کے تعلق سے افسانوی باتیں سنی بہت تھیں مگر اب کی بار جب اسے اپنے سامنے دیکھا تو نقش دیوار بن گیا، اس کی منفرد تعمیری شناخت اور جذبات سے وابستہ اس کا وجود اتھا گہرائیوں میں غرق کر گیا۔

منہ کھل جانا: منہ پھٹ ہو جانا، گستاخی کی عادت ہو جانا، بد زبان ہو جانا

بیت: ے بے زبانی باتیں سنوانے لگی گالیوں پر منہ تمہارا کھل گیا

نثر: رئیس جی نے اپنے سابق نوکر کے تعلق سے کہا کہ شروعات میں وہ بہت خاموش مزاج اور باادب تھا۔ پھر پتہ نہیں اسے کیا ہو گیا، اس کا منہ کھل گیا تھا۔ کسی سے بھی سیدھے منہ بات نہیں کرتا تھا۔ حتیٰ کہ اس کی بد زبانی سے گھر کی خواتین بھی محفوظ نہیں رہ پائی تھیں۔ مجبوراً اسے نوکری سے نکالنا پڑا۔

منہ توڑ جواب دینا: بے لاگ جواب دینا، بے باکی کے ساتھ جواب دینا، صاف صاف بات کہنا

بیت: ے وہ جو ہر بات میں منہ توڑ کے دیتا ہے جواب اس کے آگے نہیں پڑتا مرے غم خوار کا منہ

نثر: کافی تیکھی بحث ہو رہی تھی۔ وزیر صاحب صحافی کو جھوٹا ثابت کرنے کے لیے غلط سلسلہ باتیں زور و شور سے سناتے جا رہے تھے، لیکن صحافی اپنا ہوم ورک کر کے آیا تھا اس نے وزیر صاحب کے ہر وار کا جواب دیا، منہ توڑ جواب۔ اور انہیں منطقی سوالات کے گھیرے میں لے لیا۔ وزیر صاحب کو جواب دیتے نہیں بن پارہا تھا، چنانچہ وہ پریس کانفرنس سے اٹھ کر چلے گئے۔

1.8 خلاصہ

واقعہ کے تمام پہلوؤں کو مد نظر رکھ کر اسے بیان کرنا اچھی رپورٹنگ کی نشانی ہوتی ہے۔ رپورٹ نگار پر بڑی ذمہ داری عائد ہوتی ہے کہ وہ اپنی رپورٹ سے قارئین اور عوام کو کتنا باخبر کر پاتا ہے، کس قدر ان کے حقوق سے انھیں واقف کراتا ہے۔ سرکاری جانب سے متعارف اور نافذ کی جانے والی اسکیمیں، عوامی زندگی پر اثر انداز ہونے والی، اطراف و اکناف کی انتہائی اہم معلومات، دنیا کی خبریں، سائنس کی خبریں، تعلیم کی خبریں، کھیلوں کی خبریں، سیر و سیاحت کی خبریں، تفریح کی خبریں، سیاسی خبریں جیسی متعدد اور مختلف معلومات کے لیے رپورٹ نگاری مرکزی اہمیت کا حامل ذریعہ ثابت ہوتی ہے۔ الفاظ کی مناسب استعمال، واقعات کی غیر جانبدار تصویر کشی اور عوامی آگاہی رپورٹ نگاری کے اہم مقاصد ہوتے ہیں۔ اس اکائی میں رپورٹ نگاری پر آسان اور سادہ انداز بیان اختیار کرتے ہوئے رپورٹ نگاری کو سمجھانے کی کوشش کی گئی ہے۔

محاورے تحریر کو مزید ایدار بناتے ہیں۔ محاوروں کی مرادف معنی کافی لطف دیتی ہے۔ اکثر محاورے اصطلاحی یا روزمرہ کی معنی سے مزید ایدار بنتے ہیں۔

مختصر الفاظ اور متاثر کن انداز میں اپنی بات کہنے میں محاورے مددگار ثابت ہوتے ہیں۔ محاوروں کے بغیر کوئی زبان متاثر کرنے کی صلاحیت نہیں رکھتی۔ محاورے راقم اور قاری کے درمیان خوشگوار تعلق قائم کرتے ہیں۔ محاورے زبان کی جان ہوتے ہیں۔ اکائی محاورے کے تعلق سے بھرپور تعارف پر مشتمل ہے۔

1.9 نمونہ امتحانی سوالات

(الف) درج ذیل سوالات کے مختصر جوابات لکھیے۔

- ۱۔ ”رپورٹ نگاری صحافت کی جان ہوتی ہے۔“۔۔۔ وضاحت کیجیے۔
- ۲۔ رپورٹنگ کی خصوصیات بیان کیجیے۔
- ۳۔ کسی ایک محاورے کی معنی لکھیے اور مثال میں نثری جملہ اور شاعری درج کیجیے۔

(ب) مندرجہ ذیل سوالات کے طویل جوابات دیجیے۔

- ۱۔ اخبار میں شائع کسی اہم خبر کو مع تصویر پیش کیجیے۔
- ۲۔ محاورے پر تفصیلی مضمون قلم بند کیجیے۔
- ۳۔ رپورٹ نگاری پر سیر حاصل مضمون لکھیے۔

1.10 فرہنگ

نعمت غیر مترقبہ	-	وہ اچھی چیز جو غیر متوقع طور پر ملے
لامحالہ	-	ناچار
طشت از بام کرنا	-	ظاہر کرنا، عیاں کرنا
غیر متعصب	-	تعصب یا بے جا حمایت نہ کرنے والا
شکستہ	-	خراب، ٹوٹا ہوا
راقم	-	رقم کرنے والا، لکھنے والا
متعارف	-	مشہور، معروف
منطقی	-	ٹھیک سے سوچنے والا، بادل لیل
استعجاب	-	حیرانی، تعجب
اقتصادی	-	مالی، معاشی
دلجمعی	-	اطمینان، تسلی
تدابیر	-	تدابیر کی جمع، تجویز، علاج، حکمت
مقصود	-	ارادہ کیا گیا، مراد

1.11 سفارش کردہ کتابیں

رہبر اخبار نویسی	از	سید اقبال قادری
اردو ریڈیو اور ٹیلیوژن میں ترسیل و ابلاغ کی زبان	از	کمال احمد صدیقی
عوامی ترسیل: اصول و نظریات	از	ڈاکٹر احمد خان

☆☆☆

اکائی: 2 - محمد حسین آزاد، قرۃ العین حیدر، احتشام حسین

ساخت :

2.1	اغراض و مقاصد
2.2	تمہید
2.3	محمد حسین آزاد، قرۃ العین حیدر، احتشام حسین کا عہد
2.4	محمد حسین آزاد
2.4.1	محمد حسین آزاد کی حیات و شخصیت
2.4.2	محمد حسین آزاد کی ادبی خدمات
2.5	قرۃ العین حیدر
2.5.1	قرۃ العین حیدر کی حیات و شخصیت
2.5.2	قرۃ العین حیدر کی ادبی خدمات
2.6	احتشام حسین
2.6.1	احتشام حسین کی حیات و شخصیت
2.6.2	احتشام حسین کی ادبی خدمات
2.7	خلاصہ
2.8	نمونہ امتحانی سوالات
2.9	فرہنگ
2.10	معاون کتابیں

2.1 اغراض و مقاصد

- اس اکائی کے مطالعے کے بعد آپ اس لائق ہو جائیں گے کہ:
- محمد حسین آزاد، قرۃ العین حیدر اور احتشام حسین کے دور کی خصوصیات کو سمجھ سکیں۔
 - ان عوامل کو سمجھ سکیں جن کی عکاسی ان کی ادبی کاوشوں میں جا بجا نظر آئی۔
 - محمد حسین آزاد کی حیات و شخصیت، فنی بصیرت اور ادبی خدمات پر گفتگو کر سکیں۔
 - ان کے ادبی مقام کا محاکمہ کر سکیں۔
 - قرۃ العین حیدر کی حیات، شخصیت، فنی خصوصیات اور ادبی تخلیقات کا جائزہ لے سکیں۔
 - ان کے ادبی مقام کا تعین کر سکیں۔
 - احتشام حسین کی حیات، شخصیت اور ادبی نظریات پر گفتگو کر سکیں۔
 - ان سب سے متعلق اپنی آرا پیش کر سکیں۔

2.2 تمہید

محمد حسین آزاد، قرۃ العین حیدر اور احتشام حسین اردو ادب و تنقید میں ان معدود چند ارباب ادب کی فہرست میں شامل ہیں کہ جنہوں نے نہ صرف زبان و ادب میں تخلیقی اور تنقیدی کاوشیں انجام دیں بلکہ ادبی زاویوں کو نئی سمت عطا کی اور ایسے تصورات پیش کئے جن کی حیثیت ادب میں آفاقیت کی حامل ہے۔ محمد حسین آزاد کو شمس العلماء کا خطاب دیا گیا۔ وہ حالی، شبلی اور سرسید کے معاصرین میں شمار کئے جاتے ہیں۔ ان کے بارے میں مہدی افادی رقم طراز ہیں:

سرسید سے اگر معقولات لے لیجئے تو کچھ نہیں رہتے، نذیر احمد بغیر مذہب کے لقمہ نہیں توڑ سکتے۔ شبلی سے تاریخ لے لیجئے تو قریب قریب کورے رہ جائیں گے۔ حالی کا بھی جہاں تک تعلق ہے، سوانح نگاری کے ساتھ چل سکتے ہیں لیکن آقائے اردو یعنی پروفیسر آزاد صرف انشاء پرداز ہیں جنہیں کسی اور سہارے کی ضرورت نہیں۔

(بحوالہ تاریخ ادب اردو، جمیل جالبی جلد چہارم، حصہ دوم، ص 990)

جہاں تک قرۃ العین حیدر کا تعلق ہے انہیں بیسویں صدی کی سب سے اہم فلکشن نگار سمجھا جاتا ہے۔ انہیں گیان پیٹھ ایوارڈ سے نوازا گیا۔ انہوں نے ناول افسانہ اور ناولٹ تینوں افسانوی اصناف میں طبع آزمائی کی۔ ان کے ناول آگ

کا دریا کو عالمی شہرت حاصل ہوئی۔ انہوں نے اردو فارسی ادب کے علاوہ مغربی ادب کا گہرا مطالعہ کیا تھا۔ تراجم کے شعبے میں بھی انہوں نے نمایاں خدمات انجام دی تھیں۔

اردو ادب میں احتشام حسین مابعد آزادی ادب اور تنقید کے حوالے سے نہایت اہم مقام رکھتے ہیں۔ ان پر مارکسزم کے زیر اثر ترقی پسند تحریک کا گہرا اثر دیکھا جاسکتا ہے۔ انہوں نے تاریخ و تنقید، شاعری اور سفر نامہ جیسی صنف میں کارہائے نمایاں انجام دیئے۔ وہ ادب میں مادی حقائق کو مرکزیت دینے کے قائل ہیں۔ ارباب ادب نے انہیں سائنٹفک نظریے کا حامل قرار دیا ہے۔ ان کے یہاں سماجیات اور تہذیبی رویہ نہایت متوازن انداز میں دیکھا جاسکتا ہے۔

2.3 محمد حسین آزاد، قرۃ العین حیدر اور احتشام حسین کا عہد

محمد حسین آزاد نے جس وقت آنکھ کھولی اس وقت ہندوستان پر انگریز حکومت کا دبدبہ تھا۔ وہ بڑی حکمت عملی سے یہاں اپنے معاشرتی اور تہذیبی نظام کو نافذ کرنا چاہتی تھی اور اس مقصد میں اسے بڑی حد تک کامیابی حاصل کی تھی۔ انہوں نے یہاں کی معاشرتی تہذیب کا بغور مطالعہ کیا یہاں کی مقامی زبانوں میں دسترس حاصل کی نیز اعلیٰ عہدیداروں کے ساتھ ساتھ عوام الناس سے روابط قائم کئے۔ اس دور میں پنجاب میں ڈاکٹر لائٹس کی علمی اور ادبی سرگرمیوں کے حوالے سے بڑی شہرت تھی۔ 1864 میں لائٹس مقامی زبانوں میں انگریزی خیالات و تصورات پر مبنی تعلیمی مقاصد کو پیش کرنے بڑی تن دہی سے کوشش کر رہے تھے۔ اسی اثنی میں آزاد کی ملاقات لائٹس سے ہو گئی۔ آزاد مغربی افکار و خیالات سے بڑی حد تک متاثر تھے۔ اس طرح پنجاب میں ایک انجمن قائم ہوئی جس کے صدر ڈاکٹر لائٹس منتخب کئے گئے۔ انجمن پنجاب اور آزاد کی ادبی کاوشوں کا تذکرہ اکائی کے آئندہ صفحات میں ہوگا۔ یہاں صرف ان کے دور کی خصوصیات اور پس منظر کو پیش کرنا مقصد ہے جنہوں نے آزادی کی نظریہ سازی میں اہم کردار ادا کیا۔

جہاں تک قرۃ العین حیدر کے عہد کا تعلق ہے تو ان کا عہد مابعد آزادی سے ہی شروع ہوتا ہے۔ واضح رہے کہ 1947 میں ہندوستان کی آزادی نے جہاں عالمی سطح پر خوشی عطا کی تھی مگر تقسیم ہند کے واقعے اور قیام پاکستان نے برصغیر کے عوام کی مفسیات کو بہت زیادہ متاثر کیا تھا۔ عوام الناس میں ایسے افراد بھی تھے جو بہت خوش تھے مگر دوسری جانب ایک غم کی لہر دوڑ گئی تھی ہجرت کے مسائل اپنوں کا بچھڑنا، جدائی کا غم وغیرہ حقائق نے المناک صورت حال پیدا کر دی تھی۔ اس کے پہلو بہ پہلو گرو داس پور سے جانے والی ریل کا فرقہ وارانہ نفرت کا سانحہ حساس عوام کے لئے کسی قیامت سے کم نہ تھا، گویا قیامت صغریٰ برپا تھی۔ جن تخلیق کاروں کی نفسیات پر ان واقعات کے گہرے اثرات مرتب ہوئے۔ ان میں قرۃ العین حیدر اور سعادت حسن منٹو کے نام قابل ذکر ہیں۔ قرۃ العین حیدر ان واقعات کو آخر یوقت تک نہ بھلا سکیں ناچیز

کی دوبار کسی سلسلے میں ان کے گھر پر ملاقات ہوئی تو جس طرح کے سوالات انہوں نے کئے تو ان سے یہی عندیہ ملتا ہے کہ تقسیم ہند کا سانحہ ان کے لئے ناقابل برداشت تھا۔ ان کا ناول آگ کا دریا ہندوستان کی قدیم تہذیب کے ساتھ ساتھ غدر اور تقسیم ہند کے اہم واقعات کی نشاندہی کرتا ہے۔ ان کے حالات اور کوائف کے ساتھ ساتھ ان کی ادبی قدر و قیمت کا تذکرہ اس اکائی کے آئندہ صفحات میں ہوگا۔ یہاں صرف ان کے عہد کی خصوصیات کی نشاندہی مقصود ہے۔

احتشام حسین نے اردو ادب میں دورِ جدید کی تنقید و تحقیق اور تخلیق میں کلیدی کردار ادا کیا ہے۔ گوان کا عہد مابعد آزادی پر مشتمل ہے تاہم ان پر ترقی پسند تحریک جو مارکسی نقطہ نظر کے تحت وجود میں آئی تھی اس کا گہرا اثر نظر آتا ہے۔ ان کی تحریروں میں اسی سائنٹفک زاویے کی غماز ہیں۔ مابعد آزادی سماجی عوامل اور مسائل کی عکاسی ان کی تحریروں میں معروضی انداز میں منعکس ہوتی ہیں۔ انہوں نے زبان کا لسانی خاکہ جس انداز میں پیش کیا اس سے ان کی محققانہ بصیرت اور تاریخی شعور کا اندازہ لگایا جاسکتا ہے۔ ان کا عہد ترقی پسندی اور جدیدیت دونوں کے منجملہ عناصر کو پیش کرتا ہے مگر جہاں تک ان کی تحریروں میں زمانی اثرات کا تعلق ہے وہاں مارکسی زاویے کے تحت ادب برائے سماج اور ادب برائے زندگی کا نظریہ حاوی ہے۔ اس دور میں ادب میں مادی حقائق کی عکاسی کو بہت زیادہ اہم تصور کیا گیا۔ قرۃ العین حیدر کی شخصیت اور ان کی ادبی کاوشوں کا ذکر اس اکائی کے آئندہ صفحات میں ہوگا یہاں صرف ان کے عہد کے اہم پہلوؤں کی نشاندہی مقصود ہے۔

اپنے مطالعے کی جانچ

- ۱۔ انجمن پنجاب کے صدر کون تھے ؟
- ۲۔ ناول آگ کا دریا ہندوستان کے کن واقعات کی نشاندہی کرتا ہے؟
- ۳۔ احتشام حسین نے اردو ادب کے کس دور کی تنقید و تحقیق اور تخلیق میں کلیدی کردار ادا کیا ہے؟

محمد حسین آزاد

2.4.1۔ محمد حسین آزاد کی حیات اور شخصیت

محمد حسین آزاد کے والد کا نام محمد باقر تھا۔ آزاد کا وطن دلی تھا۔ آزاد کی ولادت 1832 میں ہوئی ان کی ابتدائی تعلیم اس وقت کے مشہور و معروف شاعر شیخ ابراہیم ذوق کی سرپرستی میں ہوئی۔ غدر کے انقلاب سے آزادی کی زندگی بہت زیادہ متاثر ہوئی۔ ان کے والد محمد باقر کو انگریزوں نے شہید کر دیا۔ آزاد کا سبھی کچھ برباد ہو گیا۔ ابتدائی زندگی

کے ایام میں نہایت غربت کی زندگی بسر کی۔ بعد ازاں انہیں لاہور میں 15 روپے ماہوار ملازمت مل گئی۔ کچھ دنوں میں ہی انہوں نے اپنی لیاقت کا لوہا منوالیا۔ انگریز حکومت ان کی قابلیت کی گرویدہ ہو گئی۔ انہوں نے حکومت وقت کے کہنے پر قصص ہند اور مختلف ریڈروں کے لکھنے کا کام انجام دیا۔ انہیں علمی خدمات کے لئے کابل اور بخارا بھیجا گیا۔ انہیں یہ فخر حاصل ہے کہ انجمن پنجاب کے قیام میں انہوں نے اہم کردار ادا کیا۔

وہ دوسرے ایران گئے۔ چنانچہ 1965 اور 1883 میں انہوں نے زبان فارسی پر خاص توجہ آزاد نے اپنی صلاحیتوں کو بروئے کار لاتے ہوئے ناقابل فراموش خدمات انجام دیں۔ انہوں نے اردو میں جدید رنگ کا بانی تسلیم کیا جاتا ہے۔ انہوں نے نہ صرف اردو شاعری بلکہ نثر میں بھی اپنے قلم کے جوہر دکھائے۔ 1874ء نظم جدید کے آغاز کا دور ہے 1875 میں انجمن پنجاب کے اخبار رہنمائے پنجاب کی ادارت کی ذمہ داری بھی آزاد کو دی گئی۔

یہ امر بھی قابل ذکر ہے کہ 1857 کے انقلاب میں توپ کے دھماکے سے ان کی شیر خوار بچی کا انتقال ہو گیا۔ بعد ازاں 1877 میں ان کی پرانی ملازمہ لاہور کے گھر میں آگ لگنے سے ہلاک ہو گئی۔ علاوہ ازیں سفر ایران سے پیشتر ان کی جوان بیٹی امتہ السکینہ اللہ کو پیاری ہو گئی۔ یہ بیٹی انہیں اپنے تمام بیٹوں سے زیادہ پیاری تھی۔ آزاد کے 14 بچے تھے جن میں صرف ایک آغا ابراہیم حیات رہے۔ انہوں نے تیرہ بچوں کی وفات کا صدمہ برداشت کیا۔ 1882 میں وہ اپنا ذہنی توازن کھو بیٹھے۔ وہ اس حالت میں بھی تصنیف و تالیف کی خدمات انجام دیتے رہے۔ آخر کار 1910 میں انہوں نے اس دنیا کو الوداع کہہ دیا۔

اپنے مطالعے کی جانچ

- ۱۔ انجمن پنجاب کے صدر کون تھے؟
- ۲۔ ناول آگ کا دریا ہندوستان کے کن واقعات کی نشاندہی کرتا ہے؟
- ۳۔ احتشام حسین نے اردو ادب کے کس دور کی تنقید و تحقیق اور تخلیق میں کلیدی کردار ادا کیا ہے؟

محمد حسین آزاد کی ادبی خدمات

محمد حسین آزاد نے نثر اور نظم دونوں میں کارہائے نمایاں انجام دیئے۔ ان کی متعدد تصانیف ہیں: فارسی ریڈریں جو دو حصوں پر مشتمل ہے۔ اردو ریڈریں جس کے تین حصے ہیں۔ اردو کا قاعدہ و قواعد اردو، قصص ہند، سخند ان فارس، آب حیات، نیرنگ خیال، دربار اکبری، سیر ایران، دیوان ذوق، مکاتیب آزاد اور نظم آزاد قابل ذکر ہیں۔ جدید اردو نظم کے

آغاز و ارتقا میں انجمن پنجاب کی گراں قدر خدمات رہی ہیں۔ 19 اپریل 1874 کو محمد حسین آزاد نے ایک خطبہ دیا۔ یہ لکچر کٹر بیونت کے بعد نظم آزاد میں شامل ہے۔ اس میں انہوں نے کرنل ہالرائڈ کے خیالات اور تصورات کو موضوع گفتگو بنایا جنہیں ان سے گفتگو کے دوران اخذ کر لیا تھا۔

آزاد کے خطبات نے نئی شاعری میں تمام مروجہ نظریات و تصورات کی نفی کی۔ اس سے پیشتر الطاف حسین حالی کی نظم برکھارت کو مشاعرے میں پیش کیا گیا تھا جو موضوعات شاعری میں ایک اہم پیش رفت تھی۔ انجمن پنجاب کے اسی میلان پر نظم کی بنیاد رکھی گئی۔ آزاد کی نمایاں خصوصیت یہ تھی کہ وہ زمانے کے ساتھ خود کو بدل سکتے تھے۔ انہوں نے دلی کالج کے تحت بدلتے ہوئے تصورات سے خود کو ہم آہنگ کر لیا تھا۔ جہاں تک آزاد کے اسلوب کا تعلق ہے تو انہوں نے ان کی تحریروں سے انشاء پر دازی کا مذاق منعکس ہوتا ہے وہ اپنی تحریروں کو کئی مرتبہ کاٹ چھانٹ کر درست کرتے ہیں۔ محمود شیرانی ان کے بارے میں رقم طراز ہیں کہ:

”فارسی میں ابوالفضل اور ظہوری کے مقلد پیدا ہو گئے مگر آزاد کا ابھی تک کوئی مقلد پیدا نہیں ہوا۔“

(بحوالہ تاریخ ادب اردو، جلد چہارم، حصہ دوم، از جمیل جالبی، ص۔ 1044 تا 1045)

آزاد کے مضامین میں گلشن امید کی بہار سے چند اقتباسات پیش کیے جا رہے ہیں جن سے آپ ان انشائیوں کی خصوصیات سمجھ سکیں گے۔ آزاد کا یہ اقتباس اس لیے قابل ذکر ہے کہ اس میں وہ امید سے وابستہ تمام خصوصیات نہایت لطیف پیرائے میں ذکر کرتے ہیں:

خدا کی نعمتیں اور ساری خوش نصیبی کی دولتیں حاصل ہو جائیں پھر بھی یہ جادو نگار مصور ایک نہ ایک ایسی تصویر سامنے کھینچ دیتا ہے، جسے دیکھ کر یہی خیال آتا ہے کہ بس یہ بات ہو جائے گی تو ساری ہوسیں پوری ہو جائیں گی اور پھر سب آرزوؤں سے جی سیر ہو جائے گا۔ اس میں بھی شک نہیں کہ امید کا ہونا ہر حالت میں ضرور ہے۔ وہ ضروری شے ہے کہ دنیا کی بہتر سے بہتر حالت میں بھی ہم کو اس ضرورت سے بے نیاز نہیں کر سکتی، کیونکہ حقیقت میں یہ مشغلے زندگی کے بہلاوے ہیں۔ اگر ان کا سہارا ہمارا دل نہ بڑھاتا رہے تو ایک دم گزرنا مشکل ہو جائے اور زندگی وبال معلوم ہونے لگے۔

ان کی نثر میں فطرت نگاری کی جھلک مندرجہ ذیل اقتباس میں دیکھی جاسکتی ہے:

بلبلیں جو چھپے بھر رہی تھیں وہ آگے آگے اڑتی چلی جاتی تھیں۔ اگرچہ میں بہت پھرتی سے پہنچا تھا اور جو بہاریں تھیں وہ ہر قدم سامنے تھیں۔ میں آگے بڑھتا تھا اور وہ بھی آگے بڑھتی جاتی تھیں۔

آزاد کے دلفریب اسلوب کی ایک اور جھلک مندرجہ ذیل اقتباس میں دیکھی جاسکتی ہے:

میں نے اسے بھی چھوڑا اور ایک اور کو جالیا۔ وہ گھبرایا ہوا جاتا تھا کہ چچا کی میرا پتھر قبضہ کرے۔ کیونکہ اس کی بیماری کی خبر سننے میں آئی تھی۔ اس کے پیچھے ایک اور شخص دیکھا کہ بے تحاشا بھاگا چلا گیا تھا۔ اس نے غوطہ خوری کی کل ایجاد کی تھی اس کے دریائے منافع میں غوطہ مارا چاہتا تھا یعنی کچھ اور نہ ہو تو ایجاد کا نعام ہی ہاتھ آجائے۔

آزاد کی نثر پڑھ کر یہ معلوم ہوتا ہے کہ وہ قدیم طرزِ تحریر کی طرف مائل تھے تاہم انہوں نے جدید رنگ کو اپنے اندر سمونے کی بھرپور کوشش کی جس میں وہ کامیاب رہے اور یہی قدیم و جدید امتزاج ان کی شناخت بن گیا۔ آزاد کی زبان میں فارسی کی نزاکت اور شناسائی کی فراوانی ہے۔ یہ نثر شاعرانہ صفات کی حامل ہے۔ ان کی نثر کے بارے میں جمیل جالبی رقم طراز ہیں:

”آزاد اپنی نثر میں بہتے چشمے کی سی روانی پیدا کرنے کے لئے لفظوں کی ترتیب کو اس طرح جماتے ہیں کہ آمد کا سماں پیدا ہو جاتا ہے اور معلوم ہوتا ہے کہ یہ نثر بے ساختگی کے عالم میں لکھی گئی ہے۔ جس میں الفاظ نگینے کی طرح جڑے ہوئے روشنی دے رہے ہیں۔ اچھے شعر کی طرح آزاد کی نثر میں بھی کسی لفظ کو بدلنا ممکن نہیں ہوتا۔“

(بحوالہ تاریخ ادب اردو، جلد چہارم از جمیل جالبی، ص 1047)

مذکورہ مباحث کی روشنی میں یہ عندیہ ملتا ہے کہ محمد حسین آزاد کی نثر اور ان کے پیش کردہ تمام نظریات آج بھی قارئین اور اربابِ ادب کو اسلوبیاتی اور نظریاتی افکار کو پیش کرنے میں مددگار ثابت ہوتے ہیں۔ اس طرح وہ نثر اور نظم دونوں میں غیر معمولی صفات کے حامل ہیں۔

اپنے مطالعے کی جانچ

- ۱۔ محمد حسین آزاد کی تصانیف کے نام لکھیے۔
- ۲۔ حکومت وقت کے کہنے پر محمد حسین آزاد نے کون سی کتابیں لکھنے کا کام انجام دیا؟
- ۳۔ محمد حسین آزاد کا انتقال کب ہوا؟

قرۃ العین حیدر

2.4.3 قرۃ العین حیدر کی حیات اور شخصیت

قرۃ العین حیدر کی ولادت 20 جنوری 1926 کو اتر پردیش کے ضلع علی گڑھ میں ہوئی۔ ان کے والد سجاد حیدر بیلدرم اردو ادب کے معروف افسانہ نگار تھے۔ ان کا تعلق اعلیٰ طبقے کے زمیندار خاندان سے تھا جو عہدِ مغلیہ میں اعلیٰ منصب پر فائز تھے۔ ان کے نگر دادا سید حسن ترمذی نے وسط ایشیا سے ہندوستان کی سکونت اختیار کر لی تھی۔ ان کے خاندان کے تمام افراد تعلیم یافتہ تھے اور اس خاندان کی خواتین علمی صلاحیتوں کی مالک تھیں۔ سجاد حیدر بیلدرم کی نانی سیدہ مریم نے قرآن شریف کا فارسی میں ترجمے کا کام انجام دیا تھا۔

قرۃ العین حیدر کی والدہ نذر سجاد کے مضامین بنت نذر الباقر کے نام سے تہذیبِ نسواں، پھول اور دیگر رسائل میں شائع ہوتے تھے۔ ان کا پہلا ناول اختر النساء بیگم 1908 میں منظر عام پر آیا، اسے دارالاشاعت نے شائع کیا۔ اس وقت ان کی عمر 14 سال کی تھی۔ بعد ازاں 1912 میں ان کی شادی سجاد حیدر بیلدرم کے ساتھ ہو گئی تو وہ نذر سجاد کے نام سے تخلیقی کام انجام دینے لگیں۔ وہ سیاسی اور سماجی میدانوں میں بھی اپنی صلاحیتوں کا مظاہرہ کرتی تھیں۔

قرۃ العین حیدر کی ابتدائی تعلیم دہرہ دون میں ہوئی۔ پھر ان کا داخلہ لکھنؤ کے ایزابیلہ تھو برن کالج میں ہو گیا جہاں سے انہوں نے بی اے کی تعلیم حاصل کی۔ بعد ازاں 1947 میں لکھنؤ یونیورسٹی سے انگریزی میں ایم اے کی تعلیم حاصل کی۔ بعد ازاں انہوں نے گورنمنٹ اسکول آف آرٹس اور ہیڈ میز اسکول آف آرٹس لندن سے بھی سند حاصل کی۔ قرۃ العین حیدر نے کم عمری سے ہی کہانی لکھنے کا کام شروع کر دیا تھا تاہم ان کی کہانیاں کئی سال بعد منظر عام پر آئیں مثال کے طور پر بی چوہیا کی کہانی، بچوں کے اخبار، پھول وغیرہ، 5 سال بعد لاہور سے شائع ہوئیں۔

11 اپریل 1943 کو ان کے والد سجاد حیدر بیلدرم لکھنؤ میں اس دار فانی سے کوچ کر گئے۔ قرۃ العین حیدر کی تحریریں انگریزی سے بڑی حد تک متاثر رہی ہیں۔ تقسیم ہند کے بعد انہوں نے پاکستان کی سکونت اختیار کر لی۔ وہ وہاں

1950 میں وزارتِ اطلاعات کے شعبے میں ایک آفیسر کی حیثیت سے خدمات انجام دیتی رہیں۔ بعد ازاں لندن میں پاکستان ہائی کمیشن میں پریس ایڈیٹر کے طور پر کام کرتی رہیں۔ انہوں نے دستاویزی فلموں کے علاوہ پاکستانی کواٹرٹی کے لئے ایکٹنگ ایڈیٹر کی حیثیت سے کام کرنے کے علاوہ پاکستانی ایرلائسنس میں بھی اپنی خدمات انجام دیں۔ اس دوران جب ان کا ناول آگ کا دریا منظرِ عام پر آیا تو پاکستان میں اس پر اس حد تک بحث ہوئی کہ چھٹی دہائی کے اوائل میں انہوں نے ہندوستان کی سکونت اختیار کر لی۔ 1964 تا 1968 میں انہوں نے بمبئی میں کیریر ایڈیٹر کی حیثیت سے خدمات انجام دیں۔ 1975 میں انگریزی ہفتہ وار اسٹریٹیڈ ویلی آف انڈیا کی معاون مدیر کا کام انجام دیتی رہیں۔ ان کی سنٹرل فلم بورڈ سے بھی وابستگی رہی۔ 1967 میں ان کی والدہ نذر سجاد ایک طویل علالت کے بعد اللہ کو پیاری ہو گئیں۔ 1982 تا 1984 قرۃ العین حیدر شعبہ اردو علی گڑھ مسلم یونیورسٹی میں ویزیٹنگ پروفیسر کے عہدے پر فائز رہیں۔ جہاں تک ان کی شخصیت اور اس سے متعلق ان کا نظریہ ہے تو اس سلسلے میں وہ خود رقم طراز ہیں:

”ہمارا جو معاشرہ ہے، جس طرح ہمارے ذہنوں کی تشکیل کی جاتی ہے اور جو ہمارے یہاں موجودہ حالات ہیں ان کی وجہ سے یا تو لوگ یا تو احساسِ برتری کی شکار ہیں اور یا احساسِ کمتری میں مبتلا ہیں۔ ہر فرد کسی نہ کسی طرح کے complex میں گھرا ہوا ہے normal کوئی بھی نہیں رہنا چاہتا اور میں ان لوگوں کو بہت قابلِ قدر سمجھتی ہوں جو ہر ماحول اور ہر موقع پر نارمل رہتے ہیں۔“

(بحوالہ مضمون میں خود ہی قصہ گو، از قرۃ العین حیدر، (کتاب قرۃ العین حیدر ایک مطالعہ، مرتبہ، ڈاکٹر انصاری کریم، ص 25)

اس طرح قرۃ العین حیدر کے یہاں جہاں انسانیت کا رویہ پایا جاتا ہے۔ ان کے یہاں اعتدال بھی بخوبی دیکھا جا سکتا ہے۔ ان کی وفات 12 اگست 2007ء کو نوئیڈا میں ہوئی اور تدفین جامعہ ملیہ کے قبرستان میں ہوئی۔

اپنے مطالعے کی جانچ

- ۱۔ قرۃ العین حیدر کی ولادت کب اور کہاں ہوئی؟
- ۲۔ قرۃ العین حیدر کی تحریریں کس زبان سے متاثر رہی ہیں؟
- ۳۔ 1982 تا 1984 قرۃ العین حیدر شعبہ اردو، علی گڑھ مسلم یونیورسٹی میں کس عہدے پر فائز رہیں؟

2.4.4 قرۃ العین حیدر کی ادبی خدمات

قرۃ العین حیدر بیسویں صدی کی ایک اہم فکشن نگار ہیں جنہیں 1984ء میں پدم شری ایوارڈ اور 1990ء میں گیان پیٹھ ایوارڈ سے نوازا گیا۔ ان کی تخلیقات میں ہندوستانی تہذیب کی جھلک کے ساتھ ساتھ مغربی تہذیب و تمدن اور انگریزی الفاظ کی فراوانی دیکھی جاسکتی ہے۔ بعض اوقات فرانسسیسی الفاظ کا استعمال بھی انہوں نے کیا ہے۔ ان کی متعدد تصانیف ہیں۔ انہوں نے تراجم اور صحافت کے میدانوں میں بھی گراں قدر خدمات انجام دی ہیں۔ انہیں 1969 میں سوویت لینڈنہر ایوارڈ سے سرفراز کیا گیا۔ ان کی تصانیف مندرجہ ذیل ہیں:

۱۔ افسانوی مجموعے :

- 1۔ ستاروں سے آگے (1947)
- 2۔ شیشے کے گھر، مکتبہ جدید، لاہور 1954
- 3۔ پت جھڑکی آواز، مکتبہ جامعہ نئی دہلی، 1967
- 4۔ روشنی کی رفتار، ایجوکیشنل بک ہاؤس علی گڑھ 1982
- 5۔ جگنوؤں کی دنیا، انجمن ترقی اردو ہند، 1990

۲۔ ناول:

- 1۔ میرے بھی صنم خانے، 1949
- 2۔ سفینہ بی غم دل، 1952
- 3۔ آگ کا دریا، 1959
- 4۔ آخر سفر کے ہم سفر، 1971
- 5۔ کار جہاں دراز ہے، دو جلدوں پر مشتمل، ایجوکیشنل پبلیشنگ ہاؤس، دہلی، لاہور 1990
- 6۔ گردش رنگ چمن تک، ایجوکیشنل پبلیشنگ ہاؤس، دہلی، 1988
- 7۔ چاندنی بیگم، ایجوکیشنل پبلیشنگ ہاؤس، دہلی، 1989

۳۔ ناولٹ : (چار ناولٹ 1989ء)

- 1۔ دلربا
- 2۔ سینتاہرن
- 3۔ چائے کے باغ
- 4۔ اگلے جنم موہے بیانا نہ کیجو، ایجوکیشنل پبلیشنگ ہاؤس علی گڑھ

۴۔ رپورتاژ :

- 1۔ ستمبر کا چاند، درچمن ہرورتی دفتر و حال و گزشت، نقوش، لاہور
- 2۔ کوہ دماند، آج کل نئی دہلی
- 3۔ گل گشت، گفتگو، بمبئی،
- 4۔ خضر سوچتا ہے، یک بابی تمثیل، جہان دیگر، (آج کل، اردو)

۵۔ تراجم :

- 1۔ ہمیں چراغ ہمیں پروانے از ہنری جیمس
- 2۔ آپس کے گیت از واسل وائی کوف
- 3۔ ماں کی کھیتی از چنگیز اعتمادوف
- 4۔ آدمی کا مقدر از میخائل شولونخوف
- 5۔ کلیسا میں قتل از ٹی ایس ایلپیٹ
- 6۔ تلاش ٹرومین کا یوٹ
- 7۔ یوووکیہ

انہوں نے بچوں کے ادب کی بھی تخلیق کی اور تراجم بھی کیے :

- 1۔ بہادر بچے
- 2۔ لومڑی کے بچے
- 3۔ میاں ڈھینچوں کے بچے
- 4۔ حسن عبدالرحمن
- 5۔ بھیڑیے کے بچے

ان میں طبع زرا تخلیقات بھی قابل ذکر ہیں:

1- شیرخاں 2- ہرن کے بچے

اس طرح قرۃ العین حیدر کی ادبی کاوشوں کی ایک طویل فہرست ہے جو مختلف اصناف کی شکل میں دیکھی جاسکتی ہے۔

قرۃ العین حیدر کے فن کا جہاں تک تعلق ہے تو ان کے یہاں اقوام کا تہذیبی وجود اور ان کی اقدار تاریخ میں ہے۔ وہ اس کے وجود کو ماضی میں تلاش کرتی ہیں۔ ان کے ناولوں میں ماضی اور حال دونوں کا امتزاج پایا جاتا ہے۔ وہاں وقت ایک اکائی کی حیثیت رکھتا ہے۔ آگ کا دریا، آخری شب کے ہم سفر اور گردش رنگ چمن میں یہ خصوصیات دیکھی جاسکتی ہیں۔ مزید برآں ان کے ناول اور کہانیوں میں انسانی وجود کی اندرونی بے قراری اور تنہائی کا احساس نمایاں ہوتا ہے۔ نیز آشوب ذہنی کو فراموش نہیں کیا جاسکتا۔ یہ کیفیات ورجینیا وولف کی یاد دلاتی ہیں مگر مصنفہ اس امر کو تسلیم کرنے سے گریز کرتی تھیں۔ ان کے فن میں ان کا گہرا مطالعہ اور ان کی برسوں کی محنت اور ریاضت جھلکتی ہے۔ انہوں نے دنیا کے بڑے تخلیق کار و فلسفیوں اور قدیم دستاویزوں کا بڑی دلجمعی سے مطالعہ کیا ہے۔ انہوں نے ایک ایسی مشترکہ تہذیب کی عکاسی اپنی تخلیقات میں کی ہے کہ جن سے ہندوستانی تہذیبی افکار و خیالات ایک نامیاتی شکل میں ابھرتے ہیں۔ انہوں نے داخلی زندگی کی پیش کش میں شعور کی رو کی تکنیک کا استعمال کیا ہے۔ اس کے برتنے میں انہیں کمال حاصل رہا ہے۔ اس تکنیک کے ذریعے انسان کی باطنی کیفیات کو پیش کیا جاتا ہے۔ اس کے ذریعے تخلیق کار کردار کے ذہن میں داخل ہو جاتا ہے اور اس کے جذبات و احساسات کو پیش کرتا ہے۔ اس کے ذریعے ناول نگار ماضی حال اور مستقبل پر اپنی گرفت کو قائم رکھ سکتا ہے مگر ان میں ربط قائم رکھنا ضروری ہے۔ اس کی ایک مثال حسب ذیل ہے۔

کہاں جاتی ہو؟ چمپا نے گھبرا کر پوچھا۔۔۔ کہیں نہیں۔ ہم سب یہیں موجود ہیں۔
ہم اور تم الگ الگ کہاں ہیں۔ بلکہ اب تم بھی چلی جاؤ۔ تمہارے اس وقت کے
ساتھی تم کو جلاتے ہیں۔ (آگ کا دریا)

ارباب ادب کے مطابق ان کا کوئی بھی ناول مکمل طور پر شعور کی رو کا حامل نہیں ہے بلکہ ان میں مختلف طریقوں کی

جھلک نظر آتی ہے۔ ان کے افسانے کی مثال مندرجہ ذیل ہے:

یہاں سے بہت دور خطرناک طوفان سے گھرے ہوئے یورپی سمندر میں ہرے
بھرے جزیروں کا ایک جھنڈ جو فلپائن کہلاتا ہے۔ اس کے جاگتے جگمگاتے

دارالسلطنت کے ایک بے رنگ سے محلیکی شکستہ عمارت کے ایک بے حد چھٹی ناک اور فرشتے کے سے معصوم دل والی فلپنولٹ کی رہتی ہے جو اپنے بچے کے لئے کھلونے جمع کر رہی ہے اور اپنے خدا کی واپسی کی منتظر ہے جس کی ذات پر اسے کامل یقین ہے۔

(بحوالہ افسانہ کارمن از قرۃ العین حیدر)

ایک اور اقتباس ملاحظہ ہو:

اس وقت مجھے خیال آیا کہ میں ہر طبقے کے ہر قسم کے طبقے کو اپنی افتاد طبع کے ذریعے کم از کم اپنی حد تک ذہنی طور پر ہموار کرتی چلی جاتی ہوں مگر ہوزے اور اس کے والدین اس ملک کے دس دولت مند ترین خاندانوں میں شامل تھے اور یہاں کے حکمران طبقے کے اہم ستون تھے اور ان لوگوں کو سمجھانا بالکل بے کار تھا کہ مجھے وائی ڈیلیو کیواں اتنا اچھا لگا ہے اور میں اس کے وہاں ٹھرنے پر کیوں اتنی مصر ہوں۔

(بحوالہ افسانہ کارمن از قرۃ العین حیدر)

اس طرح قرۃ العین حیدر کی زبان سے ان کی خوبیوں کا بخوبی اندازہ لگایا جاسکتا ہے۔ اس کے علاوہ ان کے فن میں نسائی حسیت کو نظر انداز نہیں کیا جاسکتا۔ ان کے یہاں جدید دور کی عورت کی مختلف شکلیں ہیں مگر ہندوستانی عورت کی متعدد خوبیاں انہوں نے بڑی چابک دستی سے پیش کی ہیں۔

اپنے مطالعے کی جانچ

- ۱۔ قرۃ العین حیدر کو کس سن میں پدم شری اور گیان پیٹھ ایوارڈ سے نوازا گیا؟
- ۲۔ قرۃ العین حیدر کے افسانوی مجموعوں کی تعداد بتائیے۔
- ۳۔ قرۃ العین حیدر کے کوئی دو ناولٹ کے نام لکھیے۔

2.5.1 احتشام حسین کی حیات و شخصیت

سید احتشام حسین ایک روایت پسند خاندان میں پیدا ہوئے۔ احتشام حسین کے مطابق ان کی تاریخ پیدائش 11 جولائی 1912 ہے۔ لیکن وہ اپنی تاریخ پیدائش سے متعلق رقم طراز ہیں:

”میری پیدائش واقعی تو 21 اپریل 1912 ہے مگر سرکاری کاغذات میں 11 جولائی 1912 ہے۔“

(بحوالہ نقش کوکن، احتشام حسین نمبر)

احتشام حسین کا خاندان اپنی جاگیرداری پر فخر کرتا تھا۔ ان کی ابتدائی تعلیم ماہل میں ہوئی۔ ابتدائی دس سال وہ اپنی پھوپھی کے یہاں رہے کیونکہ ان کے کوئی بیٹا نہیں تھا۔ احتشام حسین کی ایک چچی انہیں راجمیا کہتی تھیں۔ اس کے بعد یہ نام رجن میں تبدیل ہو گیا اور اس طرح عرف عام میں انہیں رجن کہتے تھے۔ تین سال کی عمر میں ان کے پھوپھا انہیں اپنے ساتھ لے گئے تھے وہاں وہ دس سال تک رہے۔ ان کی ابتدائی تعلیم گورکھپور اور بنارس میں بھی ہوئی کیونکہ ان کے پھوپھا پولیس میں ہیڈ کانسٹبل تھے۔ انہوں نے دینیات قرآن شریف اور اردو فارسی کے ساتھ ساتھ ریاضی کی تعلیم بھی حاصل کی تھی احتشام حسین اپنے پھوپھا اور پھوپھی سے کتنی محبت کرتے تھے اس کا اندازہ ان کے مندرجہ ذیل اقتباس سے لگایا جاسکتا ہے:

بچپن میں میں پھوپھی اور پھوپھا کے ساتھ رہا اور ان ہی کو ماں باپ سمجھتا رہا۔ اب بھی نہ مجھے اس بات کا اندازہ ہے کہ وہ لوگ مجھ نہ مجھے اس بات کا اندازہ ہے کہ وہ مجھ سے کتنی محبت کرتے ہیں۔

(بحوالہ ساحل اور سمندر، ص 31)

احتشام حسین کی پرورش مذہبی ماحول میں ہوئی جہاں مجلسیں اور عزمہ داری کا اہتمام ہوتا تھا۔ ان کے خاندان اور گردنواہ میں شاعری سے دلچسپی کا ماحول عام تھا اور سیاسی معاشرتی اور علمی موضوعات پر گفتگو ہوتی تھی۔ سید احتشام حسین اپنے بہن بھائیوں میں سب سے بڑے تھے اس لئے انہیں اپنی ذمہ داریوں کا احساس تھا۔ ان کی زندگی میں کچھ واقعات ایسے پیش آئے کہ ان کا سکون ختم ہو گیا۔ یہ ایام ان کی زندگی کے پریشان کن رہے تھے۔ بہر حال انہوں

نے 1932 میں سیکنڈ ڈویژن انٹرمیڈیٹ مکا امتحان پاس کر لیا تھا۔ یہ دوران کے ذہنی ارتقا کے ابواب کو روشن کرتا ہے انہوں نے رسائل میں لکھنا شروع کر دیا تھا۔ بقول خود احتشام حسین :

1930 میں شاعر اور مضمون نگار بن چکا تھا۔ نہیں معلوم کن رسائل اور مضامین

نے دل و دماغ کو ترتیب دیا۔

(بحوالہ ایک پر خلوص روح، سید احتشام حسین، زمانہ، فروری مارچ 1943، ص 30)

انٹرمیڈیٹ کرنے کے بعد احتشام حسین نے الہ آباد یونیورسٹی میں داخلہ لے لیا۔ اس میں انہوں نے انگریزی ادب تاریخ اور اردو جیسے مضامین کا انتخاب کیا۔ اس زمانے میں احتشام حسین جن اساتذہ سے بہت زیادہ متاثر ہوئے ان میں ستیش چندر دیپ اور اعجاز حسین تھے۔ ان کی شخصیت کی تعمیر و تشکیل میں اعجاز حسین کا بہت اہم کردار رہا ہے۔ ان پر اعجاز حسین کے یہاں منعقد ہونے والی ادبی محفلوں بہت گہرا اثر ہوا۔ ایم اے کے پہلے سال میں انہوں نے آئی سی ایس اور پی سی ایس کا امتحان بھی دیا۔ آئی سی ایس میں انہیں دوسرا اور پی سی ایس میں چوتھا نمبر حاصل ہوا۔ انہوں نے ایم اے اردو میں فرسٹ ڈویژن کامیابی حاصل کی۔ انہیں یونیورسٹی کی جانب سے ایمپریس کون و کٹوریہ گولڈن جوہلی میڈل عطا کیا گیا۔ بعد ازاں ایل ایل بی میں بھی داخلہ لیا لیکن مکمل نہیں کر پائے۔ 18 جولائی 1938 کو لکھنؤ یونیورسٹی میں شعبہ اردو فارسی میں بحیثیت لکچرار ان کا تقرر ہو گیا۔ دورانِ تعلیم اعجاز حسین کے ساتھ ان کی اس وقت ابھرتی ہوئے ترقی پسند تحریک کی انجمن میں وہ پہلے ہی شامل ہو گئے تھے۔

لکھنؤ یونیورسٹی میں تقرر ہونے کے بعد ان کی زندگی بہت پرسکون گزری۔ ان کی شادی 1940 میں نگرام ضلع لکھنؤ کے میرزا حسین صاحب وکیل کی پوتی، سید حسن عسکری صاحب کی چھوٹی صاحبزادی ہاشمی بیگم سے ہوئی۔ وہ نہایت خوش اخلاق اور مخلص اپنے شوہر کا خیال رکھنے والی تھیں۔ احتشام حسین بھی ان سے بہت محبت کرتے تھے۔ 1960 میں احتشام حسین کا تقرر الہ آباد یونیورسٹی کے شعبہ اردو میں ہو گیا۔ وہاں وہ پروفیسر اور ڈین جیسے عہدوں پر فائز رہے۔ انہوں نے اپنے زمانے میں شعبہ کو بلند یوں تک پہنچایا اور اساتذہ کا شاگردوں کے تئیں شفیق اور مخلصانہ روایت کو مستحکم کیا۔ مگر وہ الہ آباد یونیورسٹی کے شعبہ اردو کے حالات سے پریشان رہتے تھے۔ 1969 میں غالب کی صد سالہ برسی کے سلسلے میں روس کا سفر کیا۔ وہاں سے آنے کے بعد وہ جن حالات سے پریشان تھے اس کا تذکرہ انہوں نے اپنی ڈائری میں کیا ہے۔ یکم دسمبر 1972 کو انہوں نے اس دار فانی سے کوچ کیا۔

اپنے مطالعے کی جانچ

- ۱۔ کس سن سے احتشام حسین نے رسائل میں لکھنا شروع کر دیا تھا؟
- ۲۔ الہ آباد یونیورسٹی میں احتشام حسین کن اساتذہ سے بہت زیادہ متاثر ہوئے؟
- ۳۔ احتشام حسین کا انتقال کب ہوا؟

2.5.2 احتشام حسین کی ادبی خدمات

احتشام حسین کی ادبی زندگی کا آغاز شاعری سے ہوا۔ ان کی شاعری کا دور 1926 سے شروع ہوتا ہے۔ گھر میں منعقد ہونے والی شعری نشستوں کے بموجب ان کے مزاج میں غزل کے تئیں پسندیدگی کا جذبہ پیدا ہو گیا تھا۔ انہوں نے خود تحریر کیا ہے:

جہاں تک یاد ہے شعر کہنا 1928 میں شروع کیا تھا، اس وقت اعظم گڑھ میں تھا
اور آٹھویں درجے کا طالب علم تھا، لیکن شعر کہنے کی رفتار ہمیشہ بے حدست رہی۔

(بحوالہ احتشام حسین کا خط قاسم صدیقی کے نام 30 مارچ 1924، فروغِ اردو احتشام نمبر، ص 548)

شاعری کے ساتھ انہوں نے نثر لکھنے کی شروعات 1928 میں کی تھی۔ اپنی مضمون نگاری کے سلسلے میں لکھتے ہیں:

مضمون نگاری کا شوق غالباً 1929 میں ہوا۔ اس وقت کچھ افسانے لکھے جن
میں زبان کے لحاظ سے نیاز فچپوری کا تتبع تھا اور پلاٹ میں عمومیت تھی۔

(احتشام حسین میرا پسندیدہ افسانہ، مرتبہ بشیر ہندی، ص 18)

یونیورسٹی کی ادبی فضا میں انہوں نے اعجاز حسین، فراق گورکھپوری اور پروفیسر دیپ نے ان کے ادبی ذوق کی تربیت میں اہم کردار ادا کیا۔ انہوں نے علمی اور سیاسی مضامین لکھنا شروع کر دیئے۔ اسی دوران 1935 میں سجاد ظہیر سے ملاقات ہوئی جن سے وہ بہت ہی متاثر ہوئے۔ اس طرح انہوں نے سماجی اور مذہبی مسائل پر مقالات لکھے۔ ابتدا میں نیاز فتح پوری کے اسلوب سے متاثر رہے بعد میں انہوں نے خود اپنی راہ کا انتخاب کر لیا۔ ترقی پسند تحریک سے وابستہ ہونے کے بعد احتشام حسن اشتراکیت سے متاثر ہو گئے۔ انہوں نے اشتراکی نظریات کا گہرائی سے مطالعہ کیا اور ان ہی نظریات کی روشنی میں ادب کا مطالعہ کیا۔ وہ ان ہی نظریات کی روشنی میں ادبی مضامین لکھنے لگے۔ ان کے مضامین ملک گیر سطح پر شائع

ہوتے رہے۔ ان کا پہلا افسانوی مجموعہ 1942 کو شائع ہوا۔

احتشام حسین کا پہلا مجموعہ تنقیدی جائزے 1944 حیدرآباد حفیظ اکیڈمی سے شائع ہوا۔ احتشام حسین انگریزی ہندی اور اردو تینوں زبانوں میں لکھتے تھے۔ احتشام حسین کی مندرجہ ذیل تصانیف ہیں:

- 1- اردو تنقید کی تاریخ
- 2- ہندوستانی زبان کا خاکہ
- 3- تنقیدی جائزے
- 4- تنقیدی نظریات
- 5- افکار و مسائل
- 6- عکس اور آئینے
- 7- روشنی کے دریچے
- 8- ذوقِ ادب اور شعور
- 9- اعتبارِ نظر
- 10- ویرانے (افسانوی مجموعہ)
- 11- تنقید اور عملی تنقید
- 12- ادب اور سماج
- 13- ساحل اور سمندر (سفر نامہ)

احتشام حسین اشتر کی نقطہ نظر کے تحت مادی نظریات کو پیش کرتے ہیں۔ لکھتے ہیں:

سائنٹفک نقطہ نظر وہ ہے جو ادب کو زندگی کے معاشی، معاشرتی اور طبقاتی روابط کے ساتھ متحرک اور تغیر پذیر دیکھتا ہے۔ یہ ایک ہمہ گیر نقطہ نظر ہے اور ادبی مطالعے کے کسی اہم پہلو کو نظر انداز نہیں کرتا۔

(بحوالہ تنقیدی نظریات، احتشام حسین ص 145)

جہاں تک احتشام حسین کے اسلوب کا تعلق ہے تو ان کا اسلوب نہایت سائنٹفک اور معروضیت کا حامل ہے یعنی ربط و تسلسل

کے ساتھ ساتھ برجستگی کی خوبی دیکھی جاسکتی ہے نیز تازگی اور قطعیت ان کے یہاں پائی جاتی ہے۔ اسلوب سے متعلق وہ رقمطراز ہیں:

نثر کی خصوصیات اظہار خیال کی برجستگی، روانی، ادبی لطافت اور استدلالی انداز میں رونما ہوتی ہیں۔ انہیں پر قدرت حاصل کر کے ادیب صاحب اسلوب بنتا ہے۔

(بحوالہ عکس اور آئینے، سید احتشام حسین، ص 93)

احتشام حسین کے اسلوب کی خصوصیت سفر نامہ ساحل اور سمندر کے مندرجہ ذیل اقتباس میں نمایاں طور پر نظر آتی ہے:

امن دوستوں کو وہ سب کچھ کرنا چاہئے جس کے بعد جنگ جوئی کی خواہش کا دھبہ سرمایہ دار ملکوں کے دامن سے دھویا نہ جاسکے یا پھر وہ امن کی فضا قائم رکھنے پر مجبور ہو جائیں۔ یقینی طور پر انسان اجتماعی طور پر چاہیں تو امن قائم ہو سکتا ہے اور دنیا جنت بن سکتی ہے۔

مزید برآں ان کے تاریخی زاویہ نگاہ اور مخطوطات سے متعلق معلومات کے تعلق سے سفر نامہ یہ لندن ہے کا مندرجہ ذیل اقتباس نہایت اہمیت کا حامل ہے:

بیس ہزار مشرقی مخطوطوں کے علاوہ اصل ہندوستانی اور ایرانی تصاویر ڈیڑھ ہزار کی تعداد میں ہیں۔ مخطوطوں میں سب سے بڑی تعداد سنسکرت کی ہے، آٹھ ہزار تین سو، اس کے بعد فارسی چار ہزار آٹھ سو، عربی، تین ہزار دوسو ستر اور ہندی ایک سو آٹھ۔ ایسٹ انڈیا کمپنی کے دوران ان کی خط و کتابت، ضروری کاغذات، نجی روز نامے نہ جانے کتنے ہیں۔

اسی طرح انہیں لندن میں جس طرح برٹش میوزیم میں انہوں نے معلومات کا ذخیرہ دیکھا تو ان پر عجیب کیفیت طاری ہو گئی۔ مثلاً یہ اقتباس ملاحظہ ہو:

یہ سوچ کر واپس آیا کہ اس میوزیم کے متعلق کچھ پڑھ لوں گا، اس کے نقشے کو کچھ سمجھ لوں گا تو پھر آؤں گا۔ سب کچھ دیکھنا تو محال ہے۔ مجھے گھبراہٹ کیسی ہے؟ کمتری کا احساس کیوں ہے؟ پسپائی سی کیوں محسوس کر رہا ہوں؟ علم کم ہے تو کیا

، اس کی پیاس تو بہت ہے۔ پھر آؤں گا۔

سید احتشام حسین نے مغل مصوری اور راجپوت مصوری سے متعلق اپنے خیالات کا اظہار اس طرح کیا ہے:

دیکھا ہے کہ تقسیم کے بعد یہ خزانہ ہندوستان کو ملتا ہے یا پاکستان کو۔ شاید پاکستان دارا شکوہ سے دلچسپی نہ لے۔! مطبوعہ اردو کتابوں کا بھی پڑا ذخیرہ ہے۔ میں نے طے کر لیا ہے کہ کئی دن یہاں آؤں گا اور جو کچھ دیکھ سکوں گا دیکھوں گا۔ لائبریری سے نکل کر دوپہر کا کھانا سب کے ساتھ انڈیا کلب میں کھایا۔

الغرض احتشام حسین جس زاویہ نگاہ کو پیش کرتے ہیں اس میں جہاں ادب برائے زندگی کی عکاسی ہوتی ہے وہاں ان کی علم ادب کے حوالے سے غیر معمولی ذہانت کا عندیہ ملتا ہے۔ ان کا شمار اردو ادب کے ان معماروں میں ہوتا ہے جنہوں نے ادب کی ہر صنف کو نئی سمت عطا کی۔

اپنے مطالعے کی جانچ

- ۱۔ احتشام حسین کا پہلا مجموعہ کون سا ہے؟
- ۲۔ احتشام حسین کی ادبی زندگی کا آغاز کس صنف سے ہوا؟
- ۳۔ احتشام حسین کے افسانوی مجموعے کا کیا نام ہے؟

2.6 خلاصہ

محمد حسین آزاد ایک انشاء پرداز، محقق اور نقاد کی حیثیت رکھتے ہیں۔ اسی طرح جہاں تک قرۃ العین حیدر کا تعلق ہے انہیں بیسویں صدی کی سب سے اہم فلشن نگار سمجھا جاتا ہے۔ انہیں گیان پیٹھ ایوارڈ سے نوازا گیا۔ انہوں نے ناول افسانہ اور ناولٹ تینوں افسانوی اصناف میں طبع آزمائی کی۔ ان کے ناول آگ کا دریا کو عالمی شہرت حاصل ہوئی۔ انہوں نے اردو فارسی ادب کے علاوہ مغربی ادب کا گہرا مطالعہ کیا تھا۔ تراجم کے شعبے میں بھی انہوں نے نمایاں خدمات انجام دی تھیں۔

احتشام حسین نے اردو ادب میں دورِ جدید کی تنقید و تحقیق اور تخلیق میں کلیدی کردار ادا کیا ہے۔ گوان کا عہد مابعد

آزادی پر مشتمل ہے تاہم ان پر ترقی پسند تحریک جو مارکسی نقطہ نظر کے تحت وجود میں آئی تھی اس کا گہرا اثر نظر آتا ہے۔ انہوں نے زبان کا لسانی خاکہ جس انداز میں پیش کیا اس سے ان کی محققانہ بصیرت اور تاریخی شعور کا اندازہ لگایا جا سکتا ہے۔ ان کا عہد ترقی پسندی اور جدیدیت دونوں کے منجملہ عناصر کو پیش کرتا ہے مگر جہاں تک ان کی تحریروں میں زمانی اثرات کا تعلق ہے وہاں مارکسی زاویے کے تحت ادب برائے سماج اور ادب برائے زندگی کا نظریہ حاوی ہے۔

2.7 نمونہ امتحانی سوالات

(الف) مندرجہ ذیل سوالات کے مختصر جوابات لکھیے۔

- ۱۔ محمد حسین آزاد کی نثر کی کوئی مثال لکھئے اور اس کی وضاحت کیجئے۔
- ۲۔ قرۃ العین حیدر کی فکشن نگاری پر اپنی معلومات کا اظہار کیجئے۔
- ۳۔ احتشام حسین کے نظریے کی وضاحت کیجئے
- ۴۔ احتشام حسین کے لندن سفر میں برٹش میوزیم کے حوالے سے چند نکات لکھئے۔

(ب) مندرجہ ذیل سوالات کے تفصیلی جوابات لکھیے۔

- ۱۔ محمد حسین آزاد، قرۃ العین حیدر اور احتشام حسین کی ادبی حیثیت پر ایک نوٹ لکھئے۔
- ۲۔ احتشام حسین کی نثری خدمات پر ایک نوٹ لکھئے۔
- ۳۔ احتشام حسین کی حیات پر اپنی معلومات کا اظہار کیجئے۔

2.8 فرہنگ

انشاء پرداز	مضمون نگار
محقق	تحقیق کرنے والا
شعور کی رو	سمجھ یا فہم کا ایک بہاؤ (یہ فن میں برتی جاتی ہے)
مخطوطہ	ہاتھ کی لکھی ہوئی کوئی تحریر
کتر بیونت	کاٹ چھانٹ

طبعی، اصلی	مادی
سفر کے حالات پر کتاب	سفر نامہ
کسی واقعے کو دلچسپ افسانوی انداز میں لکھنا	رپورتاژ
علم ہندسہ یا حساب	ریاضی

2.8 معاون کتابیں

- 1- تاریخ ادب اردو از جمیل جالبی
- 2- مختصر تاریخ ادب اردو از اعجاز حسین
- 3- تاریخ ادب اردو از رام بابوسکینہ
- 4- اردو ادب کی تحریکیں از انور سعید
- 5- قرۃ العین حیدر ایک مطالعہ از ارتضیٰ کریم
- 6- عکس اور آئینے از سید احتشام حسین
- 7- آگ کا دریا از قرۃ العین حیدر
- 8- تنقیدی نظریات از احتشام حسین
- 9- ساحل اور سمندر از سید احتشام حسین
- 10- تاریخ ادب اردو از نور الحسن نقوی

☆☆☆

اکائی-3 : یوسف ناظم، مشتاق احمد یوسفی، پروفیسر نور العین علی

ساخت :

- 3.1 اغراض و مقاصد
- 3.2 تمہید
- 3.3 یوسف ناظم
 - 3.3.1 یوسف ناظم کی حیات
 - 3.3.2 یوسف ناظم کی ادبی خدمات
- 3.4 مشتاق احمد یوسفی
 - 3.4.1 مشتاق احمد یوسفی کی حیات
 - 3.4.2 مشتاق احمد یوسفی کی ادبی خدمات
- 3.5 پروفیسر نور العین علی
 - 3.5.1 پروفیسر نور العین علی کی حیات
 - 3.5.2 پروفیسر نور العین علی کی ادبی خدمات
- 3.6 خلاصہ
- 3.7 نمونہ امتحانی سوالات
- 3.8 فرہنگ
- 3.9 معاون کتابیں

3.1 اغراض و مقاصد

اس اکائی میں تین مشہور ہستیوں کا تعارف، حیات و شخصیت اور ادبی خدمات پر روشنی ڈالی گئی ہے جس کا مقصد

طلبا کو :

- ۱- ان ہستیوں سے قلمی ملاقات کرانا ہے۔
- ۲- ان کی حیات اور شخصیت کے روشن پہلوؤں سے میعارف کرانا ہے۔
- ۳- اردو ادب میں ان تینوں ہستیوں کی ادبی خدمات کا اعتراف کرانا ہے۔

3.2 تمہید

اردو ادب کے وسیع دامن میں کئی ایسی عظیم شخصیات کے نام ملتے ہیں جو مدت گزر جانے کے بعد بھی اردو ادب کی مختلف اصناف میں اپنی آب و تاب سے قارئین کے ذہنوں کو روشن کیے ہوئے ہیں۔ ادب کی کسی بھی صنف کا مطالعہ کر لیجیے، ان کی روشنی قاری کو وسیع قلبی اور وسیع الذہنی عطا کرتی ہے۔ ان ہستیوں میں اردو طنز و مزاح کے مشہور نام یوسف ناظم اور مشتاق احمد یوسفی اور اپنے ڈراموں سے معاشرے کی خامیوں کو دور کرنے کی کوشش کرنے والی پروفیسر نور العین علی ہیں۔ اس اکائی میں ان تینوں شخصیات کی حیات و شخصیت اور ادبی خدمات پر روشنی ڈالی جائے گی۔

3.3 یوسف ناظم

3.3.1 یوسف ناظم کی حیات

مشہور طنز و مزاح نگار یوسف ناظم کا نام سید محمد یوسف تھا اور تخلص ناظم۔ اس لحاظ سے وہ اپنے قلمی نام 'یوسف ناظم' سے اردو ادب کی غیر افسانوی صنف طنز و مزاح میں مقبول و مشہور ہوئے۔ سرکاری ریکارڈ کے مطابق ان کا سن پیدائش 1918ء ہے لیکن ان کی ولادت دراصل 7 نومبر 1921ء کو ریاست مہاراشٹر کے ایک تعلقہ جالندہ میں ہوئی۔ یوسف ناظم نے جالندہ ہائی اسکول سے میٹرک پاس کیا۔ دوران تعلیم انھیں کھیل کود سے بھی بہت دلچسپی رہی۔ میٹرک تک وہ فٹ بال، ہاکی اور بیڈمنٹن کے ماہر کھلاڑی رہے۔ یہ کہنا درست ہوگا کہ وہ ان کھیلوں کے تقریباً چھپپین رہے۔ صوبائی ٹورنامنٹ میں دیگر اضلاعی ٹیموں کے ساتھ یوسف ناظم کی تعلقہ جالندہ کی ٹیم نے صوبائی ٹورنامنٹ جیت لی۔ یوسف ناظم ادبی کے علاوہ دینی کتابوں کا مطالعہ بھی ذوق و شوق سے کرتے تھے۔ انھیں راشد الخیری کی تحریریں بہت پسند تھیں۔ اور

دوسری طرف وہ حجاب امتیاز علی کے بھی پرستار تھے۔

انھوں نے اورنگ آباد کالج سے انٹر میڈیٹ امتحان پاس کرنے کے بعد 1944ء میں جامعہ عثمانیہ، حیدرآباد سے ایم۔ اے کی سند حاصل کی۔ جامعہ عثمانیہ میں ایم۔ اے کے امتحان کے امتحان کے ساتھ ایک مقالہ لکھنا بھی شامل تھا۔ انھوں نے ظریفانہ ادب پر اپنا ایم۔ اے کا مقالہ مکمل کیا۔ طالب علمی ہی کے زمانے میں یوسف ناظم کوریڈو ایسٹار بننے کا موقع ملا۔ والد کی خواہش انہیں وکیل بنانے کی تھی لیکن اردو میں ایم۔ اے کرنا یوسف ناظم کی ضد تھی۔ اردو میں ایم۔ اے کی سند حاصل کرنے کی ضد نے انھیں اپنے وطن جالندہ کا پہلا ایم۔ اے پاس فرد بنا دیا۔

ایم۔ اے میں کامیابی حاصل کرنے کے بعد حیدرآباد میں 1944ء ہی میں وہ محکمہ لیبر میں مترجم کی حیثیت سے سرکاری ملازم ہوئے۔ تھوڑے ہی عرصے میں انھوں نے اسی ہی شعبہ میں منتظم اور پھر لیبر آفیسر کے عہدہ پر ترقی پائی۔ ان پر انگریزی کے لیبر قوانین کو اردو میں منتقل کرنے کی ذمہ داری عائد تھی۔ 1960ء میں ریاستوں کی تقسیم کے بعد بحیثیت اسسٹنٹ کمشنر آف لیبر، وہ ممبئی منتقل ہوئے اور 1976ء میں اسی عہدے سے وظیفے پر سبکدوش ہوئے۔

یوسف ناظم۔۔۔ مہاراشٹر اسٹیٹ اردو اکادمی کے چار سال ممبر سکریٹری رہے اور انجمن زندہ دلاں، شاخ ممبئی کے صدر بھی۔ انھیں مہاراشٹر اردو اکادمی کا 'ادبی خدمات' کا ریاستی ایارڈ سے نوازا گیا۔ 1884ء میں غالب انسٹیٹیوٹ، دلی سے غالب ایوارڈ برائے طنز و مزاح بھی تفویض کیا گیا۔ یوسف ناظم نے پاکستان، امریکہ اور مسقط کا سفر کیا۔ پاکستان اور مسقط کا سفر ظرافت نگاروں کی کانفرنس کے سلسلے میں کیا جب کہ امریکہ کا سفر ان کا ذاتی سفر تھا۔ اپنے دوستوں، رشتہ داروں اور قارئین کو زیر لب مسکرائے اور تہقیر لگانے پر مجبور کرنے والے یوسف ناظم 23 جولائی 2009ء کو اس دار فانی سے رخصت ہو گئے۔

یوسف ناظم اردو طنز و مزاح کا ایک رخشندہ نام ہے۔ ان کے گھر پر ہمیشہ محفلیں جمتی تھیں۔ کبھی ادبی نشستیں، کبھی مشاعرے۔ وہ بات کرتے کرتے ہی ہنسی کی پھلجھڑیاں چھوڑتے تھے۔ کبھی کبھی تو یہ سمجھنا مشکل ہو جاتا کہ وہ سچ کہہ رہے ہیں یا مذاق کر رہے ہیں۔ یہی مزاح ان کی تحریر کی زینت ہے کہ قاری مسکرائے بغیر نہیں رہ سکتا۔

اپنے مطالعے کی جانچ

- ۱۔ یوسف ناظم کا سن پیدائش کیا ہے؟
- ۲۔ طالب علمی کے زمانے میں یوسف ناظم کو کون کھیلوں سے دلچسپی تھی؟
- ۳۔ یوسف ناظم کے والد انھیں کیا بنانا چاہتے تھے؟

3.3.2 یوسف ناظم کی ادبی خدمات

یوسف ناظم۔۔۔ طنز و مزاح نگاروں میں ایک معتبر نام ہے۔ انھوں نے شاعری کا آغاز طالب علمی کے زمانے سے ہی غزل سے کیا تھا۔ اورنگ آباد کالج سے ایک نایاب رسالہ ’نورس‘ شائع ہوتا تھا جس کے کچھ شماروں میں ان کی نظمیں شائع ہوئی ہیں۔ لیکن بقول یوسف ناظم :

”شاعری بھی کی۔ کوئی مجموعہ مرتب نہیں کیا۔“

بقول پروفیسر عبدالستار دلوئی :

”ناظم صاحب ایل اچھے شاعر بھی ہیں، لیکن نثر کے برعکس ان کی شاعری میں غیر معمولی سنجیدگی ہے،“

پروفیسر عبدالستار دلوئی مزید رقمطراز ہیں :

”اگر انھوں نے شاعری کو اسی تیز رفتاری سے برتا ہوتا تو جس طرح آج وہ ہمارے اچھے خوش اسلوب ادیب ہیں، وہیں وہ بہت کامیاب ہی نہیں بلکہ عالی مقام شاعر ثابت ہوتے اور ان کی نثر کی اہمیت ثانوی ہوتی۔“

ایم۔ اے کے ظریفانہ ادب پر مکمل کیے ہوئے مقالے سے ان کی تحریری زندگی کا آغاز 1943-44ء سے غیر افسانوی صنف طنز و مزاح نگاری سے ہوا۔ ملازمت میں رہتے ہوئے انھوں نے بچوں کے لیے بھی لکھا اور منظوم ترجمے بھی کیے۔ یوسف ناظم کی ادبی خدمات کی تفصیلات حسب ذیل ہیں :

(الف) یوسف ناظم کی تصانیف میں مضامین کے مجموعے بھی ہیں اور خاکے بھی۔

کیف و کم	فٹ نوٹ	دیواریے	زیر غور	ذکرِ خیر (خاکے)
البتہ	بالکلیات	فی الحال	فی الحقیقت	سایے ہمسایے (خاکے)
فی زمانہ	فی البدیہہ	مخملہ	ورنہ	امریکہ میری نظر میں (سفرنامہ)
فی الفور	فقط	علیک سلیک		

(ب) یوسف ناظم نے صرف بڑوں کے لیے ہی اپنا قلم نہیں اٹھایا بلکہ انھوں نے ادب اطفال کو بھی روشنی بخشی۔

پلک نہ مارو مرغی کی چار ٹانگیں گاندھی جی جنوبی افریقہ میں
بکرے کی تعریف میں الف سے بے تک

(ج) مضامین، خاکے اور بچوں کے لیے کتابیں ترتیب دینے کے علاوہ یوسف ناظم نے منظوم ترجمے بھی کیے جو حسب ذیل ہیں :

۱۔ ارمغان سنسکرت (بھرتی ہری کی نظمیں)

۲۔ نوائے کبیر (کبیر کے دوہے اور گیت)

(د) یوسف ناظم کی تالیفات پر بھی ایک نظر۔۔

۱۔ کتاب نما : وجد نمبر ۲۔ شگوفہ : ہندوستانی مزاح نمبر

۳۔ امکان : عزیز قیسی نمبر ۴۔ سہ ماہی تکمیل : شاد تمکنت نمبر (دو مرتبہ)۔۔۔ عزیز قیسی نمبر

اردو میں طنز و مزاح نگاری کو پروان چڑھانے میں یوسف ناظم نے اپنی زندگی کا طویل حصہ صرف کیا۔ وہ لوگوں کے دکھ درد کا علاج اپنی تحریر سے کرتے تھے۔ عام آدمی کتاب کا مطالعہ کر کے محظوظ نہیں ہو پاتا ہے، لہذا یوسف ناظم ممبئی کے روزنامہ انقلاب میں عرصے تک 'اتواریے' لکھتے رہے اور عام آدمی کو بھی زیر لب مسکرائے اور وقتی طور پر اپنی پریشانیوں سے دور رہنے پر مجبور کرتے رہے۔ یہی ان کی تحریر کا وصف رہا ہے۔

اپنے مطالعے کی جانچ

۱۔ یوسف ناظم کی تحریری زندگی کا آغاز کس غیر افسانوی صنف سے ہوا؟

۲۔ یوسف ناظم کے خاکوں کے مجموعوں کے نام لکھیے۔

۳۔ یوسف ناظم کے سفر نامے کا کیا نام ہے؟

3.4 مشتاق احمد یوسفی

3.4.1 مشتاق احمد یوسفی کی حیات

اردو کے مشہور طنز و مزاح نگار مشتاق احمد یوسفی 4 اگست 1923ء کو ٹونک، راجستھان میں پیدا ہوئے۔ ان کے والد یوسف زئی پٹھان تھے لہذا اسی مناسبت سے وہ اپنے نام کے ساتھ یوسفی لگاتے تھے جب کہ ننھیال سے راجپوت (راٹھور) تھے۔ مشتاق احمد یوسفی کے والد عبدالکریم ریاست جے پور کے پہلے گریجویٹ تھے۔ مشتاق احمد یوسفی نے ابتدائی تعلیم ٹونک ہی میں حاصل کی، جے پور سے میٹرک کے امتحان میں کامیابی حاصل کی۔ مہاراجہ کالج جے پور (راجپوتانہ بورڈ) سے فرسٹ کلاس فرسٹ سے انٹرمیڈیٹ پاس کیا اور گولڈ میڈل حاصل کیا۔ گولڈ میڈل حاصل کرنے والے وہ پہلے مسلمان طالب علم تھے۔ 1943ء میں انھوں نے انگریزی، تاریخ اور فلسفہ میں اول درجے میں بی۔ اے پاس کیا اور انگریزی میں ریکارڈ قائم کرنے پر انھیں کرنل اوگلوئی گولڈ میڈل سے نوازا گیا۔ یہ میڈل حاصل کرنے والے بھی مشتاق احمد یوسفی پہلے مسلمان گریجویٹ تھے۔ انھوں نے 1945ء میں مسلم علی گڑھ یونیورسٹی سے ایم۔ اے او ایل۔ ایل۔ بی کی سند حاصل کی۔ 1946ء میں پرنسپل سول سروس (PSC) میں ان کا انتخاب ہوا اور 1949ء تک ڈپٹی کمشنر اور ایڈیشنل ڈپٹی کمشنر کی حیثیت سے فرائض انجام دیتے رہے۔ یکم جنوری 1950ء کو یہ عہدہ اور اعزازات چھوڑ کر انھوں نے پاکستان ہجرت کی۔ پاکستان میں مشتاق احمد یوسفی کی ملاقات محمد علی جناح کے احباب میں سے ایل ایم۔ اے۔ اصفہانی سے ہوئی۔ اصفہانی صاحب کی مدد سے یوسفی صاحب کا تقرر پہلے اورینٹل ایرویز اور بعد میں بینک میں ہوا۔ 40 برس تک وہ بینک میں ملازمت کرتے رہے۔

BCCI (Bank Credit & Commerce International) کے ایڈوائزر کی حیثیت سے

مشتاق احمد یوسفی نے 1979-90ء تک فرائض انجام دئے اور 1990ء میں پاکستان لوٹ گئے۔ انھوں نے اپنی زندگی میں کئی اسفار کیے۔ 94 برس کی عمر میں 20 جون 2018ء کو انھوں نے وفات پائی۔

اپنے مطالعے کی جانچ

- ۱۔ کس مضمون میں ریکارڈ قائم کرنے پر مشتاق احمد یوسفی کو کرنل اوگلوئی گولڈ میڈل سے نوازا گیا؟
- ۲۔ کس سن تک مشتاق احمد یوسفی ڈپٹی کمشنر اور ایڈیشنل ڈپٹی کمشنر کی حیثیت سے فرائض انجام دیتے رہے؟
- ۳۔ مشتاق احمد یوسفی کا سن وفات لکھیے۔

3.4.2 مشتاق احمد یوسفی کی ادبی خدمات

مشتاق احمد یوسفی کی شخصیت اردو طنز و مزاح نگاروں میں ایک نمایاں مقام رکھتی ہے۔ ان کے مضامین کے چار مجموعے شائع ہو چکے ہیں۔ وہ کسی بھی تنظیم یا تحریک کے نہیں تھے اور نہ ہی انھوں نے سستی شہرت کہ کبھی خواہش اور کوشش نہیں کی۔ مشتاق احمد یوسفی نے انسانی زندگی اور معاشرے کی خامیوں کا ذکر طنز و مزاح کے پیرائے میں اس خوبصورتی کے ساتھ کیا ہے کہ رشید احمد صدیقی اور اور پطرس بخاری کے بعد تیسرے بڑے ظرافت نگار تسلیم کیے گئے۔

مشتاق احمد یوسفی کا پہلا مضمون 'صنف لاغر' ماہنامہ سویرا میں 1955ء میں شائع ہوا۔ علاوہ ازیں ہفت روزہ 'نصرت'، ماہنامہ 'افکار'، ادبی مجلہ 'ادبی دنیا'، سہ ماہی 'فنون' اور روزنامہ 'جنگ' میں ان کے مضامین شائع ہوتے رہے ہیں۔ مشتاق احمد یوسفی کی طنزیہ و مزاحیہ مضامین پر مشتمل تصنیفات حسب ذیل ہیں :

۱۔ چراغ تلے 1961ء

مشتاق احمد یوسفی کے مضامین، کا یہ مجموعہ نسبتاً زیادہ مزاحیہ رنگ لیے ہوئے ہے۔ کتاب کے باہری اور پہلے صفحے پر قوس میں خود لکھا ہے: (کھٹ مٹھے مضامین)۔ اس لحاظ سے 'چراغ تلے' کو مزاحیہ مضامین کا مجموعہ بھی کہہ سکتے ہیں۔ اس کتاب کے مقدمے کو عنوان دیا ہے: پہلا پتھر۔ اس مجموعے میں بارہ مضامین ہیں، جن کے عنوانات یہ ہیں :

پڑیے گریہار	کافی	یادش بخیر	موذی
سنہ	جنون لطیفہ	چار پائی اور کلچر	اور آنا گھر میں مرغیوں کا
کرکٹ	صنف لاغر	موسموں کا شہر	کاغذی ہے پیرہن

۲۔ خاکم بدہن 1969ء

اس کتاب کا دیباچہ 'دست زلیخا' کے نام سے ہے اور اس میں آٹھ مضامین شامل ہیں۔ اس کتاب کے مضامین طنز کے ساتھ مزاح کی چاشنی لیے ہوئے ہیں۔ ان مضامین کو انھوں نے خاکے اور مزاحیے کا نام دیا ہے۔ اس کتاب میں شامل مضامین کے نام ہیں :

صبحے اینڈ سنز سیزر، ماتاہری اور مرزا بارے آلوکا کچھ بیاں ہو جائے پرو فیسر
 ہوئے مر کے ہم جو رسوا ہل اسٹیشن بائی فوکل کلب چند تصویر بتاں

۳۔ زرگزشت 1973ء

’زرگزشت‘ مشتاق احمد یوسفی کی سوانح نوعمری ہے۔ اس کتاب کا مقدمہ ’تزک یوسفی‘ کے عنوان سے ہے اور اس کے مختلف ابواب یہ ہیں :

سبق یہ تھا پہلا کتاب ربا کا ر ہے دیکھتے اوروں کے عیب و ہنر
 کیا کوئی وحشی اور آ پہنچا یا کوئی قیدی چھوٹ گیا علم دریاؤ
 پروٹوکول فینی ڈارلنگ
 کوئی قلمزم، کوئی دریا، کوئی قطرہ مدد دے! جانا ہمارا کاک ٹیل پارٹی میں
 ناٹک موصوف موصوفہ

۴۔ آبِ گم 1994ء

مشتاق احمد یوسفی کی چوتھی تصنیف ’آبِ گم‘ ہے۔ اس تصنیف کا پیش لفظ ’غنودیم غنودیم‘ کے عنوان سے ہے، جسے انھوں نے (پس و پیش لفظ) کہا ہے۔ تصنیف ’آبِ گم‘ دراصل پانچ کہانی نما خاکوں پر مشتمل ہے جن کے ابواب یہ ہیں :

حویلی اسکول ماسٹر کا خواب کار، کابلی والا اور الہ دین بے چراغ
 شہر دو قصہ دھیرج گنج کا پہلا یادگار مشاعرہ

انعامات و اعزازات:

- ۱۔ مشتاق احمد یوسفی کی دوسری تصنیف 'خاکم بدہن' کو آدم جی ایوارڈ سے نوازا گیا۔
- ۳۔ تیسری تصنیف 'زرگزشت' کو بھی آدم جی ایوارڈ سے نوازا گیا۔
- ۴۔ چوتھی تصنیف 'آبِ گم' نے ہجر ایوارڈ حاصل کیا۔
- ۵۔ مشتاق احمد یوسفی کی مجموعی ادبی خدمات پر انہیں 'ستارہ امتیاز' سے سرفراز کیا گیا۔
- ۶۔ 1996ء میں بولان ایوارڈ
- ۷۔ 2000ء میں کمال فن ایوارڈ
- ۸۔ 2002ء میں انہیں مجموعی علمی و ادبی خدمات پر 'ہلال امتیاز' سے سرفراز کیا گیا۔

اپنے مطالعے کی جانچ

- ۱۔ 'آبِ گم' کے پیش لفظ کو مشتاق احمد یوسفی نے کیا عنوان دیا ہے؟
- ۲۔ مشتاق احمد یوسفی کو کن امتیازات سے سرفراز کیا گیا؟
- ۳۔ 'خاکم بدہن' میں شامل مضامین کے نام لکھیے۔

3.5 پروفیسر نور العین علی

3.5.1 پروفیسر نور العین علی کی حیات

پروفیسر نور العین علی اردو ڈرامے کا ایک مشہور نام ہے۔ انھوں نے کئی ڈرامے تخلیق کیے۔ ان کا تعلق بچوں کے مشہور شاعر اسماعیل میرٹھی کے خاندان سے رہا ہے۔ وہ 27 فروری 1930ء کو امراتی (مہاراشٹر) میں پیدا ہوئیں۔ امراتی ہی میں ان کی اسکولی تعلیم مکمل کرنے کے بعد ودر بھما و دھیالیہ (امراتی) سے انھوں نے بی۔ اے کا امتحان پاس کیا۔ بی۔ اے میں ان کی کامیابی اس لحاظ سے قابل تعریف ہے کہ اس سال ناگپور یونیورسٹی کے بی۔ اے، بی۔ ایس۔ سی اور مسلم طلبہ میں انھوں نے سب سے زے ادہ نمبر حاصل کیے تھے۔ اس کامیابی پر مسز نور العین علی کو خان بہادر ایچ۔ ایم۔ ملک 'گولڈ میڈل' سے نوازا گیا۔ علاوہ ازیں اختیاری پرچہ 'جدید ہندوستانی' لینے والے طلبہ میں بھی سب سے زیادہ نمبر

حاصل کرنے پر 'سر آرتھر بلیز ہیٹ میموریل سلور میڈل' بھی ملا۔

بی۔ اے کے بعد انھوں نے گورنمنٹ گرلز ہائی اسکول (امراوتی) میں معلمہ کے فرائض انجام دیے۔ معلمہ کے فرائض انجام دیتے ہوئے انھوں نے اسکول کے سالانہ جلسوں کے لیے ڈرامے لکھے اور اسٹیج کیے۔ ڈراموں کا شوق ان کے تدریسی فرائض انجام دیتے ہوئے نہیں ہوا بلکہ اپنے بچپن ہی سے انھیں ڈراموں نے متاثر کیا تھا۔ چوتھی جماعت کی ننھی بچی نور العین جب اسکول میں ڈراما دیکھتی تو کہتی :

”لوجی! یہ ہے ڈراما! یہ تو میں بھی کر سکتی ہوں۔“

اور پھر والد کی اجازت اور توجہ سے نور العین نے اپنی درسی کتاب سے راجا ہریش چندر پر دیے گئے ڈرامے کا ایک واقعہ اسٹیج کیا۔ ان کا تقریر سیکنڈری ٹریننگ کالج، ممبئی میں بحیثیت لیکچرار ہوا اور وہ 1968ء میں اپنے شوہر ریاست علی صاحب کے ساتھ ممبئی آگئیں۔ انھوں نے پرائیویٹ طور پر ایم۔ اے اور ایم۔ ایڈ کی ڈگری بھی حاصل کی۔ دوران ملازمت پروفیسر نور العین علی نے آکاش وانی پر بھی پچاس سے زائد ڈرامے اور خاکے لکھ کر خود اپنی آواز میں نشر کیے ہیں۔ انھیں مطالعے کا بہت شوق تھا۔ شاید ہی کوئی اچھی اور معیاری کتاب ان کے مطالعے سے نہ گزری ہو۔ اردو کے علاوہ انھیں انگریزی ناولوں کے مطالعے کا بھی شوق تھا۔

پروفیسر نور العین علی استاذ الاساتذہ تھیں۔ ان کے تربیت یافتہ استاد نہایت خوش اسلوبی سے مختلف اسکولوں میں تدریسی فرائض انجام دے رہے ہیں۔ پروفیسر نور العین علی نیک اور سچ بولنے اور سچ بولنے والوں کو پسند کرنے والی خاتون تھیں۔

اپنے مطالعے کی جانچ

- ۱۔ پروفیسر نور العین علی کا سن پیدائش کیا ہے؟
- ۲۔ طالب علمی کے زمانے میں پروفیسر نور العین علی نے درسی کتاب سے کون سا ڈراما اچھلا؟
- ۳۔ پروفیسر نور العین علی کا تقریر ممبئی کے کس کالج میں بحیثیت لیکچرار ہوا؟

3.5.2 پروفیسر نور العین علی کی ادبی خدمات

پروفیسر نور العین علی نے اپنے ڈراموں میں مقصدیت کو ترجیح دی ہے اور دراموں میں کسی نہ کسی معاشرتی مسئلے کو پیش کیا ہے۔ وہ ہمیشہ آزادی نسواں کی حامی رہی ہیں لیکن انھیں عورتوں کی بے جا آزادی سخت ناپسند تھی۔ انھوں نے اپنے

ڈراموں میں عورتوں کی بے جا پابندی کے خلاف آواز اٹھائی ہے تو اس اس کے ساتھ ہی مردوزن کے رشتے میں توازن کو بھی اہمیت دی ہے۔ بقول پروفیسر نور العین علی :

”میں نے تو اپنے زیادہ تر ڈراموں میں عورت کے مسائل سے بحث کی ہے۔ عورت کو اپنے طور پر کردار بنانے ہے۔ پس منظر، ماحول، مفروضات، سماجی سروکار۔۔ یہ تمام میرے یہاں آئے ہیں۔“

پروفیسر نور العین علی کی ادبی خدمات پر ایک نظر :

(الف) ڈرامے :

۱۔ گورنمنٹ گریجویٹ اسکول (امر اوتی) میں معلمہ کے فرائض انجام دیتے ہوئے جو ڈرامے لکھے اور ایچ کیے، ان ہی ڈراموں کا مجموعہ ’بھوک کی تلاش اور دوسرے ڈرامے‘ کے نام سے 1965ء میں شائع ہوا۔ اس مجموعے میں شامل ڈراموں کے نام ہیں :

کشمیر کی سیر	رہنے کو گھر نہیں ہے	بھوک کی تلاش
بھوک ہڑتال	ہلدی گھاٹی کے بعد	

۲۔ پروفیسر نور العین علی نے نکلرنا ٹک ’درشتا کرم ویر‘ لکھا۔ یہ نکلرنا ٹک مہاراشٹر کے دانشور اور سماجی مصلح پدم بھوشن ڈاکٹر بھاؤ راؤ پائل کی زندگی پر مبنی ہے۔ اس کا ترجمہ مراٹھی زبان میں این۔ کے۔ پٹولیہ نے کیا ہے۔ یہ نکلرنا ٹک ایچ بھی ہوا ہے۔

۳۔ آل انڈیا ریڈیو، ممبئی کے ایک پروگرام ’جگت ناری‘ کے لیے تقریباً پچاس ڈرامے لکھے۔

۴۔ سوچ لیجیے 1989ء (فل لینتھ ڈراما)

اس مجموعے میں ڈراما ’سوچ لیجیے‘ کے ساتھ پانچ ایک بابی ڈرامے شامل ہیں :

منزل ہے کہاں تیری	جیون ساتھی	ہاتھی کے دانت
کس کے لیے	مانگے کا اجالا	

۵۔ کینسر 1995ء (ڈراما)

۶۔ وہ بولتے کیوں نہیں 2000ء

اس مجموعے میں نو سے پندرہ سال کے بچوں کے لیے چار ڈرامے شامل ہیں :
تیتری اڑکڑیا کمل سوزی

۷۔ ہے کوئی راستہ 2002ء (ڈراما)

۸۔ سراب 2004ء (ڈراما)

(ب) انعامات :

۱۔ ساہتیہ کلا پریشد، دہلی کے منعقدہ چار زبانوں کے ڈراموں کی اسکرپٹ کے مقابلے میں ان کے ڈرامے 'سوچ لیجیے' نے اول انعام حاصل کیا۔

۲۔ دو سال بعد اسی مقابلے میں ڈراما 'کینسر' پر اول انعام حاصل کیا۔ اس ڈرامے کو ممبئی یونیورسٹی اور ناگپور یونیورسٹی نے اپنے نصاب میں شامل کیا۔

۳۔ اسکرپٹ رائٹنگ کے ایک اور مقابلے میں ڈراما 'ہے اور کوئی راستہ' کو انعام کا مستحق ٹھہرایا گیا۔

(ج) اسکولی نصاب :

پروفیسر نور العین علی نے مختلف جماعتوں کی تدریسی کتب کے لیے کہانیاں، مضامین، نظمیں، ڈرامے وغیرہ لکھے۔ ڈراموں کے مجموعے 'سوچ لیجیے' میں شامل پانچ ڈراموں میں سے ایک ڈراما 'مانگے کا اجالا' اردو نصابی کتاب 'بال بھارتی' میں بھی شامل کیا گیا۔ پہلے وہ مہاراشٹر کی ایس۔ ایس۔ سی بورڈ کی آٹھویں جماعت کی اردو کی نصابی کتاب 'بال بھارتی' کی مجلس ادارت میں شامل تھیں اور ایک سال بعد 'بال بھارتی' کی لسانی کمیٹی کی ممبر ہوئیں پھر اپنی قابلیت، خوش اسلوبی اور کام کے تئیں ایمانداری کا لوہا منوا کر 1984ء میں پونے کے 'ادارہ بال بھارتی' کی اردو لسانی کمیٹی کی چیئر پرسن ہو گئیں۔ پروفیسر نور العین علی نے تقریباً تیس برس اسکول کی نصابی کتابوں کی تیاری کے فرائض انجام دیے۔

اپنے مطالعے کی جانچ

- ۱۔ پروفیسر نور العین علی نے اپنے ڈراموں میں کس چیز کو ترجیح دی ہے؟
- ۲۔ پروفیسر نور العین علی کے ڈراموں کے مجموعوں کے نام لکھیے۔
- ۳۔ پروفیسر نور العین علی کے نکلڈ ناکٹ کا کیا نام ہے؟

3.6 خلاصہ

مشہور طنز و مزاح نگار یوسف ناظم کا نام سید محمد یوسف تھا اور تخلص ناظم۔ وہ اپنے قلمی نام 'یوسف ناظم' سے اردو ادب کی غیر افسانوی صنف طنز و مزاح میں مقبول و مشہور ہوئے۔ وہ مہاراشٹر اسٹیٹ اردو اکادمی کے چار سال ممبر سکرٹری رہے اور انجمن زندہ دلان، شاخ ممبئی کے صدر بھی۔ ان کی تحریری زندگی کا آغاز 1943-44ء سے غیر افسانوی صنف طنز و مزاح نگاری سے ہوا۔ یوسف ناظم کی تصانیف میں مضامین کے مجموعے بھی ہیں اور خاکے بھی، ادب اطفال کو بھی روشنی بخشی اور منظوم ترجمے بھی کیے۔ یوسف ناظم کا انتقال 23 جولائی 2009ء کو ممبئی میں ہوا۔

مشہور طنز و مزاح نگار مشتاق احمد یوسفی 4 اگست 1923ء کو ٹونک، راجستھان میں پیدا ہوئے۔ 1946ء میں پرنسپل سول سروس (PSC) میں ان کا انتخاب ہوا اور 1949ء تک ڈپٹی کمشنر اور ایڈیشنل ڈپٹی کمشنر کی حیثیت سے فرائض انجام دیتے رہے۔ یکم جنوری 1950ء کو یہ عہدہ اور اعزازات چھوڑ کر انھوں نے پاکستان ہجرت کی۔ وہاں 40 برس تک وہ بینک میں ملازمت کرتے رہے۔ مشتاق احمد یوسفی کا پہلا مضمون 'صنف لاغر ماہنامہ سویرا میں 1955ء میں شائع ہوا۔ علاوہ ازیں ہفت روزہ 'نصرت'، ماہنامہ 'افکار'، ادبی مجلہ 'ادبی دنیا'، 'ماہی فنون' اور روزنامہ 'جنگ' میں ان کے مضامین شائع ہوتے رہے ہیں۔ مشتاق احمد یوسفی کی طنزیہ و مزاحیہ مضامین پر مشتمل چار تصنیفات ہیں۔

پروفیسر نور العین علی اردو ڈرامے کا ایک مشہور نام ہے۔ بی۔ اے کے بعد انھوں نے گورنمنٹ گرلز ہائی اسکول (امر اوتی) میں معلم کے فرائض انجام دیے۔ معلم کے فرائض انجام دیتے ہوئے انھوں نے اسکول کے سالانہ جلسوں کے لیے ڈرامے لکھے اور اسٹیج کیے۔ ان کا تقرری سکینڈری ٹریننگ کالج، ممبئی میں بحیثیت لیکچرار 1968ء میں ہوا۔ ان کے تین فل لینتھ ڈرامے اور ڈراموں کے تین مجموعے شائع ہو چکے ہیں۔ سکینڈری ٹریننگ کالج میں تدریسی فرائض انجام دیتے ہوئے ادارہ 'بال بھارتی' کی اردو لسانی کمیٹی کی چیئر پرسن کی ذمہ داری بھی نبھائی۔ پروفیسر نور العین علی نے تقریباً تیس برس اسکول کی نصابی کتابوں کی تیاری کے فرائض انجام دیے۔

3.7 نمونہ امتحانی سوالات

(الف) مندرجہ ذیل سوالات کے مختصر جوابات لکھیے۔

- ۱۔ یوسف ناظم کی شاعری سے دلچسپی پر اپنی معلومات پیش کیجیے۔
- ۳۔ مشتاق احمد یوسفی کے مضامین کن رسائل میں شائع ہوتے تھے؟
- ۳۔ پروفیسر نور العین علی کے ڈراموں کا کیا مقصد رہا ہے؟

(ب) مندرجہ ذیل سوالات کے تفصیلی جوابات لکھیے۔

- ۱۔ یوسف ناظم کی ادبی خدمات پر نوٹ لکھیے۔
- ۲۔ پروفیسر نور العین علی کی حیار اور ادبی خدمات پر اپنی معلومات قلم بند کیجیے۔
- ۳۔ مشتاق احمد یوسفی کی حیات پر اپنی معلومات کا اظہار کیجئے۔

3.8 فرہنگ

عقل مند	دانشور
معاشرے کی اصلاح کرنے والا	سماجی مصلح
استادوں کا استاد	استاذ الاساتذہ
حمایتی، مددگار	حامی
بچوں کا ادب	ادب اطفال
رسالہ، میگزین	مجلہ
سرٹیفکیٹ	سند

3.9 معاون کتابیں

یوسف ناظم نمبر، ماہنامہ شگوفہ، حیدرآباد
گوشہ: پروفیسر نور العین علی، سہ ماہی رسالہ ترسیل، ممبئی
سوچ لیجیے از پروفیسر نور العین علی
سراب از پروفیسر نور العین علی
مشاق احمد یوسفی: ایک مطالعہ مرتبہ ڈاکٹر مظہر احمد
چراغ تلے
خاکم بدہن
زرگزشت
آب گم

☆☆☆

اکائی۔ 4 : فیض احمد فیض، مخدوم محی الدین، اختر الایمان

ساخت :

- 4.1 اغراض و مقاصد
- 4.2 تمہید
- 4.3 فیض احمد فیض، مخدوم محی الدین اور اختر الایمان کا عہد
- 4.4 فیض احمد فیض
 - 4.4.1 فیض کی حیات و شخصیت اور ادبی خدمات
 - 4.4.2 فیض کی نظم نگاری
- 4.5 مخدوم محی الدین
 - 4.5.1 مخدوم کی حیات و شخصیت اور ادبی خدمات
 - 4.5.2 مخدوم کی نظم نگاری
- 4.6 اختر الایمان
 - 4.6.1 اختر الایمان کی حیات و شخصیت اور ادبی خدمات
 - 4.6.2 اختر الایمان کی نظم نگاری
- 4.7 خلاصہ
- 4.8 نمونہ امتحانی سوالات
- 4.9 فرہنگ
- 4.10 معاون کتابیں

4.1 اغراض و مقاصد

اس اکائی کا مقصد آپ کو اردو کے تین بڑے شعراء فیض، مخدوم اور اختر الایمان کی شاعری خصوصاً نظم نگاری سے واقف کرانا ہے۔ ان تینوں شاعروں کا عہد ایک ہی ہے۔ اس اکائی کو پڑھنے کے بعد آپ کو فیض، مخدوم اور اختر الایمان کی سوانح حیات سے متعلق معلومات حاصل ہو جائیں گی۔ آپ ان شعراء کی شخصیت سے واقفیت حاصل کریں گے اور ان کی شاعری کی امتیازی خصوصیات سے روشناس ہوں گے۔ ان کی دیگر علمی و ادبی خدمات کے بارے میں معلومات فراہم کی جائیں گی من جملہ اس اکائی کے مطالعہ کے بعد آپ اس قابل ہو جائیں گے کہ فیض، مخدوم اور اختر الایمان کی حیات، شخصیت، عہد اور ان کی شاعرانہ خصوصیات پر اظہار خیال کر سکیں۔ ان کی نظموں کا مطالعہ کر کے نہ صرف محظوظ ہوں گے بلکہ ان سے شعور و آگہی بھی حاصل کریں گے۔

4.2 تمہید

اردو زبان و ادب کی تاریخ میں ترقی پسند تحریک نہایت اہمیت کی حامل ہے۔ اس دور میں کئی اہم اور بڑے شاعروں نے اپنے فن کا مظاہرہ کیا۔ انھوں نے فنی تجربات کے ذریعے اردو نظم میں تنوع پیدا کیا اور اردو میں نظم کی روایت کو استحکام و بلندی عطا کی۔ نیز ان شعراء نے اپنی شاعری کے ذریعے عوام میں سماجی و سیاسی شعور بیدار کرنے کی کوشش کی۔ یوں تو ترقی پسند تحریک سے وابستہ شعراء کی فہرست بڑی طویل ہے لیکن یہاں ہم اس دور کے تین اہم شعراء فیض، مخدوم اور اختر الایمان کے عہد، ان کے حالات زندگی، شخصیت اور شاعری سے متعلق معلومات حاصل کریں گے۔

4.3 فیض احمد فیض، مخدوم محی الدین اور اختر الایمان کا عہد

بیسویں صدی دنیا بھر میں انقلابات کی صدی تصور کی جاتی ہے۔ دنیا کے کئی ممالک میں شہنشاہیت کا خاتمہ ہوا، مذہبی اجارہ داری کے خلاف تحریکیں چلائی گئیں، سرمایہ داری اور جاگیردارانہ نظام کو ختم کرنے کے لیے کوششیں ہونے لگیں، سامراجیت سے آزادی کی جدوجہد برسوں کے بعد کامیابی سے ہمکنار ہوئی، دو عظیم جنگوں نے دنیا کے نظام کو دہلا دیا تھا۔ ایسے میں ادیبوں نے عوام میں سیاسی، سماجی شعور کو بیدار کرنے کے لیے قلم کا سہارا لیا نتیجے میں ادب میں حقیقت پسندی کا چلن عام ہونے لگا۔ انقلابی ادب تخلیق ہونے لگا۔ ہندوستان میں بھی ترقی پسند تحریک کا قیام عمل میں آیا۔ تمام اہم اور بڑے قلم کار اس سے وابستہ ہو گئے۔ اس کے منشور کے پیش نظر شاعری کرنے لگے۔ اس تحریک سے

وابستہ شعرا کی ایک طویل فہرست ہے جس میں فیض اور مخدوم شامل ہیں۔ اختر الایمان کا عہد بھی تقریباً یہی ہے۔ لیکن وہ باضابطہ طور پر اس انجمن کے رکن نہیں تھے۔ ان کے کلام میں موجود عصری حسیت سے اندازہ ہوتا ہے کہ وہ اپنے زمانے کے تقاضوں سے پوری طرح سے واقف تھے۔ اور اپنی شاعری میں اپنے عہد کی عکاسی کی ہے۔ فیض، مخدوم اور اختر الایمان ہم عصر شاعر ہیں۔ تینوں نے تقریباً ایک ہی زمانہ دیکھا۔ اپنے عہد کے موضوعات کو اپنی شاعری میں مختلف و منفرد انداز میں پیش کیا۔

4.4 فیض احمد فیض

4.4.1 فیض کی حیات اور ادبی خدمات

حیات :

فیض احمد فیض کا اصل نام فیض احمد خاں تھا۔ ان کی پیدائش ۱۳ فروری ۱۹۱۱ء کو سیالکوٹ میں ہوئی۔ فیض کے والد کا نام سلطان محمد خاں تھا۔ ان کے جد امجد اسین پال نام کے ایک راجپوت راجا کے خاندان سے تھے۔ اس خاندان کے ایک فرد نے اسلام قبول کر لیا اور اسی سلسلے میں فیض کے دادا پر دادا پیدا ہوئے۔ فیض کی والدہ کا نام سلطان فاطمہ تھا۔ ان کو کل ۹ اولادیں ہوئیں۔ فیض کے والد کا شمار اس وقت سیالکوٹ کے رئیسوں میں ہوتا تھا۔ ان کے دوستوں میں علامہ اقبال، سر عبدالقادر، سر شفیق، سید سلیمان ندوی، اور ڈاکٹر ضیاء الدین جیسے اکابرین شامل تھے۔ انہیں تعلیم سے بے حد دلچسپی تھی اسی لیے انہوں نے فیض کی تعلیم و تربیت پر خصوصی توجہ دی۔ فیض کی تعلیم کا آغاز مشرقی طرز پر ہوا۔ انہوں نے اپنے محلے کے مسجد میں شیخ حسام الدین سے قرآن کا درس لیا اور قرآن کے کچھ پارے حفظ بھی کیے لیکن آگے چل کر یہ سلسلہ ٹوٹ گیا۔ مگر عربی و فارسی زبان و ادب کی باقاعدہ تعلیم کا سلسلہ جاری رہا۔ ۱۹۲۱ء میں سیالکوٹ کے اسکول میں ہائی اسکول کی چوتھی جماعت میں داخل کرایا گیا۔ اسی کالج سے ۱۹۲۲ء میں میٹرک کا امتحان فرسٹ ڈویژن میں کامیاب کیا۔ ۱۹۲۹ء میں مرے کالج آف سیالکوٹ سے انٹرمیڈیٹ کے امتحان میں درجہ امتیاز حاصل کیا۔ اسی کالج کی تعلیم کے دوران علامہ اقبال کے اسٹڈنٹس العلماء مولوی سید میر حسن سے فارسی اور عربی کی تعلیم حاصل کی۔ ۱۹۲۹ء میں گورنمنٹ کالج لاہور میں بی۔ اے آنرز میں داخلہ لیا اور ۱۹۳۱ء میں پاس کیا۔ ۱۹۳۳ء میں گورنمنٹ کالج لاہور سے انگریزی میں ایم۔ اے کیا اور ۱۹۳۴ء میں اورینٹل کالج لاہور سے عربی میں ایم۔ اے کا امتحان فرسٹ ڈویژن میں پاس کیا۔ ۱۹۳۵ء میں امرتسر کے ایم اے او کالج میں بحیثیت لیکچرر فیض کی تقرری ہوئی۔ پانچ سال تک خدمات انجام دیتے

رہے۔ فیض کی ادبی زندگی میں ایک نیا موڑ تب آیا جس وقت وہ امرتسر کے ایم اے او کالج میں لیکچرر تھے اور ان کی ملاقات صاحبزادہ محمود الظفر سے ہوئی۔ محمود الظفر اس وقت ایم اے او کالج کے وائس پرنسپل تھے۔ انہیں اور ان کی بیگم رشید جہاں کو ادب سے گہری دلچسپی تھی۔ ان دونوں سے ملاقات کے بعد فیض اشتراکیت کے مطالعے کی طرف راغب ہوئے۔ انہوں نے ترقی پسند مصنفین کے مینی فیسٹو کو پڑھا اور اس سے بہت متاثر ہوئے اور ان کی طرز فکر میں ایک انقلاب سارو نما ہو گیا۔ وقت کے تقاضوں کے پیش نظر انھوں نے اپنے قلم کو سامراجیت سے آزادی حاصل کرنے اور عوام میں سماجی شعور بیدار کرنے کے لیے وقف کر دیا۔ رومانیت سے انقلابیت کی طرف آتے ہوئے وہ کہتے ہیں:

اور بھی دکھ ہیں زمانے میں محبت کے سوا

راحتیں اور بھی ہیں وصل کی راحت کے سوا

فیض انجمن ترقی پسند میں شامل ہو گئے۔ جب ۱۹۳۶ء میں سجاد ظہیر امرتسر آئے تو وہاں سے لاہور کے سفر میں فیض بھی ان کے ساتھ تھے۔ انہیں انجمن ترقی پسند مصنفین کی پنجاب شاخ کا سکریٹری منتخب کیا گیا۔ ۱۹۴۰ء میں لاہور چلے گئے اور وہاں کے ہیلی کالج آف کامرس میں انگریزی کے لکچرر مقرر ہوئے۔ اس کے تقریباً ایک سال بعد فیض کی شادی ۲۸ اکتوبر ۱۹۴۱ء کو ایلین کتھیرین جارج سے ہوئی۔ ایلین کتھیرین جارج کا اسلامی نام کلثوم رکھا گیا۔ اور ان کا نکاح کشمیر کے شیخ عبداللہ نے پڑھایا تھا۔ فیض کو دو بیٹیاں ہوئیں۔ سلیمہ اور منیزہ۔ ۱۹۴۲ء میں فیض ہیلی کالج آف کامرس سے سبکدوش ہو کر انگریزی فوج میں جنگ کے پبلٹی ونگ میں کیپٹن کے عہدے پر فائز ہوئے۔ ۱۹۴۳ء میں فیض کو میجر بنا دیا گیا اور آگے چل کر ۱۹۴۴ء میں انہیں لفٹنٹ کرنل کا عہدہ دیا گیا۔ لیکن ان کا دل یہاں بھی نہیں لگا۔ دسمبر ۱۹۴۹ء انھوں نے کوآسٹنغی دے دیا۔ فیض نے میاں افتخار الدین کی ایما پر پاکستان ٹائمز (انگریزی روزنامہ) کی ادارت سنبھال لی۔ فیض نے اپنی ذہانت اور محنت سے انتہائی قلیل مدت میں صحافت کے تمام امور پر دسترس حاصل کر لی اور پاکستان ٹائمز کے ساتھ ساتھ اردو روزنامے ”امروز“ اور ہفتہ روزہ ”لیل و نہار“ کے مدیر بنے۔

۹ مارچ ۱۹۵۱ء میں فیض کو جنرل ایوب کی سرکار کا تختہ پلٹنے کے سازش کیس میں گرفتار کر کے منگمری جیل میں رکھا گیا۔ وہاں سے انھوں نے ایلین کو جو خطوط لکھے ان سے ان کی اسیری کی زندگی کے شب و روز سے واقفیت حاصل ہوتی ہے۔ یہ خطوط ”صلیبیں میرے درتپے میں“ کے عنوان سے شائع ہوئے۔ ۹ مارچ ۱۹۵۱ء کو جنرل ایوب کی سرکار کا تختہ الٹنے کے کیس میں ڈیڑھ درجن سیاسی لیڈر، فوجی افسروں کے ساتھ فیض اور سجاد ظہیر کو بھی گرفتار کر لیا گیا تھا۔ اس وقت فیض پاکستان ٹائمز کے چیف ایڈیٹر تھے۔ فیض اس سازش میں بالکل بے گناہ اور بے قصور تھے۔ لیکن اسیری مقدر بن گئی۔ اسیری کے دوران انہیں بہت مشکلات کا سامنا کرنا پڑا۔ احباب سے ملنے کی اجازت نہیں تھی۔ حتیٰ کہ بہت دنوں

تک وہ قلم بھی استعمال نہیں کر سکتے تھے۔ یہ اشعار اس زمانے کی یادگار ہیں :

متاع لوح و قلم چھن گئی تو کیا غم ہے
کہ خون دل میں ڈبولی ہیں انگلیاں میں نے
زباں پہ مہر لگی ہے تو کیا کہ رکھ دی ہے
ہر اک حلقہ زنجیر میں زباں میں نے

خیر بعد میں لکھنے پڑھنے کی اجازت مل گئی اور فیض نے اس قید و بند کی زندگی میں بہت سی شاہکار نظمیں لکھیں۔ جو شعری مجموعہ ”زنداں نامہ“ میں شامل ہیں۔ فیض ۲۰ اپریل ۱۹۵۵ء کو رہا ہوئے۔ انھوں نے پہلے چین اور اس کے بعد سوویت یونین کا دورہ کیا۔ تاشقند میں ایشیائی ادیبوں کی کانفرنس ہوئی۔ جس میں ان کی شاعری کا مختلف زبانوں میں ترجمہ کیا گیا۔ اس کے بعد ایشیاء اور افریقہ کے ادیبوں کی کانفرنس ہوئی اس میں فیض نے ترقی پسند تحریک کے لیڈر کی حیثیت سے شرکت کی۔ دسمبر ۱۹۵۸ء میں جب فیض لندن سے کراچی (پاکستان) واپس آئے تو وہ دوبارہ سیفٹی ایکٹ کے تحت گرفتار کر لیے گئے۔ چھ مہینے کے بعد رہائی ہوئی۔ فیض پاکستان آرٹ کونسل لاہور کے سکریٹری بنے اور تقریباً تین سال تک اس عہدے پر فائز رہے۔

فیض پہلے ایشیائی شاعر تھے، جنہیں ۲۷ اگست ۱۹۶۲ء کو لینن امن پرائز ماسکو میں دیا گیا۔ ۱۹۶۳ء میں ”سر عبداللہ ہارون کالج“ کراچی میں فیض کا تقرر بحیثیت پرنسپل ہوا۔ تین سال تک اس عہدے پر اپنی ذمہ داریوں کو بخوبی انجام دینے کے بعد ۱۹۶۷ء میں سمرقند، بخارا، کوہ قاف، ماسکو، تاشقند وغیرہ کا دورہ کیا اور پھر ایک سال بعد علامہ اقبال پر ایک فلم تیار کی۔ فیض کو غالب اور اقبال سے بڑی عقیدت تھی۔ انھوں نے کراچی میں ایک ادارہ یادگار غالب بھی قائم کیا۔ ۱۹۷۹ء میں بیروت میں انگریزی میگزین ”لوٹس“ کی ادارت قبول کر لی اور ۱۹۸۲ء میں مستعفی ہو گئے۔ اس کے بعد فیض کی صحافتی مصروفیات کا سلسلہ ختم ہو گیا۔

۱۸ نومبر ۱۹۸۳ء کی شام دل کا شدید دورہ پڑا اور انہیں لاہور کے میٹرو اسپتال میں داخل کیا گیا۔ دودن کی شدید علالت کے بعد ۲۰ نومبر ۱۹۸۳ء کو ایک بج کر پندرہ منٹ پر میٹرو اسپتال میں فیض کا انتقال ہوا۔

ادبی خدمات :

فیض کی تصانیف مندرجہ ذیل ہیں:

شعری مجموعے :

- | | |
|-------|-----------------------------|
| ۱۹۴۱ء | (۱) نقش فریادی |
| ۱۹۵۲ء | (۲) دست صبا |
| ۱۹۵۶ء | (۳) زنداں نامہ |
| ۱۹۶۵ء | (۴) دست تہ سنگ |
| ۱۹۷۱ء | (۵) سروادی سینا |
| ۱۹۷۸ء | (۶) شام شہر یاراں |
| ۱۹۸۱ء | (۷) میرے دل میرے مسافر |
| | (۸) غبار ایام |
| ۱۹۸۹ء | (۹) نسخہ ہائے وفا |
| ۱۹۸۲ء | (۱۰) سارے سخن ہمارے (کلیات) |
| | (۱۱) کلیات فیض |

نثری مجموعے :

- | | |
|-------|----------------------------------|
| ۱۹۶۲ء | (۱) میزان (تنقیدی مضامین) |
| ۱۹۷۱ء | (۲) صلیبیں میرے درتپے میں (خطوط) |
| ۱۹۷۳ء | (۳) متاع لوح و قلم |
| ۱۹۷۴ء | (۴) سفر نامہ کیوبا |
| ۱۹۷۶ء | (۵) ہماری قومی ثقافت |
| ۱۹۸۰ء | (۶) مہ و سال آشنائی |

مرتب کردہ :

- (۱) اردو شاعری کا انتخاب
- (۲) پاکستانی کلچر (اردو اور انگریزی میں)
- (۳) اقبال کی شاعری

فیض کی شاعری کا آغاز دس سال کی عمر میں ہو گیا تھا۔ لیکن وہ اس وقت والد سے چھپ چھپ کر شاعری کرتے تھے۔ فیض دسویں جماعت تک پہنچتے پہنچتے باقاعدہ مشاعروں میں شرکت کرنے لگے۔ ان کی شاعری میں عوامی شہرت کا آغاز ۱۹۲۸ء میں مرے کالج کی ادبی تنظیم ”اخوان الصفا“ کے مشاعرے سے ہوا۔ اس مشاعرے میں انہوں نے جو غزل پڑھی اس کا یہ شعر بہت مشہور ہوا۔

لب بند ہیں ساقی مری آنکھوں کو پلا دے
وہ جام جو منت کش صہبا نہیں ہوتا

اپنے مطالعے کی جانچ

- ۱۔ فیض کی پیدائش کب ہوئی؟
- ۲۔ فیض کو لینن امن پرائز کب دیا گیا؟
- ۳۔ فیض کا پہلا شعری مجموعہ کونسا ہے؟
- ۴۔ فیض کے خطوط کا مجموعہ کس نام سے شائع ہوا؟

4.4.2 فیض کی نظم نگاری

فیض نے اپنی شاعری کی ابتداء تو غزل سے کی لیکن بعد میں نظم نگاری کی طرف مائل ہوئے اور نظم نگار شاعری کی حیثیت سے شہرت حاصل کی۔ ان کی پہلی نظم ”میرے معصوم قاتل“ ہے۔ فیض کی ابتدائی دور کی نظموں میں رومانیت کا غلبہ ہے۔ ترقی پسند تحریک سے وابستگی کے بعد وہ حقیقت پسندی کی طرف راغب ہوئے۔ جس کے سبب ایک انقلابی رنگ ابھرنے لگا۔ چونکہ وہ بنیادی طور پر رومان پسند تھے اس لیے ان کے یہاں انقلابی شاعری میں بھی رومانیت کی جھلک نظر آتی

ہے۔ اس طرح رومانیت اور انقلابیت کی آمیزش فیض کی شاعری کی اہم خصوصیت بن گئی۔ فیض نے روایتی شاعری کے استعاروں اور علامتوں کو انقلابیت کا جامہ پہنایا۔ پہلی قرأت میں انفرادی جذبات کی عکاس نظر آنے والی ان کی شاعری اجتماعی زندگی اور جدوجہد آزادی کی ترجمان بن گئی۔ رومانیت اور انقلابیت کی یہ ہم آہنگی ایک منفرد طرز اسلوب کا پتہ دیتی ہے۔ ”ہم جو تار یک راہوں میں مارے گئے“ سے یہ بند دیکھیے۔

جب گھلی تیری راہوں میں شام ستم
ہم چلے آئے ، لائے جہاں تک قدم
لب پہ حرف غزل، دل میں قندیل غم
اپنا غم تھا گواہی ترے حسن کی
دیکھ قائم رہے اس گواہی پہ ہم
ہم جو تار یک راہوں میں مارے گئے

”مجھ سے پہلی سی محبت مری محبوب نہ مانگ“ میں حقیقی دنیا کے تقاضوں کے پیش نظر شاعر اپنے محبوب کو بھی احساس دلاتا ہے کہ میں اپنے وطن کی آزادی کے لیے جدوجہد میں حصہ لے رہا ہوں، ہمیں اپنی خوشیوں، تمنائوں، اور آرام و آسائش کی قربانیاں دینے ہوں گی تبھی اپنے ملک کو انگریزوں کی غلامی سے آزاد کرا سکیں گے۔

جسم نکلے ہوئے امراض کے تنوروں سے
پیپ بہتی ہوئی گلتے ہوئے ناسوروں سے
لوٹ جاتی ہے ادھر کو بھی نظر، کیا کیجیے؟
ب بھی دکش ہے تر احسن، مگر کیا کیجیے؟
اور بھی دکھ ہیں زمانے میں محبت کے سوا
راحتیں و رہی وصل کی راحت کے سوا
مجھ سے پہلی سی محبت مری محبوب نہ مانگ

یہ قربانیاں رنگ لائیں اور آزادی کا سورج طلوع ہوا۔ لیکن آزادی کے ساتھ ملک کی تقسیم اور فرقہ وارانہ فسادات نے مجاہدین آزادی کے خوابوں کو چکنا چور کر دیا۔ خوشیاں غم میں بدل گئیں۔ فیض نے غلامی کورات کی تاریکی اور آزادی کو صبح کی روشنی جیسی علامتوں کے ذریعے اس درد کو بیان کیا ہے۔

یہ داغ داغ اجالا یہ شب گزیدہ سحر
وہ انتظار تھا جس کا یہ وہ سحر تو نہیں
یہ وہ سحر تو نہیں جس کی آرزو لے کر
چلے تھے یار کہ مل جائے گی کہیں نہ کہیں
فلک کے دشت میں تاروں کی آخری منزل

شاعر پر امید ہے کہ وہ دن بھی آئے گا جب ہم سب دیکھیں گے کہ کس طرح مساوات اور انصاف کا بول بالا ہوگا اور خلق خدا کا راج ہوگا۔

فیض کی نظموں میں تنہائی اور انتظار کو مرکزی حیثیت حاصل ہے۔ انسان پر انتظار ہی گراں گزرتا ہے اس پر اگر تنہائی کی کیفیت ہو تو درد کی شدت اور بڑھ جاتی ہے۔ انتظار آہستہ آہستہ ناامیدی اور مایوسی میں بدلنے لگتا ہے۔ نظم ”تنہائی“ ملاحظہ ہو:

پھر کوئی آیا دل زار نہیں کوئی نہیں
راہرو ہوگا کہیں اور چلا جائے گا

اپنے مطالعے کی جانچ

- ۱۔ فیض نے اپنی شاعری کی ابتدا کس صنف سے کی؟
- ۲۔ فیض کی پہلی نظم کون سی ہے؟
- ۳۔ فیض کی نظموں میں کن چیزوں کو مرکزی حیثیت حاصل ہے؟

4.5 مخدوم محی الدین

4.5.1 مخدوم کی حیات اور ادبی خدمات

حیات :

مخدوم محی الدین کا اصل نام ابوسعید مخدوم محی الدین خذری ہے ان کی پیدائش ۴ / فروری ۱۹۰۸ء کو ضلع میدک کے قصبہ اندول میں ہوئی۔ ان کے خاندان کا سلسلہ پیغمبر اسلام حضرت محمدؐ کے ایک صحابی حضرت ابوسعید خذری سے ملتا ہے۔ مخدوم کے اجداد میں سے ایک صاحب رشید الدین شہنشاہ اورنگ زیب کی فوج کے ساتھ اعظم گڑھ سے نقل وطن کر کے حیدرآباد میں سکونت پذیر ہوئے تھے۔ ان کے والد کا نام غوث محی الدین تھا جو تعلقہ اندول میں اہلکار تحصیل تھے۔ مخدوم چار برس کے تھے ان کے والد کا انتقال ہو گیا۔ ان کی والدہ کی دوسری شادی کر دی گئی۔ مخدوم کی پرورش ان کے چچا بشیر الدین نے کی، جو نہایت دیندار اور خدا ترس انسان تھے۔ ان کی تربیت مذہبی ماحول میں ہوئی۔ ابتدائی تعلیم مسجد میں حاصل کی دادا کی رہنمائی میں قرآن شریف اور سعدی کی گلستان و بوستان پڑھیں۔ اندول کے ایک اسکول سے تعلیم حاصل کرنے کے بعد حیدرآباد آگئے۔ سنگاریڈی ہائی اسکول سے ۱۹۲۹ء میں میٹرک کا امتحان کامیاب کیا۔ عثمانیہ یونیورسٹی کے انٹرمیڈیٹ کالج میں داخلہ لیا لیکن حاضری کی کمی کی وجہ سے امتحان میں بیٹھنے کی اجازت نہیں ملی۔ ۱۹۳۶ء میں انٹرمیڈیٹ میں کامیابی حاصل کی۔ رشتہ داروں پر بوجھ بننے کا احساس ستانے لگا تو گھر چھوڑ دیا۔ بچوں کو ٹیوشن پڑھاتے، اخبار اور مقبول اداکاروں کی تصویریں بیچ کر گزارا کرنے لگے۔

مخدوم کی شادی ان کے چچا کی لڑکی سے ۲۲ / اگست ۱۹۳۳ء کو ہوئی جن سے تین بیٹے اور تین بیٹیاں ہوئیں۔ انھوں نے ۱۹۳۴ء میں بی۔ اے اور ۱۹۳۶ء میں ایم۔ اے کیا۔ اے کے بعد دفتر دیوانی ملکی مال میں کلرک کے عہدے پر فائز ہوئے۔ ۱۹۳۹ء میں مخدوم کا سٹی کالج میں بحیثیت استاد تقرر عمل میں آیا۔ ۱۹۴۰ء میں مخدوم کمیونسٹ پارٹی کے سکریٹری منتخب ہوئے۔ ۱۹۴۱ء میں انھوں نے سٹی کالج کی ملازمت سے استعفیٰ دے دیا۔ ۱۹۴۳ء میں حیدرآباد میں انجمن ترقی پسند مصنفین کی باقاعدہ تشکیل مخدوم کی رہنمائی میں عمل میں آئی۔ انھوں نے یہاں ۱۹۴۵ء میں کل ہند کانفرنس منعقد کی جو بے حد کامیاب رہی۔ ۱۹۴۲ء سے ۱۹۴۶ء تک کا دور حیدرآباد میں ہنگامی صورت حال رہی۔ مخدوم خود کو انقلابی سرگرمیوں کے لیے وقف کر چکے تھے وہ ٹریڈ یونینوں کے ذریعے مزدوروں میں اپنے حقوق کے تئیں شعور بیدار کر کے انھیں متحد کرنے لگے۔ ان سرگرمیوں کے سبب انھیں کافی وقت روپوشی میں گزارنا پڑا۔ ان کی یہ سرگرمیاں ۱۹۵۱ء تک جاری رہیں۔

ملک کی آزادی کے بعد ۱۹۵۲ء میں منعقد ہوئے عام انتخابات میں حصہ لیا اسمبلی اور پارلیمنٹ دونوں کے لیے امیدوار تھے لیکن اتنی مقبولیت کے باوجود الیکشن ہار گئے۔ ۱۹۵۶ء میں وہ قانون ساز کونسل کے امیدوار بنے اور مجلس قانون ساز آندھرا پردیش میں اپوزیشن لیڈر منتخب ہوئے۔ دنیا کے مختلف ممالک جیسے چین، سوویت یونین، افریقہ اور مشرقی یورپ کے ممالک کا سفر کیا۔ ۲۵/ اگست ۱۹۶۹ء کو دہلی میں ان کا انتقال ہوا اور ۲۶/ اگست کو حیدرآباد میں تدفین عمل میں آئی۔

ادبی خدمات :

مخدوم کی تصانیف درج ذیل ہیں۔

- | | | |
|--------------------------------------|----------------------|-----|
| ۱۹۴۴ء | سرخ سویرا | (۱) |
| ۱۹۶۱ء | گل تر | (۲) |
| ۱۹۶۶ء | بساط رقص | (۳) |
| ۱۹۳۹ء (ادارۃ ادبیات اردو، حیدرآباد) | انتخاب کلام مخدوم | (۴) |
| ۱۹۵۲ء (انجمن ترقی اردو ہند، علی گڑھ) | انتخاب کلام مخدوم | (۵) |
| ۱۹۷۲ء (کتب پرنٹرز و پبلیشرز، کراچی) | مخدوم اور کلام مخدوم | (۶) |

اپنے مطالعے کی جانچ

- ۱۔ مخدوم کا اصل نام کیا ہے۔
- ۲۔ مخدوم کب کمیونسٹ پارٹی کے سکریٹری منتخب ہوئے؟
- ۳۔ مخدوم کا انتقال کب اور کہاں ہوا؟
- ۴۔ مخدوم کے پہلے شعری مجموعے کا نام کیا ہے؟

4.5.2 مخدوم کی نظم نگاری

مخدوم نے جامعہ عثمانیہ میں طالب علمی کے زمانے میں ہی شعر کہنا شروع کر دیا تھا۔ ”پیلا دوشالہ“ ان کی پہلی نظم ہے، اس نظم کو کافی مقبولیت حاصل ہوئی۔ اور پہلی شائع ہونے والی نظم ”طور“ جو مجنوں گورکھپوری کی ادارت میں نکلنے والے رسالہ ”ایوان“ میں ۱۹۳۳ء میں شائع ہوئی تھی۔ مخدوم کے کلام میں رومانی اور انقلابی دونوں طرح کی نظمیں موجود ہیں۔ انھیں محبت

اور محنت کا شاعر کہا جاتا ہے۔ انھوں نے اپنی نظم 'شاعر' میں اپنے شعری وژن کی اس طرح سے ترجمانی کی ہے۔

بکھری ہوئی رنگین کرنوں کو آنکھوں سے چن کر لاتا ہوں

فطرت کے پریشاں نغموں سے پھر اپنا گیت بناتا ہوں

فردوس خیالی میں بیٹھا اک بت کو تراشا کرتا ہوں

پھر اپنے دل کی دھڑکن کو پتھر کے دل میں بھرتا ہوں

مخدوم صرف نظریاتی طور پر ترقی پسند تحریک سے وابستہ نہیں تھے بلکہ انھوں مزدوروں اور کسانوں کے حقوق کے

لیے اور انگریزوں کی غلامی سے آزادی کی جدوجہد میں عملی طور پر حصہ لیا۔ انھوں نے جب شعر گوئی کا آغاز کیا یہ وہ زمانہ تھا

جب ہندوستان میں انگریز حکمرانوں کے خلاف عوام کا غم و غصہ مختلف تحریکوں کی شکل میں ظاہر ہو رہا تھا۔ ادب میں ترقی

پسند تحریک کے قیام کے ذریعے عوام میں سیاسی و سماجی شعور بیدار کرنے کی کوشش ہو رہی تھی۔ وہ اس وقت کے نوجوانوں

کی طرح ایک نیا جہاں بنانے چاہتے تھے جہاں آزادی، مساوات اور خوشحالی ہو۔ اپنی نظم 'جہان نو' میں خواہش کا اظہار

یوں کرتے ہیں۔

ایسا جہاں جس کا اچھوتا نظام ہو

ایسا جہاں جس کا اخوت پیام ہو

ایسا جہاں جس کی نئی صبح و شام ہو

ایسے جہاں نو کا پروردگار بن

آخری مصرعے میں وہ اپنے ہم وطنوں کو جدوجہد مسلسل کی ترغیب دیتے ہوئے دکھائے دیتے ہیں۔ ایک روشن اور تابناک

مستقبل کی طرف متحرک ہو کر آگے بڑھنے کی دعوت دیتے ہوئے کہتے ہیں۔

حیات لے لے کے چلو، کائنات لے لے چلو

چلو تو سارے زمانے کو ساتھ لے لے چلو

مخدوم کی رومانی شاعری کے پیچھے گہرا سماجی احساس ہے جس میں عصری حسیت موجود ہے۔ وہ مخدوم کی رومانی

شاعری کو بے جان تخیل پرستی اور خوابناکی نہیں بلکہ بیداری بخشتی ہے۔ اس لیے ان کے کلام میں زندگی کا حسن بھی ہے اور

تلخ حقیقتیں بھی ہیں۔

زندگی لطف بھی ہے زندگی آزار بھی ہے
 ساز و آہنگ بھی زنجیر کا جھنکار بھی ہے
 زندگی دید بھی ہے حسرت دیدار بھی ہے
 زہر بھی آب حیات لب و رخسار بھی ہے
 زندگی دار بھی ہے زندگی دلدار بھی ہے

ان کی رجائیت پسندی انھیں مشکل سے مشکل حالات میں بھی مایوس و ناامید نہیں ہونے دیتی۔ حال کی ناآسودگی سے وہ تڑپ جاتے ہیں لیکن ایک لمحہ کے لیے بھی قنوطیت کا شکار نہیں ہوتے کیونکہ وہ مستقبل سے مایوس نہیں ہیں۔ اپنی باعمل زندگی اور جہد مسلسل ہی سے وہ اعتماد حاصل کرتے ہیں انھیں یقین ہے کہ

رات کے ماتھے پر آزرده ستاروں کا ہجوم
 صرف خورشید درخشاں کے نکلنے تک ہے

مرمریں صبح کے ہاتھوں میں چھلکتا ہوا جام آئے گا
 رات ٹوٹے گی اجالوں کا پیام آئے گا

مخدوم کی رومانی نظموں میں جہاں تلگن، انتظار، ساگر کنارے، لمحہ رخصت، جوانی، وہ، طور جیسی خوبصورت نظمیں ہیں۔ وہیں جنگ آزادی، حویلی، زلف چلیپا، انقلاب، جانے والے سپاہی سے پوچھو، اندھیرا، اور کھو ہندوستان کی جئے جیسی مقبول عام نظمیں شامل ہیں۔ ان کی نظم ”جنگ آزادی“ نے اس زمانے میں مزدوروں، محنت کش طبقے میں ایک انقلابی ترانے کی حیثیت اختیار کر لی تھی۔ مخدوم نے جاگیرداری اور شاہی نظام، سرمایہ داری اور سامراج کے خلاف عوام کو آواز عمل دی ہے۔

یہ جنگ ہے جنگ آزادی
 آزادی کے پرچم کے تلے

مخدوم کی شاعری میں رومان اور انقلاب کا خوبصورت سنگم بھی پیش کرتی ہے۔ ایک نئے نظام کا قیام ان کا سب سے بڑا خواب تھا۔ انقلاب اس کی علامت ہے شاعر انقلاب کے جذبے سے سرشار ہے اور ہمہ تن منتظر ہے کہ

اے جانِ نغمہ جہاں سو گوار کب سے ہے
 ترے لیے یہ زمیں بے قرار کب سے ہے
 ہجوم شوق سررہگزار کب سے ہے
 گزر بھی جا کہ ترا انتظار کب سے ہے

مخدوم اپنی نظموں میں بڑے خوبصورت پیکر تراشے ہیں۔ ان امیجس کی خوبی یہ ہے کہ جذبے اور الفاظ کے ترنم میں مکمل ہم آہنگی پائی جاتی ہے۔ اور اس ہم آہنگی سے شعر کی معنویت میں اضافہ ہوتا ہے۔ نظم ”جانے والے سپاہی سے پوچھو“ سے یہ بند ملاحظہ ہو۔

جانے والے سپاہی سے پوچھو
 وہ کہاں جا رہا ہے
 کون دکھیا ہے جوگ رہی ہے
 بھوکے بچوں کو بہلا رہی ہے
 لاش جلنے کی بو آ رہی ہے
 زندگی ہے کہ چلا رہی ہے

مخدوم محی الدین اپنی شاعری میں نادر تشبیہات و استعارات کو استعمال کرتے ہیں۔ نظم ”چاند تاروں کا بن ان کی اس فنکارانہ جدت پسندی کی روشن مثال ہے۔ اس نظم کے لفظ لفظ میں علامتی تاثر اور فکری گہرائی نے نئی قوت پیدا کر دی ہے۔

موم کی طرح جلتے رہے ہم شہیدوں کے تن
 رات بھر جھلملاتی رہی شمع صبح وطن
 رات بھر جگمگاتا رہا چاند تاروں کا بن
 تشنگی تھی مگر
 تشنگی میں بھی سرشار تھے
 پیاسی آنکھوں کے خالی کٹورے لیے
 منتظر مردوزن

مستیاں ختم، مدہوشیاں ختم تھیں، ختم تھا بانگدین
رات کے جگگاتے دیکتے بدن

رات کی پچھٹیں ہیں اندھیرا بھی ہے
صبح کا کچھ اجالا، اجالا بھی ہے
ہمدو!

ہاتھ میں ہاتھ دو

سوئے منزل چلو

منزلیں پیار کی

منزلیں در کی

کوئے دلدار کی منزلیں

دوش پر اپنی اپنی صلیبیں اٹھائے چلو

اس نظم میں مخدوم نے ہندوستان کی اجتماعی زندگی کے تین ادوار کو پیش کیا ہے۔ آزادی سے پہلے، بعد اور آگے کی زندگی کو خوبصورت تشبیہات و استعارات کے ذریعے علامتی انداز میں پیش کیا ہے۔ رات کے اندھیرے کو غلامی، صبح کے اجالے کو آزادی، اور خود جل کر دوسروں کے لیے روشنی فراہم کرنے والے مجانب وطن کے کے موم، آزادی کے متوالوں کے لیے چاند تاروں کا بن جیسے استعارے وضع کر کے اپنی نظم کو خوبصورت اور موثر بنایا ہے۔ مجاہدین آزادی نے جس آزادی کی آرزو میں اپنے جانیں قربان کر دیں، جیل کی صعوبتیں برداشت کیں، انگریزوں کے ظلم و ستم سہے لیکن جب ملک آزاد ہوا تو کچھ متعصب اور مفاد پرست لوگوں کی وجہ سے فرقہ وارانہ فسادات ہوئے۔ جنھوں نے آزادی کی صبح کو داغدار کر دیا۔ وہ خواب ادھورے رہ گئے جو مجاہدین آزادی نے دیکھے تھے۔ شاعر منزل مقصود تک پہنچنے کی ترغیب دلاتے ہوئے نظم کو ایک پر امید موڑ پر ختم کرتا ہے۔ مخدوم اور فنی خوبیوں کے سبب اردو نظم کی روایت کا اہم حصہ رہیں گے۔

اپنے مطالعے کی جانچ

- ۱۔ طالب علمی کے زمانے میں مخدوم نے کون سی نظم کہی؟
- ۲۔ مخدوم نے کن ظالمانہ نظام کے خلاف عوام کو آواز عمل دی ہے؟
- ۳۔ نظم 'چاند تاروں کا بن' میں مخدوم نے ہندوستان کی اجتماعی زندگی کے کتنے اور کون کون سے ادوار پیش کیے ہیں؟

4.6 اختر الایمان

4.6.1 اختر الایمان کی حیات اور ادبی خدمات

حیات :

اختر الایمان 12 نومبر 1915ء کو ایک چھوٹے سے قصبے قلع پتھر گڈھ نجیب آباد ضلع بجنور اتر پردیش میں پیدا ہوئے۔ ان کے والد کا نام فتح محمد اور والدہ کا نام سلیمین تھا۔ ان کے والد حافظ قرآن تھے۔ عربی، فارسی اور ہندی میں دسترس رکھتے تھے اور ساتھ ہی انھوں نے طب کی بھی باقاعدہ تعلیم حاصل کی تھی۔ امامت کا پیشہ اختیار کیا۔ کہیں مستقل قیام نہیں کیا۔ ایک گاؤں سے دوسرے گاؤں کوچ کیا کرتے تھے۔ جس کی وجہ سے پورے خاندان کو خانہ بدوشوں کی سی زندگی گزارنا پڑتی تھی۔ ان کی والدہ ایک سادہ لوح اور گھریلو خاتون تھیں۔ اختر الایمان کے تین بھائی اور تین بہنیں تھیں۔ ان کے دادا کا نام اقبال راؤ تھا۔ اختر الایمان کے بزرگ کا تعلق راجپوت قبیلے سے تھا۔

ابتدا میں اختر الایمان کو کمباسی اور اس کے بعد سنگھ مدرسہ میں داخل کرایا گیا جو ایک یتیم خانہ تھا۔ ان کے چچا ان کے والدین سے بہتر پرورش کا تین دلا کر انھیں اپنے ہمراہ دہلی لے گئے اور انھیں وہاں یتیم خانہ موید الاسلام میں داخل کرا دیا۔ یتیم خانہ سے منسلک ایک اسکول بھی تھا۔ یہاں کے اساتذہ عبدالصمد اور عبدالواحد نے ان کی ذہنی تربیت میں اہم رول ادا کیا۔ دونوں اختر الایمان کی تحریری و تقریری صلاحیتوں کی ستائش اور ہمت افزائی کیا کرتے تھے۔ اردو کے مشہور ادیب خورشید الاسلام بھی اس یتیم خانے میں اختر الایمان کے ساتھیوں میں تھے۔ یہاں انھوں نے 1930ء سے 1934ء تک کا عرصہ گزارا اور آٹھویں جماعت پاس کر کے وہاں سے نکلے اور 1938ء میں فتح پور مسلم ہائی اسکول سے میٹرک کا امتحان پاس کیا۔ یہاں بھی ایک استاد محمد غوث نے ان کی صلاحیتوں کو پہچانا اور انہیں اسکول میگزین کا مدیر بنا دیا۔

اختر الایمان نے اپنے شعری سفر کا آغاز غزل سے کیا لیکن جلد ہی نظم گوئی کی طرف مائل ہوئے طالب علمی ہی کے زمانے میں نظم "گورغریباں"، لکھی جو اسکول میگزین میں شائع ہوئی اور اس کی خوب پذیرائی بھی ہوئی۔ اسکول کی تعلیم

مکمل کر کے اختر الایمان نے اینگلو عربک کالج دہلی میں داخلہ لیا اور غیر تدریسی سرگرمیوں میں بڑھ چڑھ کر حصہ لیتے ہوئے مسلم اسٹوڈنٹس فیڈریشن کے جوائنٹ سکریٹری بن گئے۔ دوسری جانب ان سرگرمیوں کا خمیازہ بھی اٹھانا پڑا۔ اختر الایمان یہیں سے ایم۔ اے بھی کرنا چاہتے تھے لیکن پرنسپل نے انہیں داخلہ نہیں دیا۔ اسی زمانے میں ساغر نظامی کی دعوت پر 1941ء میں ’’ایشیا‘‘ کی ادارت کی ذمہ داری قبول کی اور میرٹھ چلے گئے۔ میرٹھ یونیورسٹی میں ایم۔ اے فارسی میں داخلہ لیا لیکن کچھ ہی دنوں بعد دہلی واپس آ گئے۔ دہلی میں کچھ عرصہ سپلائی ڈپارٹمنٹ میں ملازمت کی اور پھر دہلی ریڈیو اسٹیشن میں ملازمت مل گئی لیکن جلد ہی یہ نوکری بھی ہاتھ سے چلی گئی۔ علی گڑھ میں ایم۔ اے اردو میں داخلہ لیا وہاں رشید احمد صدیقی اور شاہد احمد دہلوی نے سرپرستی کی۔ پہلے سال امتیازی کامیابی حاصل کی لیکن معاشی مشکلات کے پیش نظر تعلیمی سلسلہ ترک کر دیا۔

1944ء میں اختر الایمان کی زندگی میں ایک اہم موڑ آیا۔ انہوں نے حیدرآباد اردو کانفرنس میں شرکت کی اور حیدرآباد سے پونا روانہ ہوئے۔ اس دوران ان کا شعری مجموعہ ’’گرداب‘‘ شائع ہو چکا تھا اور وہ ادبی حلقوں میں معروف ہو چکے تھے۔ پونے کے شالیمار اسٹوڈیو میں اختر الایمان ڈبلیوزیڈ سے ملے اور انہوں نے ہی اختر الایمان کو فلموں کے لیے کہانیاں لکھنے کا مشورہ دیا اور اس طرح اختر الایمان فلمی دنیا سے وابستہ ہو گئے۔

اختر الایمان کی پہلی شادی 1939ء میں والدہ کے دباؤ میں ایک دیہاتی لڑکی سے ہوئی اور یہ شادی بہت دنوں تک نہیں چلی اور ان کا طلاق ہو گیا۔ 3 مئی 1947ء کے ہنگامی دور میں ان کی دوسری شادی سلطانہ منصور سے ہوئی۔ ابھی رخصتی بھی نہیں ہوئی تھی کہ تقسیم ہند کے بعد سلطانہ کے افراد خاندان پاکستان ہجرت کر گئے اور سلطانہ ممبئی اختر الایمان کے پاس آ گئیں۔ سلطانہ ایمان سے اختر الایمان کی تین لڑکیاں اور ایک لڑکا ہے۔

ممبئی میں فلمی دنیا سے وابستگی کے زمانے میں اختر الایمان زندگی کی تگ و دو سے جو جھتے رہے، کبھی اپنی طبیعت کی بے نیازی کے سبب تو کبھی دوسروں کی ریاکاری کی وجہ سے انہیں اکثر معاشی مشکلات درپیش رہیں۔ انہوں نے ممبئی میں اپنے 50 سالہ قیام کے دوران تقریباً 100 فلموں کے لیے منظر نامے (Screen play) اور مکالمے (Dialogues) لکھے۔ جن میں مغل اعظم، وقت، قانون، نغمہ، رفتار، زندگی اور طوفان، آدمی، مجرم، شبنم، ضمیر، آدمی اور انسان اور اپردہ جیسی بے حد مشہور فلمیں شامل ہیں۔

اختر الایمان نے مختلف ممالک کی سیر کی۔ مشاعروں، سمیناروں اور فلم بندی کی غرض سے ملک اور بیرون ملک کے سفار کیے۔ اختر الایمان کی زندگی خوشحال گزر رہی تھی کہ اچانک جنوری 1986ء میں انہیں دل کی شکایت شروع ہوئی اور ممبئی میں برج کینڈی ہسپتال میں زیر علاج رہے۔ ڈاکٹروں نے بوسٹن لے جانے کا مشورہ دیا اور اپریل 1986ء کو بوسٹن

روانہ ہوئے اور وہاں ان کے پانچ بانی پاس ہوئے اور ایک valve بدل گیا۔ صحت یاب ہو کر مہیئی واپس آئے اور بہت ساری مصروفیتیں صحت کے چلتے ترک کر دیں لیکن صحت دن بہ دن بگڑتی ہی رہی اور 9 مارچ 1996ء کو انتقال ہوا اور باندرہ قبرستان میں تدفین عمل میں آئی۔ ان کے مزار کے کتبے پر ان ہی کے یہ دو مصرعے کندہ ہیں۔

اس مسافت میں رہ رہ کے لپٹی تھی جو
میں نے وہ خاک بھی پاؤں سے جھاڑ دی

اختر الایمان کو ان کی شعری خدمات پر کئی ایک اعلیٰ اور پُر وقار انعامات و اعزازات سے نوازا گیا ہے۔ ان کے شعری مجموعے ”یادیں“ کو ساہتیہ اکیڈمی ایوارڈ سے نوازا گیا۔ ”بنتِ لمحات“ کو اتر پردیش اردو اکیڈمی اور میر اکیڈمی نے انعامات سے نوازا۔ ”نیا آہنگ“ پر مہاراشٹر اردو اکیڈمی کا انعام ملا اور ”سر و سامان“ پر مدھیہ پردیش حکومت نے اقبال سمان سے نوازا۔ اسی مجموعے کو غالب انسٹی ٹیوٹ دہلی اور اردو اکیڈمی دہلی نے بھی انعامات عطا کئے۔

ادبی خدمات :

اختر الایمان کو نئس الرحمن فاروقی نے اپنے ایک مضمون میں جدید شاعری کا باوا آدم قرار دیا ہے۔ انھوں نے اپنے طرز کی شاعری کی نہ کسی تحریک سے وابستہ ہوئے اور نہ کسی رجحان سے متاثر ہوئے اور نہ ہی فلمی گیتوں کے لیے اپنی شاعری کے ساتھ کوئی سمجھوتہ کیا۔ اختر الایمان نے فلموں کے لیے منظر نامے اور مکالمے تو ضرور لکھے لیکن گیت نہیں لکھے۔ انھوں نے اپنی خودنوشت ”اس آباد خرابے میں“ کے عنوان سے لکھی۔

اختر الایمان کے دس (۱۰) شعری مجموعے ہیں۔ جن میں نو (۹) ان کی زندگی میں اور ایک ان کی وفات کے بعد شائع ہوا۔

۱	گرداب	۱۹۴۳ء
۲	سب رنگ	۱۹۴۶ء
۳	تاریک سیارہ	۱۹۵۲ء
۴	آبِ جو	۱۹۵۹ء
۵	یادیں	۱۹۶۰ء
۶	بنتِ لمحات	۱۹۶۹ء
۷	نیا آہن	۱۹۷۷ء

- (۸) سرو سامان 1983ء
 (۹) زمین زمین 1990ء
 (۱۰) زمستان سرد مہری 1997ء
 (۱۱) اس آباد خرابے میں (خودنوشت سوانح عمری)

اپنے مطالعے کی جانچ

- ۱۔ اختر الایمان کی ولادت کب ہوئی۔
- ۲۔ اختر الایمان کی خودنوشت سوانح عمری کا نام کیا ہے۔
- ۳۔ اختر الایمان کے شعری مجموعے کتنے ہیں۔
- ۴۔ اختر الایمان کے کونسے شعری مجموعے کو ساہتیہ اکیڈمی ایوارڈ ملا۔

4.6.2 اختر الایمان کی نظم نگاری

اختر الایمان اردو نظم نگاری کی روایت میں ایک اہم مقام رکھتے ہیں۔ انھوں نے نظم کی ہیئت میں کامیاب تجربے کیے اور اردو نظم کو ایک نیا رنگ و آہنگ عطا کیا۔ جس کی بنا پر شمس الرحمن فاروقی نے انھیں ہندوستان میں نئی شاعری کا باوا آدم قرار دیا ہے۔ اختر الایمان نے اردو کی شعری روایت کی کہیں پاسداری کی ہے تو کہیں اس سے انحراف بھی کیا۔ ترقی پسند تحریک نے تقریباً تمام قلم کاروں کو متاثر کیا اور بہت سے قلم کاروں کے یہاں موضوعات کی تکرار نظر آتی ہے۔ لیکن اختر الایمان نے اپنی فکر و فن کی الگ راہ نکالی۔

اختر الایمان نے ۱۷-۱۶ سال کی عمر میں شعر کہنا شروع کر دیا تھا۔ فتح پور مسلم ہائی اسکول کی طالب علمی کے زمانے میں ہی انھیں اسکول میگزین کا مدیر بنادیا گیا اور اسی رسالے میں ان کی نظم ”گورِ غریباں“ شائع ہوئی جس کی بہت پذیرائی ہوئی۔ وہ ترقی پسند تحریک اور حلقہٴ اربابِ ذوق دونوں سے وابستہ رہے لیکن اس وابستگی کا اثر ان کی شاعری میں دکھائی نہیں دیتا۔ وہ نظم کی ہیئت یا موضوع کے انتخاب میں کسی خارجی نظریے کی پابندی یا اصول کے قائل نہیں تھے۔ وہ شاعری کو مذہب کا درجہ دیتے تھے۔

اختر الایمان کی نظم نگاری کی خصوصیات حسب ذیل ہیں۔ ڈرامائی، خودکلامی، مکالماتی انداز، علامتوں کا استعمال، محاکات نگاری، پیکر تراشی، روزمرہ زبان کا تخلیقی استعمال وغیرہ۔ اختر الایمان کی شاعری میں ڈرامائی، شعری زبان اور

آہنگ سے عبارت ہے۔ ڈراما کے مکالمے کی طرح ان کی نظموں کے مصرعوں کو بھی بولا جاسکتا ہے۔ اور خصوصاً ان کے یہاں ڈرامائی یک کلامی (Dramatic Monologue) کی بہترین مثالیں ملتی ہیں۔ نظم ”ایک لڑکا“ سے مثال دیکھیے۔

یہ لڑکا پوچھتا ہے جب تو میں جھلا کے کہتا ہوں
وہ آشفتمہ مزاج، اندوہ پرور، اضطراب آسا
جسے تم پوچھتے رہتے ہو کب کا مر چکا ظالم
اسے خود اپنے ہاتھوں سے کفن دے کر فریبوں کا
اس کی آرزوؤں کی لحد میں پھینک آیا ہوں
میں اس لڑکے سے کہتا ہوں وہ شعلہ مرچکا جس نے
کبھی چاہا تھا اک خاشاکِ عالم پھونک ڈالے گا
یہ لڑکا مسکراتا ہے، یہ آہستہ سے کہتا ہے
یہ کذب و افترا ہے، جھوٹ ہے، دیکھو میں زندہ ہوں

اختر الایمان نے اپنی شاعری میں علامتوں کو بخوبی استعمال کیا ہے۔ علامتی انداز کی نظموں میں موت، مسجد، پرانی فصیل، تنہائی میں اور ایک لڑکا قابل ذکر ہیں۔ مسجد اور پرانی فصیل عقائد اور اقدار کی شکست و ریخت کی علامتیں ہیں۔ موت اور تنہائی میں وقت کی بے رحمی اور انسان کی ازلی اور ابدی تنہائی کو علامتی پیرائے میں پیش کیا ہے اور نظم ”ایک لڑکا“ میں ایک لڑکا انسانی ضمیر کی علامت ہے۔ اختر الایمان علامتوں کے ساتھ ڈرامائی طرزِ اظہار سے نظموں میں دلکشی پیدا کرتے ہیں اور یہی انداز ان کی نظموں میں فنی اور معنوی سطحوں پر ان کی تخلیقی صلاحیتوں اور شاعرانہ اظہار کی انفرادیت کا بین ثبوت ہے۔ نظم ”مسجد کا ایک بند ملا خطہ ہو“:

حسرتِ شام و سحر بیٹھ کر گنبد کے قریب
ان پریشان دعاؤں کو سنا کرتی ہے
جو ترستی ہی رہی رنگِ اثر کی خاطر
اور ٹوٹا ہوا دل تھام لیا کرتی ہے

اس بند میں حسرت علامت ہے مذہب کے احیا کی، مسجد ویران ہوگئی ہے اس مذہب کے پیروؤں کی اپنے مذہب سے دوری کے سبب مسجد نمازیوں سے خالی ہے اور اس کے رکھ رکھاؤ اور صفائی کا بھی انتظام نہیں ہے۔ مذہبی احیا پسند آنکھیں اسے آباد دیکھنا چاہتی ہیں اور دعاؤں کا رنگ اثر دیکھنے کی منتظر ہیں۔ اس نوع کی نظموں میں مفاہمت، شیشہ کا آدمی، گل کی بات، بزدل، نیند کی پریاں، یادیں، اپنا بچ گاڑی، باز آمد، ایک نتائج، کالے سفید پروں والا پرندہ اور میری ایک شام وغیرہ شامل ہیں۔

اختر الایمان کی شاعری میں وقت کو مرکزیت حاصل ہے۔ وقت کی ناگزیریت کے فلسفے کو انھوں نے مختلف علامتوں کے ذریعہ شعری پیکروں میں ڈھالا ہے۔ ان نظموں میں کہیں وقت کی جبریت کو موضوع بنایا ہے تو کہیں قوتِ شفا کو، وقت انسانوں پر ظلم ڈھاتا ہے جس کے نتیجے میں کبھی فراق تو کبھی ابدی جدائی نصیب بن جاتی ہے۔ لیکن وقت ہی جدائی کے درد کو قابل برداشت بھی بنا دیتا ہے اور بڑے سے بڑے زخموں کو وقت ہی مندمل کر دیتا ہے۔ ان کی نظم سحر کے اس بند سے ان کے فلسفہ وقت کو سمجھا جاسکتا ہے۔

کون سی راحت دوراں جو میسر آئی
داغ دے کر نہ گئی، کون سے لمحات نشاط
ٹیس بن کر نہ اٹھے زہر نہ چھوڑا مجھ میں
ہر نیا واقعہ اک حادثہ تھا، ہر نئی بات
خال بدنگلی، کیا زخم دروں کو گہرا
پھر بھی وہ کون سا جادو ہے جو ہر تازہ وفات
یوں بھلا دیتا ہے جی کہ نشاں بھی نہ ملیں

(سحر)

اختر الایمان اپنی نظموں میں بے حد خوبصورت لفظی پیکر تراشتے ہیں، وہ مناظرِ فطرت ہی کی نہیں بلکہ جذبات و احساسات کی دلکش تصویریں پیش کرتے ہیں جو قاری کے ذہن کے پردہ سمیں پر چلنے والی ریل کی طرح ایک کے بعد ایک بدلتی رہتی ہیں۔ اختر الایمان نے فلموں کے لیے منظر نامے اور مکالمے لکھے اور اس فن کے ماہرین میں شمار کیے جاتے ہیں یہی فنی صلاحیتیں شاعری میں بدرجہ اتم موجود ہیں۔ ان کے جادو سے فطری پیکر حسیاتی پیکر میں بدل جاتا ہے۔ نظم ”عہد وفا“ کا یہ بند دیکھئے۔

یہی شاخ تم جس کے نیچے کسی کے لیے چشم نم ہو، یہاں اب سے کچھ سال پہلے مجھے ایک چھوٹی سی بچی ملی تھی، جسے میں نے آغوش میں لے کے پوچھا تھا بیٹی یہاں کیوں کھڑی رو رہی ہو، مجھے اپنے بوسیدہ آنچل میں پھولوں کے گہنے دکھا کر وہ کہنے لگی میرا ساتھی ادھر، اس نے انگلی اٹھا کر بتایا، ادھر اس طرف ہی جدھر اونچے محلوں کے گنبد، ملوں کی سیہ چمنیاں آسماں کی طرف سر اٹھائے کھڑی ہیں یہ کہہ کر گیا ہے کہ میں سونے چاندی کے گہنے ترے واسطے لینے جاتا ہوں راما!

اختر الایمان کی نظموں میں شہری اور دیہی زندگی کے فرق کو پیش کیا ہے۔ دیہی زندگی کی معصومیت اور شہری زندگی کی بے حسی اور بے تعلقی کو موضوع بنایا ہے۔ دوسری اصناف کے مقابلے نظم کو زیادہ پسند کرتے ہیں۔ اس میں کسی بھی موضوع پر تفصیل سے گفتگو کی گنجائش ہوتی ہے۔ اس میں شاعر اپنے مافی الضمیر کے بیان میں کسی طرح کی رکاوٹ محسوس نہیں کرتا۔ اختر الایمان کی نظمیں اپنے پیش روؤں اور معاصرین دونوں سے مختلف ہیں کیونکہ ان کا اسلوب لب و لہجہ اور ڈکشن بھی منفرد ہے۔ اختر الایمان نے اپنے عہد کی زندگی میں انسانوں کے متضاد رویوں اور اخلاقی قدروں کی پامالی پر گہرا طنز کیا ہے۔ دراصل انہیں انسانی قدریں بہت عزیز ہیں اور جس دور میں انہوں نے لکھنا شروع کیا تھا وہ دور عالمی جنگوں، دہشت، تقسیم ہند اور فسادات کی خونریزی، بے ضمیری، بے حسی، نفرت، مفاد پرستی نے انسان کو جکڑ لیا تھا۔ امن و عافیت، محبت و یگانگت، خلوص و دردمندی عنقا ہوتے جا رہے تھے۔ اختر الایمان نے بہت مختصر نظمیں بھی لکھیں ہیں اور رمزیت، اشاریت اور علامتوں کے استعمال سے اختصار میں بھی فنی حسن اور معنویت پیدا کی ہے۔ اپنے منفرد اسلوب اور لب و لہجے کے سبب اردو شاعری میں خاص مقام و مرتبے کے حامل رہیں گے۔

اپنے مطالعے کی جانچ

- ۱۔ اختر الایمان کی علامتی انداز کی نظموں کے نام لکھیے۔
- ۲۔ اسکول میگزین میں اختر الایمان کی کون سی نظم شائع ہوئی؟
- ۳۔ اختر الایمان کی شاعری میں کس کو مرکزیت حاصل ہے؟

4.7 خلاصہ

- اس اکائی کو پڑھنے کے بعد آپ نے درج ذیل باتیں سیکھیں۔
- فیض، مخدوم اور اختر الایمان اردو کے اہم شاعر ہیں۔
- فیض، مخدوم اور اختر الایمان نظم نگار شاعر ہیں۔
- فیض اور مخدوم کا تعلق ترقی پسند تحریک سے ہے۔
- ترقی پسند تحریک سے وابستگی کے سبب مارکس ازم کے اثرات کو واضح طور پر دیکھا جاسکتا ہے۔
- جنگ آزادی کی لڑائی میں مخدوم کی نظموں نے نعرہ کی شکل اختیار کر لی۔
- اختر الایمان باضابطہ طور پر ترقی پسند تحریک کے رکن نہیں تھے۔
- اختر الایمان نظم نگاری میں ایک منفرد اسلوب اپنایا جس کی بنا پر شمس الرحمن فاروقی نے انھیں جدید شاعری کا باوا آدم قرار دیا۔
- اختر الایمان فلمی دنیا سے وابستہ تھے۔ کئی مشہور فلموں جیسے مغل اعظم، پاکیزہ، وقت وغیرہ کے منظر نامے، مکالمے لکھے۔ ان کے مکالموں کو بے پناہ شہرت حاصل ہوئی۔
- فیض، مخدوم اور اختر الایمان نے اپنی شاعری کے ذریعے عوام میں سیاسی و سماجی شعور بیدار کرنے میں اہم رول ادا کیا۔

4.8 نمونہ امتحانی سوالات

- (الف) درج ذیل سوالات کے مختصر جوابات لکھیے۔
- ۱۔ فیض احمد فیض حالات زندگی پر ایک نوٹ لکھیے۔
 - ۲۔ مخدوم کی عملی جدوجہد پر اظہار خیال کیجیے۔
 - ۳۔ اختر الایمان کی تعلیمی زندگی پر روشنی ڈالیے؟
- (الف) درج ذیل سوالات کے تفصیلی جوابات لکھیے۔
- ۱۔ فیض کی نظموں میں رومانیت اور انقلابیت پر گفتگو کیجیے۔
 - ۲۔ مخدوم کی نظم نگاری کی فنی خوبیاں بیان کیجیے۔
 - ۳۔ اختر الایمان کی نظم نگاری کی امتیازی خصوصیات بیان کیجیے۔

عصری	زمانے سے نسبت رکھنے والی کوئی شے
سامراج	نوآبادیات اور ماتحت سلطنتیں رکھنے کی پالیسی
قلیل	نہایت کم
علاقت	بیماری
تابناک	روشن
آسودگی	چین، راحت
اعتماد	بھروسہ
صعوبیتیں	تکلیفیں
متعصب	تعصب کرنے والا
مفاد پرست	مطلبی انسان
ہجرت کرنا	ایک مقام سے کوچ کر کے دوسرے مقام پر سکونت اختیار کرنا
ہیئت	ساخت، صورت و شکل
شکست	ہار
سحر	صبح
عقفا	غیر موجود
ملازمت	نوکری
جہد مسلسل	لگاتار کوشش کرنا
پاسداری	لحاظ کرنا، روایت کو آگے بڑھانا
انحراف	برخلاف، مخالفت
پذیرائی	قدردانی
ترک کرنا	چھوڑ دینا

- | | | |
|----|--|-----------------|
| ۱۔ | نسخہ ہائے وفا | فیض احمد فیض |
| ۲۔ | فیض فہمی | تقی عابدی |
| ۳۔ | مخروم شکست اور فن | شاذ تمکنت |
| ۴۔ | بساط رقص | مخروم محی الدین |
| ۵۔ | اس آباد خرابے میں | اختر الایمان |
| ۶۔ | یادیں | اختر الایمان |
| ۷۔ | اختر الایمان مقام اور کلام
(منتخب مضامین اور نمائندہ نظمیں) | فیروز احمد |

☆☆☆

اکائی۔ 5 : ن۔م۔راشد، سکندر علی وجد، ساحر لدھیانوی

ساخت :

- | | |
|-------|--|
| 5.1 | اغراض و مقاصد |
| 5.2 | تمہید |
| 5.3 | ن۔م۔راشد، سکندر علی وجد اور ساحر لدھیانوی کا عہد |
| 5.4 | ن۔م۔راشد |
| 5.4.1 | ن۔م۔راشد کی حیات و شخصیت |
| 5.4.2 | ن۔م۔راشد کی ادبی خدمات |
| 5.5 | سکندر علی وجد |
| 5.5.1 | سکندر علی وجد کی حیات و شخصیت |
| 5.4.2 | سکندر علی وجد کی ادبی خدمات |
| 5.6 | ساحر لدھیانوی |
| 5.6.1 | ساحر لدھیانوی کی حیات و شخصیت |
| 5.6.2 | ساحر لدھیانوی کی ادبی خدمات |
| 5.7 | خلاصہ |
| 5.8 | نمونہ امتحانی سوالات |
| 5.9 | فرہنگ |
| 5.10 | معاون کتابیں |

5.1 اغراض و مقاصد

ساحر، وجد اور ن۔ م راشد نے اپنے فن کے ذریعے زندگی کی حقائق کی ترجمانی کی تاکہ لوگ حقیقتوں کا سامنا کر سکیں۔ یایوں کہا جائے تو بیجا نہ ہوگا کہ زندگی کے خدوخال پیش کرنے میں یہ شعراء کامیاب رہے۔ انہوں نے اپنی شاعری کے ذریعے زمانے کی صحیح تصویر پیش کرنے کی کوشش کی ہے۔ ان کا کلام غم جاناں اور غم دوراں کا حسین سنگم ہے۔ اُن کی حیات اور خدمات کا مطالعہ بے حد ضروری ہے تاکہ طلبا اُن کے کلام کی چند نمونوں کی مدد سے اس دور کے حقائق کو سمجھ سکیں۔

5.2 تمہید

ہندوستان میں زندگی کے بدلتے طرز عمل نے ادب کو بدلنے پر مجبور کیا۔ آزاد نظم کی نئی ترکیب کافی حد تک کامیاب نظر آئی۔ خیال و فکر کے نئے سانچے میں ادب پیش کیا گیا جو ہر خاص و عام میں پسندیدگی کی نگاہ سے دیکھا گیا۔ ن۔ م۔ راشد کے کلام میں حالات حاضرہ کا بھرپور عکس ملتا ہے۔ اُن کے فنی و ذہنی افکار کا رفرمانظر آتے ہیں۔ واقعی آپ کی شاعری نے اُس دور کا حق ادا کیا اور عوام الناس کے مسائل کو ادب میں جگہ دی جس سے قاری ادب سے اور قریب ہوتا گیا۔

وجد نے غزلوں میں حُسن عشق اور دلی کیفیات کو موثر طریقے سے پیش کیا۔ لیکن یہ دور اردو نظم نگاری کے نظر سے دیکھا جائے تو کامیاب دور کہلاتا ہے۔ لہذا وجد کے دور میں اطراف و اکناف کا حوال، مزاج اور انداز قدر مختلف تھا۔ صدیوں پرانے سماجی، سیاسی اور معاشی اونچ، نیچ کو ختم کر کے ایک نئے نظام کی بات عام تھی۔

ساحر لدھیانوی نے جب شاعری کے میدان میں قدم رکھا تو فیض کی انقلابی شاعری بام عروج پر تھی۔ لہذا شاعری دلی جذبات کے اظہار کے ساتھ اُس دور کے حالات کا تقاضا بھی کر رہی تھی۔ ترقی پسند تحریک کے قدم ہندوستان کی سرزمین پر پوری طرح جمنے لگے۔ بڑی تعداد میں شعراء اس تحریک سے متاثر ہو رہے تھے۔ احتجاجی و انقلاب کی آواز زور و شور سے سنائی دے رہی تھی۔ فضا میں تبدیلیوں کی آہٹیں سنائی دے رہی تھی۔ روایتی اردو شاعری کا انداز یکسر بدل رہا تھا۔ ادب برائے ادب کے بجائے ادب برائے زندگی کا فلسفہ بڑے ہی آب و تاب کے ساتھ سنایا جا رہا تھا۔

ادب میں ہندوستان میں طبقوں اور گروہوں میں بٹے لوگوں کی زندگیوں کے حالات اور محنت کش طبقے کے مسائل صدیوں پرانی ظلم و ستم کی روایت پر سخت چوٹ کرتے ہوئے انسان دوستی، حب الوطنی اور امن و امان پر زور دیا گیا۔ ترقی کے لیے سماج میں انصاف اور امن ہو، یہی کچھ ان شعراء کا خاص پیغام تھا۔

5.3 ن۔م۔م۔راشد، سکندر علی وجد اور ساحر لدھیانومی کا عہد

ساحر لدھیانومی، سکندر علی وجد، اورن۔م۔راشد کا دور کم و بیش ایک ہی ہے۔ یعنی آزادی سے قبل شاعری کا آغاز کیا۔ تحریک آزادی کے مسائل، انسانی زندگی، حالات، ظلم و جبر تشدد، جنگیں، آزادی وطن، تقسیم ہند، ایک نئے ملک کا وجود، ہجرت کے مسائل، ترقی پسند دور اور جدیدیت کے دور کے حالات، واقعات سب کچھ اس دور میں تیزی سے بدل رہے تھے۔ انقلابوں، تحریکوں، تبدیلیوں سے انسانی زندگی دو چار تھی۔ ایک نئے سورج کے طلوع ہونے کی تمنا تھی۔ مغربی علوم خاص کر انگریزی ادب سے ہندوستانی زبان و ادب میں ایک صحت مند سوچ پیدا ہوئے جو بدلتے دور کا تاثر پیش کر رہی تھی۔ تقسیم ہند سے ہجرت کے مسائل بڑے پیمانے پر دکھائی دیئے۔ جدید سوچ و فکر کے ساتھ انسانی زندگی کو دیکھنے کی تڑپ دکھائی دے رہی تھی۔ زندگی کے ہر شعبے اور ہر حصے میں سائنٹفک سوچ اور جدید نظریہ نظر آنے لگا۔ پہلے کے مقابلے اب دنیا چھوٹی نظر آنے لگی۔ ادب میں صحت مند تبدیلیوں کا آغاز تو بہت پہلے ہی ہو گیا تھا۔ حیات اور کائنات کے مسائل، تقاضوں اور ضرورتوں کو پیش کرنے کا ادب تخلیق ہو رہا تھا۔ یہی ساحر، سکندر علی وجد اورن۔م۔راشد کا دور تھا جس میں ادب میں صحت مند تبدیلیاں ہو رہی تھیں۔ ادب برائے ادب کے بجائے ادب برائے زندگی کا نظریہ عام تھا۔ عوام کی سوچ و فکر میں خاصی تبدیلیاں دیکھی گئی۔ عوامی سوچ، نظریہ، جذبات، احساسات کی عکاسی مناسب طور پر ہونے لگی۔ رفتہ رفتہ زندگیوں میں تبدیلیاں نظر آرہی تھی۔ باقاعدہ نظموں اور غزلوں اور آزاد نظموں کا چلن عام ہو رہا تھا۔ اسلوب، انداز، موضوعات میں نمایاں فرق دکھائی دے رہا تھا، شاعر کا ذہن علاقائی حدود سے نکل کر عالمی سوچ و فکر کے دائرے میں داخل ہو چکا تھا۔

5.4 ن۔م۔م۔راشد

5.4.1 ن۔م۔م۔راشد کی حیات اور شخصیت

نذر محمد راشد جو آگے چل کر ن۔م۔م۔راشد کے نام سے مشہور ہوئے۔ گجرانوالہ ضلع کے ایک قصبے اکال گڑھ میں 1910ء میں پیدا ہوئے جو کہ اب پاکستان کا حصہ ہے۔ ابتدائی تعلیم اکال گڑھ اور اعلیٰ تعلیم گورنمنٹ کالج لاہور سے حاصل کی۔ اردو اور فارسی کی تعلیم سے آراستہ ہوئے گھر کا ماحول علمی و ادبی تھا لہذا اس کا گہرا اثرن۔م۔راشد کی شخصیت پر کافی گہرا ہوا اور یہیں سے اُن کا علمی و فکری سفر کا آغاز ہوا۔ جو آگے چل کر اُن کی شخصیت کے مختلف پہلو منظر عام پر آئے۔ دوران تعلیم آپ ”راوی“ کی ادارت بھی کی۔ بعد میں تاجور نجیب آبادی کے رسالے شاہکار کی بھی ادارت کی

ملتان کے کمشنر آفس میں سرکاری ملازم بھی رہے۔ اُسی دوران آپ نے اپنی پہلی آزاد نظم، جرأتِ پرواز، لکھی جو اُن کے پہلے مجموعے ”ماوراء“ میں شامل ہے۔ ضمناً پاکستان کے ایک بڑے اشاعتی ادارے کا نام آپ کے مجموعے کے نام سے متاثر ہو کر رکھا گیا۔

1939ء میں راشد آل انڈیا ریڈو سے وابستہ ہو گئے اور بعد میں ترقی کرتے ہوئے وہاں کے ڈائریکٹر مقرر ہوئے۔ تقسیم کے بعد آپ پاکستان ریڈیو کے ریجنل ڈائریکٹر کے عہدے پر کام کئے۔ پاکستان کی جانب سے آپ کو اقوام متحدہ کے صدر دفتر نیویارک میں خدمات انجام دینے کیلئے مامور کیا گیا۔ ریٹائرمنٹ کے بعد انہوں نے انگلستان میں مستقل سکونت اختیار کر لی۔ 9 اکتوبر 1975ء میں آپ کا انتقال ہوا۔

ن۔م۔ راشد نہایت ہی ذہین تھے۔ شاعری کا لگاؤ بچپن سے تھا۔ ردیف قافیہ کی پابندیوں سے ہٹ کر جو آپ نے شاعری کی وہ انہیں کی خاصہ بن گئی۔ ادب میں اُن سے پہلے اور بعد ایسی شاعری شاذ و نادر ہی ملے گی۔ جدید اردو نظم پر راشد کا برا احسان ہے۔ الگ سوچ اور الگ انداز موضوع کے انتخاب سے بھی ظاہر ہوتا ہے۔ اُن کے کلام کے مجموعے ”ماورا“، ”ایران میں“، ”اجنبی“، ”لا۔ انسان“ اور ”گمان کا ممکن“ ہیں۔

غرض کہ راشد کی شخصیت کے پرتو اُن کی شاعری کی نمائندگی کرتے ہیں۔ اُن کی فطرت میں ایک نیا پن ایک نئی سوچ تھی جو اردو نظم خاص کر آزاد نظم کو بلند یوں پر پہنچا دی۔ بقیہ لوگ آج تک صرف اُن بلند یوں کا نظارہ کر رہے ہیں۔ اردو فارسی عربی کے علاوہ یورپی زبان و ادب کا مطالعہ تھا جس کی وجہ سے خیال و فکر کے اعتبار سے نیا پن جدت پسندی، روایات، تحقیق، تنقید، تبصرہ، ترجمہ، موازنہ وغیرہ سے آپ اچھی طرح واقف تھے۔

اپنے مطالعے کی جانچ

- ۱۔ ن۔م راشد کب اور کہاں پیدا ہوئے؟
- ۲۔ ن۔م راشد کی شخصیت کے نمایاں پہلو بیان کیجئے؟

5.4.2 ن۔م۔ راشد کی ادبی خدمات

جدید اردو نظم کے بانی بلاشبہ مولانا حالی اور محمد حسین آزاد ہیں۔ لیکن جو داغ بیل آپ نے ڈالی تھی وہ اس راہ پر نظم قائم نہیں رہی آگے چل کر جو بڑی تبدیلیاں نظم میں رونما ہوئی اُس کی بنیادی کوششیں۔ ن۔م۔ راشد کی تھی۔ آپ نے نہ صرف آزاد نظم کو رواج دیا بلکہ اظہار کے نئے تجربوں کو اپنا کر خوشنما تبدیلیوں کو پیش کیا جس سے جدید شعراء متاثر ہوئے

بغیر نہ رہ سکے ساتھ ہی باشعور سامعین کو بھی متوجہ کیا۔

شاعری راشد کے خون میں تھی۔ وراثت میں پائی ہوئی چیزیں راشد کو شاعری کی جانب مائل کی۔ باب دادا شاعر تھے۔ باپ نے خاص کر اُن کی علمی و شعری ذوق کو حوصلہ دیا۔ جدید اردو نظم پر سب سے بڑا احساس اگر کسی نے کیا ہے تو وہ راشد صاحب ہیں۔ انہوں نے جدید نظم کو نیا رنگ و آہنگ عطا کیا۔ اُن کی نظمیں فکری اور فنی اعتبار سے لا جواب ہیں۔ جو نہایت ہی غور و فکر کا مطالبہ کرتی ہیں۔ اُن کی نظمیں فکر و فن کے سوراخوں کو بھی سوچنے پر مجبور کر دیتی ہیں۔ دانشوروں کے ذہن بھی متوجہ ہوئے بغیر نہیں رہ سکتے۔ انہوں نے جدید نظم میں تہہ داری پیدا کی۔ نظم کا عنوان بڑا جاذب اور توجہ کا طالب ہوتا ہے۔ بعض قارئین کو اُن کی نظموں سے ابہام کی شکایت بھی رہی۔

ماورا، ایران میں، اجنبی، لا= انسان اور گمان کا ممکن انکے شعری مجموعے ہیں۔ اجنبی عورت، نمرود کی خدائی، حیلہ ساز، داشتہ، اتفاقات، درتجے کے قریب، انتقام، رقص اُن کی شاہکار نظمیں ہیں۔ جو ادب میں نئی اور اعلیٰ سوچ کے نمونے کے طور پر نظر آتی ہیں۔

ن۔ م۔ راشد ایسے شاعر ہیں جنہوں نے اپنے دور کی ترجمانی کرتے ہوئے نوجوان نسل میں نیا شعور و احساس جگایا۔ راشد صاحب کے نزدیک شاعری کا مطلب یہ ہے:

”اس دور میں شعر کی دنیا کچھ ایسی بدلی ہے کہ خود مجھے اپنی شاعری کی شہر مدفون سے نکلے ہوئے آثار قدیمہ کی طرح قیمتی معلوم ہونے لگی“

راشد نے روایت سے بغاوت کرتے ہوئے ایک طرز فکر اور نیا طرز عمل اپنایا جو نئی نسل کو اپنی جانب راغب کر لیتا ہے۔ اُن کی سوچ کا دائرہ بہت وسیع ہے اور وہ قاری کی سوچ کو بھی وسیع کر دیتے ہیں جو اُن کے فن کی معراج ہے۔ اس ضمن میں اُن کا غنائی شاعری کا رنگ بڑے شعراء سے میل ضرور رکھتا ہے لیکن فکر و فن کے اعتبار سے راشد صاحب دوسروں سے مختلف ہیں۔

وہ شاعری میں تنوع اور چمک پیدا کر دیتے ہیں۔ اُنکی شاعری سے متاثر ہونے کیلئے ایک ایک اعلیٰ درجہ بدذہن کی ضرورت ہے۔ اگر یوں کہا جائے تو غلط نہ ہوگا کہ وہ ایک عام نہیں بلکہ خاص شاعر ہیں۔ حاکم و محکوم کے معاملات کو بڑی خوش اسلوبی کے ساتھ بیان کرتے ہیں، زمانے کے بدلتے انداز، انسانی سوچ اور احساس آگہی کو بڑی موثر طریقے سے اپنے الفاظ کے سانچے میں ڈھالتے ہیں۔ جو ایک بڑے فنکار کے فن کی دلیل ہے۔

آپ کے چار شعری مجموعے ماورا 1942، ایران میں اجنبی 1955 لا۔ انسان گمان کا ممکن 1977 شائع ہوئے۔ قیام ایران کے دوران انہوں نے 80 جدید فارسی شعراء کے کلام کا ترجمہ جدید فارسی شاعر کے نام سے مرتب کیا۔ اُن کے مختلف ادبی مضامین جو شاہکار کا درجہ رکھتے ہیں کہ ادبی لحاظ سے وہ مضامین بڑے ہی انوکھے اور معنی خیز

معلوم ہوتے ہیں۔ جو مختلف رسائل میں شائع ہوئے ہیں۔ راشد صاحب کا براہ راست تعلق ترقی پسند تحریک سے نہیں رہا بلکہ حلقہ ارباب ذوق سے آپ کا تعلق تھا۔ فیض احمد فیض نے نقش فریادی گاد بیجاچہ راشد سے ہی لکھو وایا۔ راشد صاحب آزاد نظموں کو بڑی چابکدستی کے ساتھ پروان چڑھایا ہے وہ لاجواب ہے۔ آپ بعض جگہوں پر تراش خراش اور سلیقے و طریقے کا بھرپور استعمال کرتے ہیں۔ داخلی ربط اور خارجی حسن کی وجہ سے ان کی نظمیں شاہکار بن جاتی ہیں۔

ہیت کے اعتبار سے راشد کے تجربے یقیناً کامیاب رہے اور ہمیشہ اردو شاعری راشد کی زبان، بیان، اسلوب، ترتیب و تدوین کے لئے یاد رکھے گی۔ اردو شاعری کو روایتی بندھنوں سے آزاد کر کے جدید اور بین الاقوامی سانچے میں ڈھالنے کا کام راشد نے کیا۔

سوچتا ہوں کہ بہت سادہ و معصوم ہے وہ
میں ابھی اس کو شناسا نے محبت نہ کروں

سحر عشق میں اس کی اثر شام نہیں
زندگی اس کیلئے زہر بھر اجام نہیں

اپنے مطالعہ کی جانچ

- ۱۔ ن۔ م۔ راشد کے کلام کی امتیازی خصوصیات بیان کیجئے؟
- ۲۔ ن۔ م۔ راشد کی نظم گوئی پر اپنے تاثرات پیش کیجئے؟

5.5 سکندر علی وجد

5.5.1 سکندر علی وجد کی حیات و شخصیت

سکندر علی نام وجد تخلص 1914ء اورنگ آباد مہاراشٹر میں پیدا ہوئے۔ ابتدائی تعلیم وہیں حاصل کی عثمانیہ یونیورسٹی حیدرآباد سے بی اے کا امتحان میں نمایاں کامیابی حاصل کی۔ وجد بچپن سے بڑے ذہین اور محنتی تھے۔ آپ کو شعراء ادب سے بہت خاص لگاؤ تھا۔ سول پریس امتحان میں کامیاب ہو کر سرکاری ملازمت حاصل کی کامیابیوں کے کئی مراحل طے کرتے ہوئے ڈسٹرکٹ سیشن جج کے ایک اعلیٰ عہدے پر پہنچے۔

1930 سے آپ نے شاعری کا آغاز کیا۔ ابتداء میں کلاسیکی انداز اور موضوع پر لکھے لیکن وقت اور حالات نے زمانے کے تقاضوں پر لکھنے پر مجبور کیا۔ 1938-39 میں آپ عدالتی کام کی ٹرینگ کے سلسلے میں سینٹاپور (یوپی) میں رہے۔ بعد ازاں اورنگ آباد میں اسپیشل آفسیئر ڈیپارٹمنٹل اسکوائر یز رہے۔ سادگی پسند انسان تھے۔ حساس ذہن کے مالک اور شخصیت میں انسانی ہمدردی، غریبوں، مزدوروں، کسانوں، کمزور طبقے کے لئے دل ڈھڑکتا ہے۔ اُن کی شاعری کا کینواس بہت وسیع تھا۔ خود اپنے بارے میں لکھتے ہیں۔

”میں نے اظہار خیال کے لئے کلاسیکی اسلوب منتخب کیا اور فن شعر کے اصولوں کی پابندی کرنے کی بھی امکانی کوشش کی ہے۔ شاعری میں نئے تجربے کرنے کی مجھے فرصت نہیں۔ میری شاعری، میری زندگی، انسان کی عظمت اور ترقی ہندوستان کی تاریخ و سیاست اور یہاں کے فنون لطیفہ سے طاقت اور حسن حاصل کرتی رہی ہے۔“

16 مئی 1983ء اورنگ آباد میں وفات پائی۔ آپ بنیادی طور پر نازک خیال، شیریں مقال اور فکر و فن کے شاعر ہیں، لفظوں کی دنیا کے یقیناً وہ ایک بادشاہ ہیں۔ آپ انجمن ترقی اردو مہاراشٹر کے صدر رہ چکے ہیں۔ 1970 میں ان کو ادبی خدمات کے صلے میں پدم شری ایوارڈ سے نوازا گیا۔ اُن کے مجموعہ کلام آفتاب تازہ، بیاض مریم، اوراق مصور، جمال اجنتا، جلال ہمالہ اور ہوترنگ ہیں۔

اپنے مطالعے کی جانچ

- ۱۔ وجد کب اور کہاں پیدا ہوئے۔
- ۲۔ وجد نے شاعری کا آغاز کب کیا؟
- ۳۔ وجد کو حکومت ہند نے کس ایوارڈ سے نوازا؟

5.5.2 سکندر علی وجد کی ادبی خدمات

جدید اردو شاعری میں قدیم اردو کی روایات کا فکری سرچشمہ سکندر علی وجد کی شاعری ہے۔ قدیم صالح روایات کی پاسداری، احساس کے ساتھ فکر و فن، بصارت و بصیرت، سوز و گداز اور حقیقتوں کی جلوہ گری کا شاہکار ہے۔ حسن و جمال کے ساتھ کمال فن کا جیتا جاگتا نمونہ بھی آپ کی شاعری ہے۔ تغزل کا رنگ غالب ہے۔ آپ کے ہاں شعور آہنگ کمال کا تھا یہی خصوصیت اُن کی نظموں میں نمایاں نظر آتی ہے۔ نادر تشبیہات اور خوبصورت انداز نے وجد کو درجہ کمال کی سند عطا کی۔ جذبات نگاری اور حقیقت بیانی نے وجد کو درجہ کمال تک پہنچا دیا۔ جذبات نگاری اور حقیقت بیانی نے وجد

کو بڑے شعراء کی صف میں لاکھڑا کیا۔ اُن کے اشعار کی نغمگی دلوں کو مسرور کر دیتی ہے۔ احساس اور جذبے نے وجد کو فکر و فلسفے کی جانب متوجہ کیا۔

وجد نے غزلیں بھی کہیں جن کا موضوع حسن و عشق اور قلبی واردات ہیں۔ اصل میں وہ ایک نظم کے کامیاب شاعر ہیں۔ اُن کی شاعری فکر و فن کا نتیجہ ہے۔ شاعری سے متعلق خود لکھتے ہیں:

”ہر آرٹ کی طرح شاعری بھی شاعر سے پوری زندگی کا مطالبہ کرتی ہے۔ جو

شاعر اس مطالبے کی تکمیل نہیں کرتا اس کی شاعری تشنہ رہ جاتی ہے۔“

رقاصہ، نیلی ناگن، آثار سحر، خانہ بدوش، معطر لمحے ان کی دلکش نظمیں ہیں۔ جو فنی اعتبار سے بڑی کامیاب اور معنی

خیز ہیں۔ اُن کے اشعار کارنگ دوسروں سے مختلف ہے۔ ادبی چاشنی کا یہ رنگ بڑا ہی خوبصورت اور معنی خیز ہے۔

اے موسم خوشگوار آہستہ گزر

اے عکسِ جمال یار آہستہ گزر

زندوں میں نہ ہو جائے قیامت برپا

اے قافلہ بہار آہستہ گزر

جانے والے کبھی نہیں آتے

جانے والوں کی یاد آتی ہے

سکندر علی وجد کی شاعری دلی جذبات، کیفیات کا برملا اظہار ہے۔ کلاسیکی رنگ میں شیریں کلام نے وجد کو نمایاں مقام عطا کیا۔ وجد کی کامیاب نظمیں وہی ہیں جن میں تصویریت اور نغمگی کی خصوصیات یکجا ہو گئی ہوں۔ اس سے پوری نظم جادوئی کیفیات سے بھرپور قاری کے دل و جاں میں ودیعت کر جاتی اور سوچنے پر مجبور کر دیتی ہیں۔ ایسی نظموں میں نغمے کی موت، جگنو، نقش و نگار، سارنگی، پھلواری، ایلورا۔ وجد اپنے اشعار میں نغمگی اور موسیقی کے سر بھر دیتے ہیں جس سے آہنگ و لے کے خوبیوں سے بھرپور اُن شاعری معراج کمال کا درجہ پالیتی ہے۔

موضوع کے طور پر آپ رومانی شاعر ہیں۔ نفیس خیالات اور باریک بینی وجد صاحب کے فکر و فن کا سرچشمہ ہے۔ وجد ایک روشن خیال شاعر ہیں جن کی شاعری حیاتِ انسانی کی مکمل تصویر پیش کرتی ہے۔ طبقوں، گروہوں میں بٹے سماج کی مناسب عکاسی کرتے ہوئے سماج کی واجب تصویر پیش کرتے ہیں۔

وجد نے حالات کے بدلتے رخ کو پہچان گئے تھے۔ ادب کو آپ نے کبھی ذلیل و رسوا ہونے نہیں دیا۔ زمانے

کی بے قدریوں کے باوجود ایک حساس ذہین کا شاعر زبان خیال، انداز و اسلوب سے سماج و قوم کی مناسب ترجمانی کرتا رہا۔ وجد نے سماجی و اخلاقی موضوعات پر کھل کر لکھا بے باک لکھا۔ ادب کو کہیں کمزور ہونے نہیں دیا حالات سے سمجھوتا نہیں کیا ذہین و فکر کے خیال کو الفاظ کا جامہ پہنا کر شاعری کا روپ دیا۔ جو زمانے کا تقاضا تھا وقت کی ضرورت۔ وجد نے اپنی تخلیقی صلاحیتوں کو بھرپور استعمال میں لایا اُردو شعر و ادب کے میدان کو اپنے گراں قدر فن سے بھر دیا۔ وجد کا کلام بھرتی کا سامان نہیں، معنوی و فنی خوبیوں سے بھرپور ہے۔ عوامی زندگی، سماجی مسائل اخلاقی مسائل اور حالات حاضرہ کا بھرپور جائزہ پیش کیا۔

اپنے مطالعہ کی جانچ

- ۱۔ وجد کی بہترین نظمیں آپ کی نظر میں کونسی ہیں؟
- ۲۔ وجد کی نظمیں شاعری پر اظہار خیال کیجئے؟
- ۳۔ وجد کے ادبی خدمات کا احاطہ کیجئے؟

5.6 ساحر لدھیانوی

5.6.1 ساحر لدھیانوی کی حیات اور شخصیت

عبدالحئی نام، ساحر تخلص 8 مارچ 1921ء لدھیانہ میں پیدا ہوئے۔ فضل محمد والد اور والدہ سردار بیگم تھیں۔ ماں باپ میں کشیدگی کا راست اثر ساحر کے ذہن و فکر پر پڑا۔ دونوں میں علیحدگی سے ساحر کی پرورش ماں اور ماموں کی ساحت نے اردو اور فارسی میں ابتدائی تعلیم مولانا فیاض ہریانوی سے سیکھی۔ خالہ ہائی اسکول لدھیانہ سے ابتدائی تعلیم حاصل کی۔ وہ بڑے ذہین اور محنتی تھے۔ 1937ء میں میٹرک کے امتحان کے بعد انہوں نے 1943ء میں لاہور پہنچے جہاں انہوں نے دیال سنگھ کالج میں داخلہ لیا۔ یہاں اسٹوڈنٹس فڈریشن کے صدر بنے۔ تعلیم مکمل کرنے کے بعد فوراً ملازمت شروع کر دی۔ لاہور میں ”ادب لطیف“ اور ”سویرا“ کی ادارت کی اس کے بعد دہلی میں کچھ عرصے کے لئے ”شاہراہ“ کے مدیر ہوئے۔ تقسیم ملک سے ساحر بہت پریشان ہوئے اور انہیں بہت مشکل حالات کا سامنا کرنا پڑا۔ اس اثناء میں تلاش روزگار میں آپ ادھر ادھر گھومتے رہے۔ اس طرح آپ بمبئی پہنچے اور فلمی دنیا سے جڑ گئے۔ ساحر کے فلمی گیت بہت مقبول ہوئے اور خاص و عام کی زبان پر جاری و ساری رہے۔ اس دوران بمبئی میں ہونے والی انجمن ترقی پسند مصنفین کے

جلسوں میں آپ برابر شریک رہتے اور اشتراکی نظریات سے کافی متاثر تھے اور اشتراکی نظام کا اچھا خاصہ مطالعہ بھی کیا تھا اور آخر تک آپ اُس نظام کے اصول و نظریات پر قائم رہے۔ ساحر نے فلمی دنیا کو بہت متاثر کیا جو گیت آپ نے لکھے اُس میں ادبی چاشنی موجود تھی۔ آپ نے اپنی نظموں اور غزلوں اور گیت کے ذریعے ادب کو ذرخیز کیا اور کہیں بھی آپ نے ادب کے معیار کو گرنے نہیں دیا۔ ”تلخیاں“ ابتدائی دور کا کلام تھا۔ ایک طویل نظم پر چھائیاں 1955 میں شائع کی پھر ”آؤ کہ کوئی خواب بنیں“ گاتا جائے بخارہ، اے شریف انسانوں، تاج محل آپ کے شاہکار ہیں۔ ساحر حساس طبیعت کے مالک تھے خود پر ہونے ظلم و زیادتیوں کو جو گھر یلو تھے اُس کو بڑی فنکاری کے ساتھ پیش کیا۔ جو اُن کے تجربات و مشاہدات کا ایک ادنیٰ نمونہ تھا۔

دنیا نے تجربات و حواث کی شکل میں
جو کچھ مجھے دیا ہے وہ لوٹا رہا ہوں میں

8 مارچ 2013ء کو اُن کی یوم پیدائش پر محکمہ ڈاک نے ایک یادگار ڈاک ٹکٹ جاری کیا۔ ۱۹۸۰ء میں دل کا دورہ پڑھنے سے ان کا انتقال ہوا۔

اپنے مطالعے کی جانچ

- ۱۔ ساحر لدھیانوی کب اور کہاں پیدا ہوئے؟
- ۲۔ ساحر لدھیانوی کے نام کب ڈاک ٹکٹ جاری کیا گیا؟
- ۳۔ ساحر کے صحافتی خدمات پر اظہار خیال کیجئے؟

5.6.2 ساحر لدھیانوی کی ادبی خدمات

ابتدائی تعلیم کے بعد ساحر اعلیٰ تعلیم کے دوران ملازمت کی تلاش میں رہے۔ آپ پہلے سے بڑے ذہین اور محنتی تھے۔ اخبارات سے جڑ کر آپ کی علمی و ادبی شخصیت کا نکھار ہوا۔ آپ میں شاعری کا ذوق پہلے سے تھا، اشتراکی نظریات سے متاثر تھے۔ جس وقت آپ نے اردو شاعری کے میدان میں قدم رکھا۔ جب فیض کی نظم مجھ سے پہلی سی محبت میرے محبوب نہ مانگ۔ ہر خاص و عام کی زبان پر تھی۔ اُن کا پہلا مجموعہ کلام تلخیاں کے نام سے شائع ہو کر ابھی شاعری کی ابتدائی

مرحل میں تھی نظموں میں ناپختہ پن بھی ظاہر ہوتا ہے۔ اور زندگی کے حالات کا جا بجا اظہار بھی بڑی خوش اسلوبی کے ساتھ ملتا ہے۔ یہ شعر دراصل یہی پیش کرتا ہے

ابھی نہ چھیڑ محبت کے گیت اے مطرب

ابھی حیات کا ماحول خوشگوار نہیں

ساحر کی سوچ منفرد اور لب و لہجہ خاصا الگ تھا۔ بدلتے ماحول اور نئی سوچ کی نمائندگی ساحر کا کلام تھا اُن کے مزاج میں شاعرانہ بے ساختگی اور تغزل کے عناصر شروع ہی سے ملتے ہیں اُن کے اشعار اُس دور کے نمائندہ تھے۔

میں اور تم سے ترک محبت کی آرزو

دیوانہ کر دیا ہے غم روزگار نے

تم میں ہمت ہو تو دنیا سے بغاوت کر دو

ورنہ ماں باپ جہاں کہتے ہیں شادی کر لو

اب اے دل تباہ ترا کیا خیال ہے

ہم تو چلے تھے کا کل گیتی سنوار نے

ہو کر خراب مے ترے غم تو بھلا دئے

لیکن غم حیات کا درمان نہ کر سکے

اپنی شاعری کے ذریعے نوجوانوں کے دلوں کو گرمانے اور فلموں کے لئے ادبی نغمے پیش کر کے نئی نسل کو متاثر کرنے سے ساحر کی الگ پہچان بنی، ساحر کا اسلوب نہایت ہی خوبصورت اور جذبات و احساسات کو لفظوں کے ذریعے شاعرانہ روپ دیا وہ قابل تعریف ہے۔ رومان اور حقیقت کا امتزاج ساحر کا کلام ہے آپ کا کلام حیات انسانی کے مسائل کا برملا اظہار ہے، رومانی، انقلابی، سیاسی نظمیں ساحر کو بڑے مقام پر پہنچاتی ہیں۔

ملک اور قوم کی حالت نے انہیں سرکشی اور بغاوت پر مجبور کیا 1944ء میں پہلا مجموعہ کلام تلخیاں شائع ہوا۔ ساحر کا بچپن اور جوانی کے ایام بڑے مشکل و کٹھن تھے یہی کچھ اُن کا کلام سے ظاہر ہوتا ہے۔ شخصیت میں تلخ اور انداز میں تیکھا پن تھا۔ ساحر نے فلمی دنیا کو اپنے خوبصورت اور دل کو چھو لینے والے گیت پیش کئے۔ 1964 اور 1977 میں آپ کو

بہترین گیت کار کے ایوارڈ سے نوازا گیا۔ ساحر نے کسانوں، مزدوروں کے لئے انقلابی شاعری کی تو نوجوانوں کے لئے رومانی و نفسیاتی شاعری کی ساحر کی نظمیں شاعری اُن کے تخلیقی صلاحیتوں کا انمول خزانہ ہے۔ اُن کے ذاتی تجربات و احساسات کا نچوڑ اُن کی شاعری ہے۔ 1971ء میں انہیں پدم شری ایوارڈ سے نوازا گیا ہے۔ 1972 میں مہاراشٹرا حکومت نے انہیں ”جسٹس آف پیس“ ایوارڈ سے نوازا، 1973ء میں انہیں آؤ کہ کوئی خواب نہیں کے لئے سویت لیبنڈ نہرو ایوارڈ سے نوازا گیا۔

پرچھائیاں، تلخیاں، گاتا جائے بنجارہ، آؤ کہ کوئی خواب نہیں، تاج محل اُن کی مشہور نظم ہے۔ اس نظم سے آپ کو بہت شہرت ملی ساحر نے فلموں نغموں کو فضول اور بیکار نظریات سے آزاد کیا۔ لفظوں کے مناسب رکھ رکھاؤ نے ساحر کو لاجواب شاعر بنا دیا۔ تلخیاں اور تنہائیاں میں ساحر نے اپنے فن کا لوہا منوالیا۔ دھرتی کے آنسو ایک مجموعہ کلام ہے جس میں حالاتِ حاضرہ اور مزدوروں کسانوں اور محنت کش طبقے کے حالات کا عمومی جائزہ پیش کیا۔ ساحر کے جذبات و احساسات غریبوں اور کمزور لوگوں کی آواز بن گئے۔ کئی جگہوں پر ساحر پر فیض کا نمایاں اثر دکھائی دیتا ہے۔

ساحر کا شمار ترقی پسند دور کے نامور شعراء میں ہوتا ہے۔ ترقی پسند دور اردو شعر و ادب میں تحریکوں و تبدیلیوں کا دور رہا ہے۔ زمانے کے بدلتے حالات، سرمایہ دارانہ نظام کے خلاف حق گوئی و بے باکی کا واضح نمونہ ساحر کی شاعری ہے۔ اقوامِ عالم کا درد، زندگی کے مسائل، روایتی شاعری کے ساتھ جدید تقاضوں کا عکس ہمیں ساحر کے کلام میں ملتا ہے۔ ساحر کا شمار ترقی پسند شعراء میں ہوتا ہے جن کے کلام میں زمانے کے حالات اور حادثات کا عکس ملتا ہے۔ یوں تو ساحر کی شاعری ہر خاص و عام، چھوٹے بڑے، امیر غریب سب کے لئے ہے۔ لیکن اُن کے کلام کی وضاحت بے ساختگی اور شیرینی مخصوص طور پر نوجوان طبقے پر گہرا اثر چھوڑتی ہے۔ اس لئے ساحر کا مزاج شاعرانہ ہے۔ بے ساختگی اور تغزل کے عناصر شروع ہی سے ملتے ہیں۔ وہ دور سیاسی سماجی بیداری کا دور تھا۔ لوگ قدامت پرست اصولوں سے تنگ آچکے تھے۔ ہمارے شعراء شاعرانہ داستان گوئی کو چھوڑ کر ادب برائے زندگی کو فلسفے کو پیش کر رہے تھے۔ دنیا سرمایہ دارانہ نظام سے اکتا گئی تھی۔ ایسے حالات میں عوام کی سوچ و فکر میں انسان کے بنیادی مسائل سب سے اہم تھے۔ اسی طرح ساحر ایک حقیقت پسند شاعر تھے بیباکی اور حقیقت بیانی آپ کے کلام کا جوہر ہے۔ ساحر نے جو بھی پیش کیا وہ حقیقت تھی کہیں بھی بے راہ روی و تصنع جیسی چیزوں کا سہارا نہیں لیا۔

ساحر کا کلام انسانی اقدار و تہذیب کا گہوارہ ہے۔ اکثر ساحر کی شاعری کے موضوعات انسان اور انسانیت رہے۔ حیات اور کائنات کے مسائل کو آپ نے پیش کیا۔ سادگی آپ کے کلام کی بڑی خوبی ہے جبہ جاتلخی بھی ملتی ہے۔ مگر یہ تلخی سماج کے اُن ٹھیکہ داروں سے ہے جو ہمارے سماج کو چاروں جانب سے کھوکھلا کر رہے ہیں۔

آپ بڑے سنجیدہ انسان ہیں۔ سنجیدگی اور سادہ مزاجی نے ساحر کو انسانی اقدار کی پامالی کے خلاف کھڑا کیا۔ آپ اُن مجبور و بے بس لوگوں کے حق میں ہیں۔ جو صدیوں سے ظلم و ستم، جبر و تشدد اور استحصال کا شکار ہوئے۔ چنانچہ اسی خیال کی وضاحت احمد راہی یوں کرتے ہیں۔

”ساحر کی شاعری میں بے حد تلخی ہے۔ یہ تلخی اسی سنگدل سماج اُس استحصال

معاشرہ کے خلاف ہے جس نے اس کو باپ کی زندگی میں بھی یتیم بنائے رکھا۔“

ساحر کا کلام شرافت و انسانیت اور ہمدردی اقوام کی داستان بیان کرتا ہے۔ جاہ جاتر ترقی پسند خیالات کا اظہار ملتا ہے۔ اسی طرح ساحر مجبور اور کمزور طبقوں کے مسائل کو بڑے آب و تاب کے ساتھ پیش کرتے ہیں۔ اسی طرح ترقی پسند خیالات کا اظہار انہوں نے اپنے فن کے ذریعے کیا ہے۔ زیادہ سے زیادہ لوگوں کا زیادہ سے زیادہ بھلا ہو جو ترقی پسند تحریک کا سب سے اہم منشور ہے۔ اُس کی پیروی ساحر کرتے ہوئے معلوم ہوتے ہیں۔ انسان اور انسانیت کا درد سب سے اہم ہے۔ جس کو زمانہ قدیم سے لوگ ترستے آرہے ہیں۔ اسی نقطہ نظر کی وضاحت ساحر نے اپنے کلام میں جاہ جا کیا ہے۔ گویا ایسا معلوم ہوتا ہے کہ سارے جہاں کا درد ساحر اپنے دامن میں لئے ہوئے ہیں۔ نظم میرے گیت کا یہ شعر ساحر کے نظریے کی وضاحت کرتا ہے۔

مجھے انسانیت کا درد بھی بخشا ہے قدرت نے

میرا مقصد فقط شعلہ نوائی ہو نہیں سکتا

ساحر نے جب لکھنا شروع کیا تو ہندوستان میں یا یوں کہا جائے ساری دنیا میں تحریکیوں، انقلابوں کا دور دورا تھا۔ اردو ادب میں ایک ولولہ انگیز تبدیلیاں رونما ہو رہی تھیں۔ اشتراکیت اور عوامی انقلابی لہر نے ملک اور سماج کی بدلتی تصویر کا اشارہ دے رہی تھی۔ ہر طرف آزادی مساوات، یکسانیت گویا حقوق انسانی پر کھل کر بحث ہو رہی تھی۔ اس طرح ساحر مزدوروں کسانوں اور محنت کش طبقے کے حق میں نظر آتے ہیں۔ وہ دور بڑا کشمکش سے بھرا تھا۔ سماج طبقوں میں بٹا تھا۔ مزدور کسان، کمزور طبقے کے لوگوں کی زندگی دو بھر ہو گئی تھی۔ ساحر کا کلام سرمایہ دارانہ نظام کی مخالفت میں اور کمزور طبقے کو متحد و منظم ہونے کا پیغام دے رہا تھا۔ جو استحصال عوام کا ہو رہا تھا اس کے خلاف ساحر یوں آواز دیتے ہیں۔

جاگو اے مزدور کسانوں

اٹھو اے مظلوم انسانوں

دھرتی کے ان داتا تم ہو

جگ کے پران دوھاتا تم ہو

حالات کتنے بھی بگڑ جائے ساحر آمید کا دامن نہیں چھوڑتے۔ ساہوکاروں اور سماج کے ٹھیکیداروں کے جبر و تشدد کے خاتمے کی پیش گوئی بھی کرتے رہیں۔ یہاں پر ساحر کا تجربہ مشاہدہ و مجاہدہ کافی اہم ہے۔ محنت کش طبقے کی بد حالی پر افسوس کا اظہار بھی کرتے ہیں۔ کمزور پچھڑے طبقوں پر ہور ہے مظالم کہ خلاف ساحر کا نظریہ بالکل واضح ہے کہ اس طرح پر امید ہیں کہ یہ حالات ایک نئے زمانے کا اشارہ دے رہے ہیں۔

سنسار کے سارے محنت کش کھیتوں سے ملوں سے نکلیں گے بے گھر بے نور ہے بس انسان تاریک ملوں سے نکلیں گے دنیا امن اور خوشحال کے پھولوں سے سجائی جائے گی۔ مزدوروں کی زندگی کے المناک مناظر وہ اس طرح کھینچتے ہیں کہ آنکھیں نم ہو جاتی ہیں۔ غریب عوام کی زندگی جہنم بن گئی ہے۔ اس کا ایک نقشہ اپنے الفاظ میں ساحر نظم کسی کو اُداس دیکھ کر یوں پیش کرتے ہیں۔

یہ کارخانوں میں لوہے کا شور و غل جس میں
ہے دُن لاکھوں غریبوں کی روح کا نغمہ
یہ مال روڈ پہ کاروں کی ریل پہل کا شور
یہ پٹریوں یہ غریبوں کے زرد روپے

مذکورہ اشعار کے موضوعات انسان اور انسانیت کے درد کا اقرار کرتے ہیں۔ اس طرح نظم پر چھائیاں سے متعلق علی سردار جعفری لکھتے ہیں۔

”اس کا موضوع اس عہد کا سب سے اہم سوال ہے جس کا جواب ساری انسانیت کو دینا ہے۔ اور عالمی امن تحریک اس پر شاہد ہے کہ اس کا جواب ہر ملک ہر قوم پر نسل ہر طبقے ہر مکتب خیال کے آدمی نے ایک ہی طرح دیا ہے۔ دنیا کی نصف سے زائد آبادی نے امن عالم کے محضر پر اپنی مہر ثبت کی ہے۔“

ساحر انسان اور انسانیت کے حامی ہیں۔ ظلم و ستم، جبر و تشدد، خون خرابہ، انسانی حقوق کی پامالی وغیرہ کی مخالفت میں ساحر پیش پیش ہیں۔ بلا تفریق مذہب و ملت قوم و مسلک انسان تو انسان ہے اُس کا خون بہانہ کہاں کا انصاف ہے۔ اللہ تعالیٰ نے انسان کو اشرف المخلوقات کا مرتبہ عطا کیا ہے۔ تو انسان لڑ جھگڑ کیوں رہا ہے۔ یہ ملکوں کے درمیان جنگیں، خون ریزیاں تباہ و بربادیاں یہ سب کچھ کمزور ہوتے ہمارے اخلاقی اقدار کا نتیجہ ہیں۔ آج دنیا کو جنگ کی نہیں پیار و محبت کی ضرورت ہے۔ آپسی اتحاد بھائی چارگی ایک دوسری کی مدد کرنا یہ انسانی فریضہ ہے۔ جس کو ہم بھول چکے ہیں۔ دراصل یہی زمانے کا دستور اور انسانیت کا تقاضا ہے۔ اے شریف انسانوں میں ساحر نے انہیں خیالات کو پیش کیا ہے۔

خون اپنا ہو یا پراپا ہو
نسل آدم کا خون ہے آخر
جنگ مشرق میں ہو کہ مغرب میں
امن عالم کا خون ہے آخر

گذشتہ جنگ میں گھر ہی جلے مگر اس بار
عجب نہیں کہ یہ تنہائیاں بھی جل جائیں
گذشتہ جنگ میں بہہ کر جلے مگر اس بار
عجب نہیں کہ یہ پرچھائیاں بھی جل جائیں

ساحر بین الاقوامی امور پر لکھتے ہیں۔ آپ کے پاس عالم انسانیت کا درس ملتا ہے۔ اگر ساحر کے کلام کا گہرائی سے مطالعہ کیا جائے تو پتہ چلے گا کہ آپ ایک سنجیدہ اور حساس ذہین و فکر کے انسان ہیں۔ ساری دنیا میں یا مخصوص طور پر ہندوستان میں ہونے والے حادثات سے بہت زیادہ پریشان ہیں۔

سارے عالم میں انسان ذلیل و خوار ہو رہا ہے۔ بس اپنے سوچ و فکر ذہن و قلب میں ایک شمع جلائے ہوئے ہے۔ اور اسے یقین ہے کہ اس کی روشنی ضرور پھیلے گی اور دنیا ظلم و جہالت سے نکل کر مساوات کی جانب آئے گی۔

سوچتا ہوں کہ محبت سے تابندہ حیات
اور یہ شمع بچھا دینا بہت مشکل ہے

ساحر ایسے شاعر ہیں جو امید کا دامن کبھی نہیں چھوڑتے۔ ان کے کلام سے یہ بات واضح ہو جاتی ہے کہ ساحر پر امید ہیں حالات کے بدلنے کو لیکر۔ عوام کی زندگی میں سچائی و انصاف کے دن ضرور آئیں گے۔ ساحر کا کلام حوصلہ عطا کرتا ہے یقین میں پختگی اور اعتماد میں اضافے کا باعث بنتا ہوا معلوم ہوتا ہے۔ اس دور کے حالات کی عکاسی بڑے دکش اور خوش نما انداز میں کرتے ہیں کہ قاری پر لطف اور پر امید ہو جاتا ہے۔ ساحر خواب کے تانے بانے میں زندگی و قوم کی تصویر یوں بناتے ہیں۔

زلفوں کے خواب ہونٹوں کے خواب اور بدن کے خواب
معراج فن کے خواب کمال سخن کے خواب
تہذیب زندگی زندگی کے فروغ وطن کے خواب

زنداں کے خواب کو چہ دارورسن کے خواب
 آؤ کہ کوئی خواب بنیں کل کے واسطے
 ورنہ یہ رات آج کے سنگین دور کی
 ڈس لے گی جان و دل کو کچھ ایسے کہ جان و دل
 تا عمر پھر نہ کوئی حسین خواب بن سکیں

اس طرح ساحر انسانیت کے علمبرداروں میں سے ایک ہیں جن کے شاعری حقیقت کا عکس ہے۔ گویا ان کا کلام حیات و کائنات کے موضوعات کو بڑی خوبی کے ساتھ نشاندہی کرتا ہے۔ قدیم طرز شاعری کے برخلاف ساحر نے اردو شاعری کو وسیع میدان عطا کیا۔ موضوعات زندگی کو شاعری کے رگ رگ میں سمودیا۔ آزادی کے بعد کے مسائل زندگی کی رنگارنگی، انسان بھیڑ میں تنہا محسوس کرنے کی کیفیت کو بڑی فن کاری کے ساتھ اجاگر کیا ہے۔ انسان غریب ہو یا امیر چھوٹا ہو یا بڑا کالا ہو یا گورا انسان تو انسان ہے ہماری شاعری اگر معاملات زندگی کو واضح طور پر نہ پیش کر سکے تو ایسی شاعری کا کیا مطلب جس کا تعلق حیات و کائنات سے نہ ہو۔ لہذا ساحر نے عوام کے مسائل کو اپنی شاعری کا موضوع بنا لیا۔ اگر یوں کہا جائے تو بے جا نہ ہوگا کہ ان کا دل عالم انسانیت کے لئے دھڑکتا ہے۔

اپنے مطالعے کی جانچ

- ۱۔ ساحر لدھیانوی کی حالات زندگی کا جائزہ لیجئے۔
- ۲۔ ساحر لدھیانوی کی نظم گوئی کی نمایاں خصوصیات پر نوٹ لکھئے۔
- ۳۔ ساحر کی نظم تاج محل پر اظہار خیال کیجئے۔

5.7 خلاصہ

بیسویں صدی کا وہ دور جس میں شعراء نے اپنے فن کا استعمال حقائق کی ترجمانی کیلئے استعمال کیا۔ ملک کی آزادی سے قبل تحریک و تبدیلی کا زمانہ رہا۔ انسانی زندگی جدید سوچ کے ساتھ غلامی کو ناپسند کرتے ہوئے آزادی کا مطالبہ کر رہی تھی۔ اردو ادب میں شعراء کرام بالخصوص، ساحر لدھیانوی، سکندر علی وجد اورن۔ م راشد نے اپنے فن کا بھرپور استعمال روایت سے ہٹ کر حق گوئی کی جانب زور دیا، سچائیوں کی مناسب ترجمانی کی۔ ادب ایک آلہ کار ہوتا ہے۔ بدلتے دور کے حالات، واقعات، حادثات کا مکمل نقشہ پیش کیا۔ ادب برائے زندگی کا فلسفہ عروج پر تھا۔ وہی ادب پنپنے لگا جس

میں زندگی کی حقیقتوں کا بیان ہو۔ تعمیر ہو، عدل و انصاف ہو، بیباکی ہو، صداقت ہو، جدید سوچ ہو، حالات سے ڈٹ کر مقابلہ کرنے کا حوصلہ ہو، نابرابری کا صدیوں پرانا نظام ختم ہو، ہر ایک کو عزت و احترام کے ساتھ جینے کا حق ہو۔ ظلم و بربریت، جبر و تشدد کے لئے سماج میں کوئی جگہ نہ ہو۔ غریب، مفلس، لاچار، بے بس اور بے سہارہ لوگوں کے ساتھ انصاف ہو، سماج کا وہ بھی اہم حصہ ہوں۔ زندگی کی دشواریوں کو دور کرتے ہوئے امن و چین کے ساتھ وہ زندگی جینے کا موقع ملے، مذکورہ شعرا نے، حسن و عشق محبت الفت کے ترانوں کے ساتھ زندگی کے پیچیدہ مسائل کی جانب خاص کر توجہ کی اور اپنے قلم کو وقت حالات کے تناظر میں استعمال کیا۔ انصاف، رواداری، امن اور یکسانیت کے حق میں اپنے احساسات و جذبات کا اظہار بڑی خوش اسلوبی کے ساتھ پیش کیا۔ ان شعراء نے اپنے فن کو انسان انسانیت اور انصاف کے لئے بروئے کار لایا امن و آشتی کا پیغام دیا سماج اور قوم کو ایک دھاگے میں پرونے کا کام کیا اور ہمیشہ ترقی و تمدن کی راہ اختیار کرنے کا درس دیا جو آگے چل کر ادب کو ادبیت کے تناظر میں دیکھ کر حقائق کا ترجمان بن سکے۔

5.8 نمونہ امتحانی سوالات

(الف) درج ذیل سوالوں کے مختصر جوابات لکھیے۔

- ۱۔ ساحر کے تصانیف کے نام بتائیے؟
- ۲۔ ساحر لدھیانوی کی شاعری پر کس کی چھاپ نظر آتی ہے؟
- ۳۔ وجد کی وفات کب ہوئی؟
- ۴۔ وجد کی شاعری کے اہم موضوعات بتائیے؟
- ۵۔ ن۔م۔راشد کے شاعری کے موضوعات پر اظہار خیال کیجئے؟

(ب) درج ذیل سوالوں کے تفصیلی جوابات لکھیے۔

- (۱) ساحر لدھیانوی کے ادبی خدمات کا جائزہ لیجئے؟
- (۲) ساحر لدھیانوی کے کلام میں انسانیت کا درد دکھائی دیتا ہے ثابت کیجئے؟
- (۳) وجد نے اردو غزل کے میدان کو کس طرح سیراب کیا؟
- (۴) وجد کی غزل گوئی امتیازی خصوصیات بیان کیجئے؟
- (۵) ن۔م۔راشد نے آزاد نظم کو کس طرح مقبول بنا یا مدلل لکھے؟
- (۶) ن۔م۔راشد شخصیت و فن کے مختلف پہلوؤں کا احاطہ کیجئے؟

5.9 فرہنگ

بے باک	راست گو	صالح	نیک
آہنگ	نغمہ	شائستگی	تہذیب
تصنع	بناوٹ	تنوع	رنگارنگی
دقیانوسی	قدیم۔ فرسودہ	اشتراکی	سوشلزم
تقویت	طاقت	مشاہدہ	دیکھنا
تقاضا	طلب	خدوخال	چہرہ مہرہ
معاون	مددگار	ورشہ	وراشت کامل
تشبیہ	مثال دینا	کنایہ	پوشیدہ طور پر بات کرنا
اسلوب	انداز	سخن	شاعری
شاہکار	بڑا کارنامہ	کسوٹی	پرکھ، امتحان
گہوارہ	جھولا	شہسوار	گھوڑ سواری کا ماہر
صعوبتیں	مکالیف	انتہا	آخر

5.10 معاون کتابیں

(۱) تاریخ ادب اردو	رام بابو سکسینہ
(۲) اردو ادب کی تنقیدی تاریخ	ڈاکٹر احتشام حسین
(۳) تاریخ اردو ادب	نور الحسن نقوی
(۴) اردو میں ترقی پسند ادبی تحریک	فخر الاسلام اعظمی
(۵) اردو شاعری پر ایک نظر	کلیم الدین احمد
(۶) آج کا اردو ادب	ڈاکٹر ابواللیث صدیقی

☆☆☆

اکائی-6 : حسرت موبانی، جگر مراد آبادی، فراق گورکھپوری

ساخت :

6.1	اغراض و مقاصد
6.2	تمہید
6.3	حسرت موبانی، جگر مراد آبادی اور فراق گورکھپوری کا عہد
6.4	حسرت موبانی
6.4.1	حسرت موبانی کی حیات و شخصیت
6.4.2	حسرت موبانی کی ادبی خدمات
6.5	جگر مراد آبادی
6.5.1	جگر مراد آبادی کی حیات و شخصیت
6.5.2	جگر مراد آبادی کی ادبی خدمات
6.6	فراق گورکھپوری
6.6.1	فراق گورکھپوری کی ادبی خدمات
6.6.2	فراق گورکھپوری کی ادبی خدمات
6.7	خلاصہ
6.8	نمونہ امتحانی سوالات
6.9	فرہنگ
6.10	معاون کتابیں

6.1 اغراض و مقاصد

الگ الگ ادوار میں کسی ایک صنف ادب کو زیادہ تقویت ملی۔ کبھی غزل کو، کبھی نظم کو، کبھی آزاد نظم، کو تو کبھی جدید غزل کو۔ مولانا حسرت موبانی کا شمار غزل کے بڑے شعرا ہوتا ہے۔ جدید غزل کے معماروں میں آپ کا نام بڑے احترام

سے لیا جاتا ہے۔ جگر مراد آبادی کا شمار شعراءِ عہد جدید میں ہوتا ہے۔ فراق گھور کھپوری اردو شعر و ادب کا ایک روشن ستارہ رہے۔ ان کی شاعری اردو غزل کو مزید بلند یوں تک لے گئی۔ یہ تینوں عہد آفرین شعراء تھے۔ انھوں نے حیات اور کائنات کے مختلف موضوعات کو ادب کا حصہ بنایا۔ زبان و ادب کے طالب علموں کو ان شعراء کی شخصیت اور فنی کاوشوں کا مطالعہ کرنا ضروری ہے۔ کیونکہ ان کی تحریریں اپنے دور کے ساتھ آنے والی نسلوں کی زندگیوں کے لئے مشعل راہ کا کام کرتی ہیں۔

6.2 تمہید

حسرت، جگر اور فراق، ان تینوں شعراء نے نہ صرف بہترین غزلیں لکھی بلکہ پورے ماحول کو گر مایا اور یہ باور کرانے میں کامیاب رہے کہ غزل اردو شاعری اور ادب کی نمائندگی کرتی ہے اور اردو شاعری کی جان اور ایمان ہے۔ حالات جیسے بھی ہوں، غزل لافانی فن ہونے کا ثبوت پہلے سے دیتی آئی ہے۔

حسرت کی شاعری نے شاعری کے علاوہ جمیثیت ایک صحافی اپنی گہری چھاپ چھوڑی ہے۔ تحریک آزادی ہند میں آپ کا کردار ناقابل فراموش ہے۔ جگر فنی لحاظ سے ایک بڑے شاعر تھے۔ جگر کو شعر و سخن کے اہم معماروں میں شمار کیا جاتا ہے۔ فراق گور کھپوری کا شمار جدید شعراء میں ہوتا ہے جنہوں نے اردو شاعری کی خدمت دل و جان سے کی۔ ان کے خدمات ہر لحاظ سے زبان و ادب کے لئے بیش قیمت رہے ہیں ان کا مطالعہ کافی گہرا تھا انگریزی ادب پر گہری نظر تھی۔

6.3 حسرت موہانی، جگر مراد آبادی اور فراق گور کھپوری کا عہد

حسرت، جگر اور فراق نے کم و بیش بیسویں صدی کی دوسری دہائی سے شاعری کا آغاز کیا۔ وہ دور انقلابوں، تحریکوں اور تبدیلیوں کا تھا۔ علامہ اقبال کی شاعری بام عروج پر تھی۔ حالی کی سخت چوٹوں اور نقادوں کی سخت اعتراضات سے اردو غزل پر اثر ہوا لوگ غزل کو چھوڑ کر نظموں کی جانب راغب ہونے لگے ترقی پسند دور سے قبل ایسا ماحول بننے لگا تھا۔ اس عہد میں اردو شاعری نے حیات اور کائنات کے مسائل کو بڑی ہی خوش اسلوبی سے پیش کیا۔

اس دور میں غزل گو، شعراء نے اپنے کمال فن اور زور زبان کی وجہ سے ادب کو روشن خیالی اور وسعت بیانی کا نمونہ بنا دیا۔ یہ زمانہ جدید ذہن اور جدید طرز کی شاعری کا رہا۔ یہ وہ زمانہ تھا جب اقوام عالم ایک دوسرے کے قریب آرہے تھے۔ جدید و مغربی علوم نے سوچ و فکر کے زاوے بدل دئے۔ پرانے اور دقیانوسی خیالات و نظریات کی جگہ جدید سوچ اور غور و فکر کی راہیں کھلتی گئیں اور لوگ مختلف علوم سے فیضیاب ہونے لگے۔ زندگی کی سوچ بدلنے لگی اور عالم انسانیت کا تصور

عام ہونے لگا۔ صدیوں پرانی ظلم و ستم کی زنجیریں ٹوٹنے لگے۔ سرمایہ دارانہ نظام کی جڑی ہلنے لگیں۔ یہ تمام باتیں ادب کا حصہ بنیں اور ایک صحت مند تبدیلی کا باعث بن گئی۔ خیال میں وسعت اور رفعت پیدا ہوئی۔ زندگی کے معاملات کو سنجیدگی سے لیا گیا۔ سائنس نے بے شمار ترقی کی زندگی کے ہر حصے و شعبے کو سائنس نے متاثر کیا۔ اس تبدیلی سے زندگی کے ہر معاملے میں سائنسی نقطہ نظر کو اپنایا گیا۔ زندگی کی تلخ حقائق کی ترجمانی شاعری کے ذریعے ہونے لگی۔ سوچوں کا دائرہ وسیع ہو گیا۔ یہ دور سیاسی، سماجی ادبی، فکری و بصری، تبدیلیوں کا دور رہا۔ جھوٹ اور مبالغہ آرائی سے لوگ دور ہونے لگے۔ یہ دور غزل اور نظم دونوں اعتبار سے کامیاب رہا۔ جدید اور مغربی علوم نے ادیب و شاعر کو نئی سوچ اور نئی فکر عطا کی۔

اس دور یا عہد میں حسرت موہانی نے شاعری شروع کی تو بیسویں صدی کی ابتدائی دہائی جو ہندوستان اور دنیا کے عظیم تبدیلیوں، انقلابوں اور تحریکوں کا عروج تھا۔ ظاہر بات ہے کہ کوئی شاعر جب لکھتا ہے اُن حالات، واقعات اور حادثات سے متاثر ہوئے بغیر کیسے رہ سکتا ہے۔ لہذا حسرت کی شاعری اُن کی زندگی، تجربات و مشاہدات کا حاصل ہے۔ حسرت نے اپنے کلام کے ذریعے فطرت کی بہترین عکاسی کی ہے اور ساتھ ہی اُن کا کلام جدید طرز اور خوبصورت انداز، زبان و بیان کی کشش کا نامور نمونہ بھی مانا گیا۔ حسرت کا دور ہندوستان کی تحریک آزادی کے عروج کا زمانہ تھا لہذا آپ بھی اس عظیم تحریک کا ایک حصہ بنے۔ اکثر شعراء غزل کو چھوڑ کر نظموں کی جانب راغب ہوئے لیکن غزل اپنی روایتی ساخت، شان و عظمت کو برقرار رکھنے میں کامیاب رہی۔ بدلتے زمانے اور حالات کے تقاضوں پر غزل کھری اتری اور حیات اور کائنات کے مسائل کو اپنے دامن میں جگہ دی۔ مکمل زندگی کی ترجمانی کا فرض نبھانے میں غزل پیش پیش رہی۔ ادب میں حسن و عشق کی اہمیت برقرار رہی کیونکہ یہ بھی زندگی کا ایک اہم حصہ ہے۔ اس طرح زندگی کے دیگر معاملات کو شعر و ادب کا موضوع بنا کر پیش کیا گیا۔ ایک نئی سوچ ایک نئی اُمنگ نظر آنے لگی۔ جو زندگی کو نئے زاوے نگاہ سے دیکھنے پر کھنے اور گزارنے کا سلیقہ و طریقہ بتاتی ہے۔ اس طرح ادب میں ایک خوبصورت تبدیلی نمایاں طور پر دکھائی دینے لگی جس میں جگر کا ایک بڑا حصہ ہے۔ فراق کا براہ راست تعلق ترقی پسند تحریک سے تھا۔ اس کے اصول و نظریات سے فراق بہت زیادہ متاثر تھے۔ علامہ اقبال کی شاعری عروج پر تھی۔ انہوں نے ایک نئے انقلاب اور نئے زمانہ کا تصور پہلے ہی پیش کر چکے تھے۔ پریم چند کی تحریریں صدیوں پرانے سماجی امتیازات کو دور کرنے میں معاون ثابت ہو رہی تھی سماج کے غلط اصولوں و بندھنوں سے لوگ تنگ آگئے تھے۔ ایک خوشنما تبدیلی کی سحر کے سبھی منظر تھے۔ اردو ادب کو ولولہ انگیز تبدیلیوں اور نوجوانوں کی نئی سوچ اور حکمت عملی کو شعر و ادب کا حصہ بنانا مقصود تھا۔ بغاوت کا علم بلند ہو گیا۔ ہر طرف مساوات کی چیخ و پکار عام تھی۔ ہر جانب قدیم دقیانوسی و فرسودہ عقائد سے چھٹکارہ پانے کی مہم تیز ہو گئی تھی۔ ملک میں تعلیم نسواں اور عورتوں کی شرکت ناگزیر تھی۔ اشتراکی نظریہ زور پکڑنے لگا۔ انقلابی جوش نے سرمایہ دارانہ نظام کو روند کے رکھ

دیا۔ قومی بیداری کی لہر نے صدیوں پرانی ظلم جبر و بربریت کے درو دیوار ہلا دیئے۔ لہذا فکر و نظر اور اظہار خیال کی آزادی کی جانب تیزی سے قدم بڑھ رہے تھے۔ ایسے دور میں فراق نے اردو غزل کو ایک الگ مقام عطا کیا۔

اپنے مطالعے کی جانچ

- ۱۔ حسرت موہانی کا عہد کس لئے مشہور ہے۔
- ۲۔ جگر بنیادی طور پر کس صنف کے شاعر ہیں؟
- ۳۔ فراق گورکھپوری کس تحریک سے براہ راست طور پر جڑے تھے؟
- ۴۔ فراق گورکھپوری کا زمانہ ہندوستان میں کیسا تھا؟

6.4 حسرت موہانی

6.4.1 حسرت موہانی کی حیات و شخصیت

سید فضل الحسن نام حسرت تخلص، موہان ضلع اُناؤ آپ کا وطن تھا۔ اس مناسبت سے حسرت موہانی کے طور پر مشہور ہوئے۔ 1881ء میں آپ کی ولادت ہوئی۔ روایتی طرز پر ابتدائی تعلیم گھر پر ہوئی۔ پڑھنے لکھنے کا شوق بچپن سے ہی تھا لہذا مزید تعلیم کے لئے علی گڑھ کا سفر کیا جو ان دنوں علم و ادب اور اعلیٰ و جدید تعلیم کا گہوارہ تھا۔ علی گڑھ سے بی۔ اے، امتیازی نشانات کے ساتھ کامیاب ہوئے۔ شعر و شاعری کا جذبہ بچپن سے تھا۔ اسی طرح شعر و سخن کی تڑپ اُس دور کے نامور شاعر تسلیم کی شاگردی کا باعث بنی، تسلیم نسیم دہلوی کے شاگرد تھے اور نسیم دہلوی مومن کے شاگرد اس طرح یہ سلسلہ شعر و سخن کے عظیم شہسواروں تک جا کر پہنچتا ہے۔ جن پر خود حسرت کو اس سلسلہ تلمذ پر ہمیشہ ناز رہا۔ خود اس کا اظہار بڑے فخر کے ساتھ کرتے ہیں۔

حسرت تیری شگفتہ کلامی پہ آفریں
یاد آگئیں نسیم کی رنگیں بیابیاں
حسرت یہ وہ غزل جسے سن کے سب کہیں
مومن سے اپنے رنگ کو تونے ملا دیا

شعروادب کے علاوہ حسرت کو سیاست میں بھی دلچسپی تھی۔ علی گڑھ کی مقامی سیاست میں بھی بڑھ چڑھ کر حصہ لیا۔ آپ ایک کامیاب شاعر، ادیب صحافی، سیاست دان، نقاد بھی تھے۔ بحیثیت شاعر جتنے آپ کامیاب رہے اسی طرح سیاست دان بھی کامیاب رہے۔ تحریک آزادی کے اس مرد مجاہد نے ہی انگریزوں کے خلاف مکمل آزادی کاریزویشن پیش کیا۔ اُن دنوں حسرت کی باتیں اور اُن کی کارگزاریوں کا چرچہ عام تھا۔ مزاج میں بے باکی اور صاف گوئی تھی۔ خلافت، کانگریس، مسلم لیگ سے جڑے لیکن مزاج کی بیباکی کسی کو اس نہ آئی۔ تحریک آزادی کی خاطر ہمیشہ سرگرم رہے قید و بند کی صعوبتیں بھی برداشت کی۔ جس وقت حسرت نے اردو غزل کا دامن تھا ما اُسی دور میں غزل پر طرح طرح کی بدگمانیاں پھیل گئی تھی۔ لیکن حسرت نے اردو غزل کے دامن کو مزید وسیع کیا اور حیات اور کائنات کے مختلف موضوعات غزل میں پیش کئے۔ خود اپنے الفاظ میں لکھتے ہیں:

”راقم الحروف کی طبیعت نے اپنے لئے اصناف سخن میں غزل کو اپنے حسبِ حال
پاکر منتخب کر لیا ہے۔“

ایک اور جگہ لکھتے ہیں :

لکھتا ہوں مرثیہ نہ قصیدہ نہ مثنوی
حسرت غزل ہے صرف مری جان عاشقان

اُن کی شاعری کا مرکز و محور عشق ہے اُن کے کلام میں عشق کی ساری کیفیات اور حسن کے سارے روپ نظر آتے ہیں۔
حسرت 13 مئی 1951ء کو وفات پائی۔

اپنے مطالعے کی جانچ

- ۱۔ حسرت موبانی کب اور کہاں پیدا ہوئے؟
- ۲۔ حسرت موبانی نے بی۔ اے کس یونیورسٹی سے کیا؟
- ۳۔ حسرت کی سیاسی سرگرمیوں کا جائزہ لیجئے؟

6.4.2 حسرت موہانی کی ادبی خدمات

حسرت موہانی کی شخصیت فطری طور پر ایک کامیاب شاعر کے طور پر جانی پہچانی گئی گوکہ ایک صحافی، ایک سیاست دان اور تحریک آزادی ہند کے مردِ مجاہد کے طور پر بھی اُن کا نام بڑے آب و تاب کے ساتھ لیا جاتا ہے۔ حسرت کا مطالعہ کافی گہرا تھا، اُس دور میں آپ نے اردو اور فارسی شعراء کے کلام کا مطالعہ کیا پہلے سے آپ بڑے ذہین تھے۔ حصول علم کی تڑپ، تحقیق و تنقید کی جستجو نے آپ کو ایک بڑا شاعر نامور ادیب اور کامیاب صحافی کے طور پر مقبولیت کی اونچائیوں پر پہنچا دیا۔

حسرت حسن پرست اور عاشق مزاج شاعر تھے۔ ان کا عشق خالص عشقِ مجازی ہے۔ اپنے اساتذہ جن میں تسلیم صاحب کارنگ آپ کے کلام میں نظر آتا ہے۔ یہ سلسلہ اور گانگ و نسیم اور مومن کے کلام طرز و انداز سے زیادہ مشابہت رکھتا ہے۔ اُن کی شاعری مخصوص طور پر اُن کی غزلیں، عشقیہ موضوعات سے پُر نور ہیں۔ ایسا لگتا ہے کہ آپ کی شاعری عشق کے اطراف طواف کرتے ہوئے معلوم ہوتی ہے۔ اس کے لئے وہ ہر مناسب پہلو اور طریقے کار کو اپناتے ہیں۔ فنِ شاعری کی تمام کیفیات و لوازمات کو استعمال کر کے فکر و خیال کے حسین و دلکش پیرائے میں پیش کرتے ہیں۔ فنی باریکیاں جیسے القاب، استعارات، کنایات، محاورے، ضرب المثل اور شاعری کی مختلف بحروں سے پُر لطف انداز میں پیش کرنے میں حسرت کا جواب نہیں۔ جس سے شعر میں حسن معنوی اور فنی خوبیوں سے کلام میں وزن اور خیال میں گہرائی کے عناصر نمودار ہوتے ہیں۔ اُن کی شیریں کلامی و رنگین بیانی ہر لحاظ سے ادب کی جان اور شاعری کا ایمان ہے۔ چند اشعار دیکھیے:

توڑ کر عہدِ کرم نا آشنا ہو جائے
بندہ پرور جائیے اچھا خفا ہو جائے

دل اور تہیہ ترکِ خیال یاد کرے
کسے یقین ہوں کون اس کا اعتبار کر لے

بھلاتا لاکھ ہوں لیکن برابر یاد آتے ہیں
الہی ترکِ الفت پر وہ کیوں کر یاد آتے ہیں

بقول آل احمد سرور

”عشق ہی ان کی عبادت ہے عشق کی راحت اور فراغت کا یہ تصور اُن کا اپنا ہے

اور یہ تصور ہی حسرت کو نیا اور اپنے زمانہ کا ایک فرد ثابت کر سکتا ہے۔“

اردو غزل گوئی کی تاریخ میں حسرت کا نام ایک ممتاز حیثیت رکھتا ہے۔ حسرت کی غزلیں تغزل کے رنگ سے بھر پور تھی۔ حسرت کی زبان نہایت ہی سادہ خیال و فکر کے لحاظ سے معنی خیز تھی۔ لفظوں کے استعمال میں حسرت کا جواب نہیں ملتا۔ اُن کی غزلیہ شاعری میں ایک ترنم اور لے کو محسوس کیا جاسکتا ہے۔ اُن کے کہنے ہوئے اشعار دہائیاں بیت جانے کے بعد بھی مقبولیت کی اونچائیوں پر نظر آتے ہیں۔ خیال و فکر کی گہرائی فصاحت و بلاغت کے اعتبار سے حسرت ایک بلند پایہ شاعر ہیں۔ اور کلام میں تسلسل سے ہر کوئی متوجہ ہوئے بغیر نہیں رہ سکتا۔

چپکے چپکے کے رات دن آنسو بہانہ یاد ہے

ہم کو اب تک عاشقی کا وہ زمانہ نہ یاد ہے

اردو شاعری کے ارتقاء اور فروغ میں حسرت کا کردار کافی اہم ہے۔ اُن کا خیال، انداز، دراصل کلاسیکی شاعری کا ایک عکس معلوم ہوتا ہے۔ تبھی تو اُن کا رجحان بڑے شعرائے کے طرز کلام سے جا ملتا ہے۔ اُن کی غزل گوئی میں ایک گدگدی، چھیڑ چھاڑ یعنی جذبات و احساسات کی صحیح ترجمانی ملتی ہے۔ بقول احتشام حسین:

”حسرت کی شاعری کا محور محبت ہے۔“

شعر سے متعلق خود حسرت کی رائے اس طرح ہے:

شعر دراصل ہیں وہی حسرت

سننے ہی دل میں جو اتر جائے

حسن کی مصوری اور جزئیات کی مصوری میں حسرت کی بعض غزلیں لکھنؤ سے قریب آجاتی ہیں۔ لکھنوی رنگ ادا اور انداز سخن گوئی کی چھاپ واضح دکھائی دیتی ہے۔

بزم اغیار میں ہر چند وہ بیگانہ رہے

ہاتھ آہستہ میرا پھر بھی دبا کر چھوڑا

آئینے میں وہ دیکھ رہے تھے بہار حسن

آیا میرا خیال تو شرما کے رہ گئے

حسرت کے اشعار میں زبان سادہ اور سلیس ہوتی ہے۔ زبان و بیان میں خلوص اور سچائی کے عناصر نظر آتے ہیں۔ اردو شاعری کے میدان کو آپ نے فنی و معنوی خوبیوں سے بھر دیا۔ حالات کے تناظر میں حسرت کا نظریہ بالکل واضح ہے جو ان کے اشعار سے ظاہر ہوتا ہے۔

اردو شعرا نے ہندستان کی تحریک آزادی میں بڑھ چڑھ کر حصہ لیا اپنی گراں قدر خدمات انجام دیں۔ انگریزی سامراجیت کے خلاف کھل کر بے باکی سے لکھا۔ جوش و جذبے اور صداقت و سچائی کو پیش کرنے میں کوئی کسر باقی نہیں رکھی، قید و بند کی صعوبتیں بھی جھیلیں اس سبیل میں مولانا حسرت موہانی نے تحریک آزادی کو ایک ولولہ ایک جذبہ دیا۔ ”انقلاب زندہ باد“ کا نعرہ 1921 میں آپ ہی نے دیا۔ جو پوری تحریک آزادی کا اہم حصہ رہا۔ اکثر جلسے جلوسوں میں اس کا کثرت سے استعمال ہوا۔ یہ نعرہ تحریک آزادی میں علامتی طور پر ہر خاص و عام کے زبان پر جاری و ساری رہا۔ جوش و جذبے کے لحاظ سے ہم وطنوں میں مادر وطن کی الفت، محبت اور چاہت میں مرٹنے کی تڑپ پیدا کی۔

آپ کے تصانیف، دیوان حسرت موہانی، انتخاب سخن، انتخاب کلام حسرت، تذکرہ شعراء، نکات سخن، محاسن سخن وغیرہ ہیں۔ 1903 میں علی گڑھ سے اردوئے معلیٰ نکالا، تذکرہ الشعراء 1941 رسالہ، استقلال 1921 رسالہ اور 1928 میں مستقل رسالہ نکالا۔ اس طرح حسرت موہانی کے صحافتی خدمات بڑے اہم رہے۔ جو قاری کو اپنی جانب متوجہ کرتے ہیں اُس دور میں اردو اخبارات کی اشد ضرورت تھی دور دراز لوگوں سے رابطے کا ذریعہ صرف اخبارات تھے۔ حسرت موہانی نے اپنے زور قلم، زور بیان اور ہمت سے عوام تک رسائی حاصل کی اور اپنے خیال و فکر کو عوام الناس میں عام کیا۔ اس طرح حسرت موہانی کی شخصیت کے مختلف پہلو تھے اور ان کے خدمات کا دائرہ کافی وسیع ہے۔ میدان سیاست کے بھی آپ شہسوار تھے۔ ہندوستان میں کمیونسٹ پارٹی آف انڈیا کی بنیاد رکھنے والوں میں آپ کا شمار ہوتا ہے۔

اپنے مطالعے کی جانچ

- ۱۔ حسرت موہانی کی حالات زندگی کا جائزہ لیجئے۔
- ۲۔ حسرت کی غزل گوئی کی نمایاں خصوصیات پر نوٹ لکھئے۔
- ۳۔ حسرت کی شاعری کا محور عشق ہے واضح کیجئے۔
- ۴۔ حسرت کے کلام پر کن شعراء کی چھاپ نظر آتی ہے۔

6.5 جگر مراد آبادی

6.5.1 جگر مراد آبادی کی حیات و شخصیت

علی سکندر نام، جگر تخلص وطن مراد آباد تھا آپ کی ولادت 1890 میں ہوئی۔ ان کے مورث اعلیٰ مولوی محمد سمیع شاہ جہاں کے استاد تھے۔ ایسا کہا جاتا ہے کہ کسی بات پر بادشاہ اُستاد سے ناراض ہو گئے تو ان کے آباد و اجداد ترک وطن کر کے مراد آباد منتقل ہوئے اور یہیں مستقل سکونت اختیار کر لی۔ ابتدائی تعلیم گھر پر ہی ہوئی۔ والد مولوی نظر علی صاحب دیوان شاعر تھے۔ انہوں نے اپنے کلام کی اصلاح خواجہ وزیر لکھنوی سے لی۔ جگر کی تعلیم کوئی زیادہ نہیں تھی اور وسیع مطالعے کا شوق بھی کچھ خاص نہیں تھا۔ لیکن شاعری تو وراثت کا ایک حصہ تھی۔ کیونکہ باپ دادا پر داد اس سے وابستہ تھے تو جگر کے خون میں ہی شعر گوئی کے اوصاف موجود تھے۔ 14 برس کی عمر سے ہی شعر کہنا شروع کیا۔ ابتدا میں والد صاحب سے کلام کی اصلاح لی پھر داغ سے آخر میں منشی امیر اللہ تسلیم سے تلمذ کا رشتہ قائم کیا۔

جگر کے کلام سے آپ کو کسی فلسفے یا گہرائی نہیں ملے گی کیونکہ آپ زیادہ پڑھے لکھے نہیں تھے۔ بس وہ روایتی شاعری اور روایتی موضوع کو نئے رنگ و روپ میں پیش کرتے ہیں۔ وہ عشق مجازی کے گونا گوں کیفیتوں کے شاعر ہیں۔ جن شعراء سے آپ نے کلام کی اصلاح لی وہ بھی اپنے میدان کے یعنی حُسن و عشق کے بڑے شعراء میں شمار تھے۔ محبوب کا سراپا حُسن، عشق کی مختلف کیفیات اور حُسن و عشق، حُسن و بیان کی خوبصورتی، زبان، انداز اور موضوع کافی متاثر کرتا ہے۔ عشق و محبت آپ کی زندگی اور فطرت کا نمونہ معلوم ہوتے ہیں۔ محبت کا نشہ اور شراب کا نشہ حد درجہ موجود تھا۔ شراب نوشی ہمہ وقت رہتی، جا بجا اُن کے اشعار اُن کی زندگی، حالات اور مے نوشی کا بین ثبوت ہیں۔ فارسی شاعری کا مطالعہ ضرور تھا لیکن فارسی تراکیب سے گریز کیا۔ اصغر گونڈوی کے مشورے پر شراب نوشی ترک کی اور تصوف کے موضوع پر لکھنے لگے۔ لیکن حُسن و عشق جمیل و جمال کا شاعر کسی طرح رند و مئے پر ہمیشہ لکھتا رہا۔ علی گڈھ مسلم یونیورسٹی نے انہیں مجموعی خدمات کو مد نظر رکھتے ہوئے ڈی لٹ کی اعزازی ڈگری سے نوازا۔ 1960 میں گونڈھ میں جگر نے وفات پائی۔

اپنے مطالعے کی جانچ

- ۱۔ جگر کب اور کہاں پیدا ہوئے؟
- ۲۔ جگر نے اپنے کلام کی اصلاح کس سے لی؟
- ۳۔ جگر کو کس یونیورسٹی نے ڈی لٹ کی ڈگری سے نوازا؟

6.5.2 جگر مراد آبادی کی ادبی خدمات

جگر کی تعلیم کوئی زیادہ نہیں تھی مطالعہ بھی سطحی رہا گوکہ اردو و فارسی ادباء شعراء کے تصانیفات سے آگاہ تھے۔ لیکن خاندان وراثت میں شعر و ادب و دیانت تھا۔ والد اچھے شاعر تھے۔ اُن کا اپنا دیوان تھا۔ اس طرح جگر نے شعر و ادب کو ہی اپنا اوڑھنا بچھونا بنا لیا۔ چودہ برس کی عمر سے ہی شعر و شاعر کی جانب مائل ہو گئے۔ پہلے اپنے والد سے پھر داغ اور منشی امیر اللہ تسلیم سے کلام کی اصلاح لی، ظاہر ہے ان اکابرین کی صحبت و اصلاح نے جگر کو ایک قابل شاعر کے صف میں لاکھڑا کیا۔ اور زمانے ان کے فن کی قدر کی۔

جگر کی شاعری حسن و عشق، پیار و محبت، روٹھنا، منانا، بناؤ سنگھار، گلے شکوے، سراپا حسن، شراب و شباب، حسن و جمال، کیفیات عشق اور محبوب کی تعریف جیسے موضوعات سے بھرپور ہے۔ جگر کے تین مجموعے کلام شائع ہوئے۔ ”داغ جگر“، ”شعلہ طور“ اور تیسرا ”آتش گل“، آتش گل مجموعہ کلام کو 1958 میں ساہتیہ اکاڈمی ایوارڈ نوازا گیا۔ اس طرح جگر کا مختصر کلام اُن کو شہرت و بلند یوں کی اونچائیوں پر پہنچا دیا۔

شباب اور شراب، جگر کی شاعری کے اہم عنصر ہیں۔ اپنی شاعری میں زبان و بیان کی عمدگی، الفاظ کا برملا استعمال، مناسب ترکیبیں، خوبصورت، استعارات، کنایات، نادر تشبیہات، دیگر شعری و فنی خوبیوں کی وجہ سے شاعری میں جان ڈال دی جو انہیں دوسروں سے ایک ممتاز مقام عطا کرتی ہیں۔ شعری حسن کے لحاظ سے جگر کا کوئی جواب نہیں ملتا وہ اس میدان کے ایک کامیاب شاعر ہیں آپ نے ادب کی صالح روایات کو برقرار رکھا اس کی پاسداری کی اور اس میں بیش بہا اضافہ بھی کیا۔ اس طرح فنی باریکیوں کا لحاظ جگر نے رکھا جس سے اُن کا کلام حسن و خوبی کے اعلیٰ مسند پر نظر آتا ہے۔ زبان میں روانی اور اظہار میں دلکشی نے جگر کو لا جواب مقام عطا کیا۔ ان کے یہ اشعار اس کا بین ثبوت ہیں:

پیتا بغیر اذن یہ کب تھی مری مجال

در پردہ چشم یار کی شہ پا کے پی گیا

ہم کو مٹا سکے، یہ زمانے میں دم نہیں

ہم سے زمانہ خود ہے زمانے سے ہم نہیں

ایک لفظ محبت کا ادنیٰ یہ فسانہ ہے

سمٹے تو دل عاشق پھیلے تو زمانہ ہے

جگر کو اردو غزل کا شہنشاہ کہا جاتا ہے، حالانکہ دیگر اصناف شاعری میں بھی آپ نے طبع آزمائی کی لیکن ایسا محسوس ہوتا ہے کہ جگر غزل کے لئے اور غزل جگر کے لئے ہی بنے ہیں۔ تغزل کا رنگ جگر کی شاعری کو لازوال بنا دیا اور ان کا رنگ سخن، آہنگ، انداز بیان کی خوبصورتی، مناسب تراکیب، لفظوں کا رکھ رکھاؤ، خیال و فکر کی سادگی، حسین پیرائے اظہار نے جگر کی غزلوں کو حیات جاویدانی عطا کی۔

ان کا جو فرض ہے وہ اہل سیاست جانیں
میرا پیغام محبت ہے، جہاں تک پہنچے

اے رحمتِ تمام میری ہر خطا معاف
میں انتہائے شوق میں گھبرا کے پی گیا

جگر نے اردو غزل کو ایک نیا مقام عطا کیا ان کی شاعری حسرتوں اور آرزوں کی رہی، خلوص و چاہت کے موضوعات سے پر مغز شاعری ادب کے میدان کو وسیع تر کرتی گئی۔ قاری کے ذہن و فکر کو لطف اندوزی کے ساتھ ایک حسین پیغام کا وسیلہ بھی بنی۔ دلی جذبات و احساسات کا برملا اظہار جگر نے جگر کاری کے ساتھ اس کا ہر کوئی قائل ہے۔ لفظوں کے مناسب استعمال، خوبصورت تراکیب، شعری و فنی لوازمات کو پورا کرتی ان کی شاعری ادب کو زرخیز کرتی رہی معنوی اعتبار سے جگر کا کلام اردو کے سنہرے دور کی یاد دلاتا ہے۔ حالات کیسے بھی ہوں صالح روایات کی پاسداری ہونی چاہیے۔ قدیم و دقیقہ نوسی خیالات کو نکال کر جدید سوچ کو استعمال میں لا کر حالات حاضرہ کے پس منظر میں شاعری کرنا ہر کسی کے بس کی بات نہیں۔ جگر نے اردو غزل کو آسمان کی بلندیاں عطا کی، کائنات کے مسائل کو غزل کا حصہ بنایا۔ محبوب غزل کا سب سے بڑا موضوع ہے۔ جگر نے محبوب کے ساتھ زندگی کو ادب کا حصہ بنایا معاملات زندگی کو منظر عام پر لایا۔ زبان و بیان کی جملہ خصوصیات کی بنا پر جگر کا مقام بہت اعلیٰ ہے۔ فصاحت و بلاغت نے جگر کی شاعری میں حسن اور اثر پیدا ہوا۔

اپنے مطالعہ کی جانچ

- ۱۔ جگر کے تصانیف کے نام بتائیے؟
- ۲۔ جگر نے اردو غزل کو کیا مقام دیا؟
- ۳۔ جگر کے ادبی خدمات کا احاطہ کیجئے۔

6.6 فراق گورکھپوری

6.6.1 فراق گورکھپوری حیات و شخصیت

رگھوپتی سہائے نام فراق تخلص گورکھپور آپ کا وطن تھا۔ 1896ء میں پیدا ہوئے۔ ابتدائی تعلیم خاص کر اردو کا آغاز گھر پر ہی ہوا، فراق کے والد کا نام منشی گورکھ پرشاد تھا جو ایک اعلیٰ تعلیم یافتہ اور پیشے سے وکیل تھے۔ شعر و شاعری سے لگاؤ تھا۔ خود شاعری کرتے، عبرت تخلص اختیار کیا تھا۔ فراق کی تعلیم و تربیت میں والد نے کوئی کسر نہیں چھوڑی، فراق علم و ادب، تہذیب و شائستگی کا درس برابر ملتا رہا۔ پہلے سے آپ ایک ذہین اور محنتی تھے۔ علم کا شوق و ذوق تھا۔ مطالعہ گہرا تھا۔ اعلیٰ تعلیم کے لئے الہ آباد آگئے اور میونسٹریل کالج میں داخلہ لیا۔

اپنے بچپن کے ذوق یعنی مشاعروں کے رواج کو کالج میں عام کیا۔ اُس دوران پروفیسر ناصری عربی و فارسی کے استاد تھے۔ شعر و شاعری کا ماحول گرم تھا۔ نوجوانوں میں پروفیسر ناصری نے شعر و سخن سے لگاؤ و رغبت پیدا کی جس کا گہرا اثر فراق کی شخصیت پر ہوا۔ اُسی دوران فراق بھی شاعری شروع کی اور پہلے پہل پروفیسر ناصری سے ہی کلام کی اصلاح لی اور بعد میں وسیم اختر آبادی کو اپنا کلام دکھا کر اصلاح کرانے لگے۔ اُس وقت بی اے کی سند اعلیٰ نمبرات سے حاصل کئے۔ انگریزی حکومت نے انہیں ڈپٹی کلکٹر جیسے بڑے عہدے پر فائز کیا۔ لیکن فراق کو یہ منظور نہیں تھا کیونکہ اُن کی دلچسپی وطن کی مکمل آزادی میں تھی۔ اُسی اثنا میں آپ تحریک آزادی میں شامل ہو گئے کئی بار جیل جانا پڑا لیکن ارادوں کی پختگی اور ہمت و حوصلے نے انہیں کہیں بھی جھکنے نہیں دیا۔ اسی طرح جیل کی زندگی فراق کے ذہن و فکر پر کافی اثر کر گئی۔ تجربات و مشاہدات نے فراق کو ایک بڑے کام کیلئے حوصلہ عطا کیا جو آگے چل کر اُس کی راہیں ہموار ہوتی گئی۔ آپ میں آزادی کا جذبہ کوٹ کوٹ کر بھرا تھا وطن عزیز کے لئے کچھ کرنے کی چاہت غضب کی تھی انگریزی سامراجیت کے خلاف پر زور آواز اٹھانے کی ہمت بنی جس سے زندگی کی تصویر بدلنے میں معاون ثابت ہوئی۔ اُس وقت جیل میں بڑے اہم معتبر اور نامور لوگوں سے ملنے کا موقع ملا جن میں عارف ہنسوی، حکیم آشفیہ، مولانا محمد علی، حسرت موہانی اور مولانا آزاد جیسی ہستیوں سے ملاقاتیں زندگی کا رخ بدل دی۔ 1927ء میں جیل سے رہائی کے بعد کرپچن کالج لکھنؤ میں لکچرر بن گئے۔ ساتن دھرم کالج کانپور میں اردو پڑھائے، انگریزی، ایم اے کیا اس طرح الہ آباد یونیورسٹی میں انگریزی کے پروفیسر بن گئے۔ بڑے اعزازات سے نوازا گیا اردو کا پہلا گیان پیٹھ ایوارڈ مجموعہ 'گلِ نغمہ' کے لئے ملا۔ آپ شعر و سخن کے شہنشاہ اور اردو غزل کے تاج بادشاہ بن گئے۔ 1982ء میں انتقال ہوا۔

اپنے مطالعہ کی جانچ

- ۱۔ فراق گورکھپوری کب اور کہاں پیدا ہوئے؟
- ۲۔ فراق گورکھپوری کو ان کی کس تصنیف پر گیان پیٹ ایوارڈ سے نوازا گیا؟
- ۳۔ فراق گورکھپوری کو جیل میں کن معتبر ہستیوں سے ملاقات کا شرف حاصل ہوا؟

6.6.2 فراق گورکھپوری کی ادبی خدمات

فراق گورکھپوری عمر کے لحاظ سے توجوش اور اختر شیرانی کے عہد کے ہیں لیکن ان کی شاعری کے خدو خال کا پتہ ترقی پسندوں کے دور میں ہوا۔ فراق کی پہچان شروع سے ہی ترقی پسند تحریک سے رہی۔ اس تحریک کے اصول، قاعدے، اصول و نظریات کو اپنایا۔ فراق کی سوچ جدید اور نئے لب و لہجہ کے ساتھ اردو شاعری کے گلستان کو روشن کرتے رہے۔ اردو غزل کو ایک نئی آواز، انداز، اور مقام عطا کرنے میں آپ کا مقام بڑا اہم ہے۔ فراق کی عشقیہ شاعری محض روایتی طرز کی نمائندگی نہیں کرتی بلکہ اُس میں بیسویں صدی کے حالات، تقاضے اور سوچ نظر آتی ہے۔ فراق نے ایک نسل کو متاثر کیا ہے جس طرح آپ کی غزلیں اپنی مقبولیت کی اونچائیوں پر پہنچی بالکل اسی طرح آپ کی نظم گوئی معنوی طور پر اہم ہے۔ آپ ایک غیر سیاسی شاعر ہیں۔ جدت آپ کی شاعری کا ایک اہم عنصر ہے۔ زبان کی فصاحت لاجواب ہے اور بلاغت کے اعتبار سے آپ کا کلام ممتاز مقام رکھتا ہے۔

انہوں نے اردو نظم میں جدید اشاریت اور علامتی اسلوب کو رائج کیا، آپ انگریزی کے رومانی شعراء جیسے ورڈ سورتھ، شیلی، کیٹس، کولرج، ٹینیسن اور سون برن سے زیادہ متاثر تھے۔ سنسکرت زبان، بھاشا سے بہت کچھ فیض پایا۔ اپنی نظموں میں ایک نئی آواز لے اور فضا قائم کرنے میں کامیاب رہے۔ بقول عزیز احمد :

”راشد اور فیض کے بعد جدید نظم نگاری کے معیار پر صرف فراق کی نظمیں پوری اترتی ہیں“

فراق کا اسلوب اور ان کی آواز اردو شاعری میں ایک الگ مقام رکھتی ہے۔ فراق بنیادی طور پر غزل کے شاعر ہیں۔ لہذا ان کی شاعری اردو غزل کی مقبولیت اور فن میں اضافہ کا باعث بنی۔ فراق حُسن و عشق کے ساتھ، سیاسی، سماجی مسائل پر بھی لکھا جن کا براہ راست تعلق انسان سے ہے اور انسانی زندگی اور سماج سے ادب کا براہ راست تعلق ہوتا ہے لہذا فراق نے اپنی شاعری کے ذریعہ انسانوں کے مسائل کو، جن میں طبقاتی کشمکش بھی شامل ہے پیش کیا اگر یوں کہا جائے تو بیجا نہ ہوگا کہ آپ کی شاعری ہندوستانی تہذیب و کلچر کی نمائندہ ہے۔ فراق بیک وقت شاعر اور نقاد تھے۔ فرمان فتحپوری، اپنی

تصنیف 'جوش ملیح آبادی اور فراق گورکھپوری' میں فراق سے متعلق لکھتے ہیں :

”حالی اور فراق کے سوا کوئی بھی بیک وقت اپنے عہد کا ممتاز شاعر اور ممتاز ناقد نہ بن سکا“

فراق کی تنقید تاثراتی تنقید کے زمرے میں آتی ہے۔ وہ انگریزی ادب اور نقادوں سے زیادہ متاثر نظر آتے ہیں۔

فراق نے اردو غزل کو شاعری کی جان اور عطر قرار دیا۔ آپ نے غزل میں نئے نئے اضافے کئے۔ موضوع اور اسلوب کے لحاظ سے صحت مند تبدیلیاں اضافے کا پتہ چلتا ہے۔ فراق کی تصنیفات، اندازے، چراغاں، حاشیے، روپ، روح کائنات، شبینمستا، غزلستاں، گل نغمہ، مشعل ہیں۔ فراق کا مشہور و معروف مجموعہ کلام گل نغمہ کو اردو کا پہلا گیان پیٹھ ایوارڈ ملا۔ فراق نے اپنی شاعری میں نرم اور شیریں ہندی لفظوں کا بھی استعمال کیا۔

طبیعت اپنی گھبراتی ہے جب سنسان راتوں میں
ہم ایسے میں تری یادوں کی چادر تان لیتے ہیں

پہروں پہروں تک یہ دنیا بھولا سپنا بن جائے ہے
میں تو سر اسر کھوجاؤں ہوں، یاد اتنا کیوں آؤ ہو

اپنے مطالعہ کی جانچ

- ۱۔ فراق نے اپنے کلام کی اصلاح کس سے لی؟
- ۲۔ فراق کے تصانیف کے نام بتائیے؟
- ۳۔ فراق کی شعری خدمات کا جائز لیجئے؟

6.7 خلاصہ

اردو شاعری کا جدید دور ہر لحاظ سے زبان و ادب کے لئے سودمند رہا۔ موضوعات، اسلوب، انداز کے اعتبار سے بہت ساری تبدیلیاں رونمائیں، ادب انسانی زندگی سے قریب سے قریب تر ہونے لگا، حسرت، جگر اور فراق کی شاعری، حسن و عشق، پیار و محبت کے ساتھ زندگی کے مسائل کی عکاسی کرنے میں کامیاب رہی۔ زمانے کے تقاضوں پر کھری اُتری ہے۔ اُن کی شاعری دلی جذبات کے اظہار احساسات و تفکرات کی واضح ترجمان ہے۔ مذکورہ تینوں شعراء

نے اپنے جذبات، احساسات کا اظہار بڑے مؤثر انداز میں کیا۔ علم، مطالعہ، تجربہ و مشاہدہ نے انہیں دعوتِ فکر دی اپنے فن کو سماج و قوم کیلئے مختص کیا۔ انسانی مسائل کو وقت اور حالات کے تناظر میں رکھ کر دیکھا سائنٹفک سوچ پیدا کی ادب میں جدید سوچ و فکر کو اپنایا سماج اور قوم کو ایک راہ دکھلائی۔ ادب کو زندگی کا ترجمان بنایا۔ طبقوں، فرقوں، گروہوں میں بٹے ہوئے سماج کو ایک دھاگے میں پرونے کی کوشش کی۔ ادب میں ادبیت کو فروغ دیا۔ ادب برائے زندگی کو فروغ دیا۔

6.8 نمونہ امتحانی سوالات

(الف) درج ذیل سوالات کے مختصر جوابات لکھیے۔

- ۱۔ حسرت موہانی کے تصانیف کے نام بتائیے؟
 - ۲۔ حسرت موہانی کی شاعری پر کس کی چھاپ نظر آتی ہے؟
 - ۳۔ جگر مراد آبادی کی وفات کب ہوئی؟
 - ۴۔ جگر نے کس شاعر سے اپنے کلام کی اصلاح لی؟
 - ۵۔ فراق گورکھپوری کے تصانیف کے نام بتائیے؟
 - ۶۔ فراق نے کس صنفِ سخن کو اپنایا؟
- (ب) درج ذیل سوالات کے تفصیلی جوابات لکھیے۔

- ۱۔ حسرت موہانی کی ادبی خدمات کا جائزہ لیجئے؟
- ۲۔ حسرت موہانی کی صحافتی خدمات پر اظہارِ خیال کیجئے؟
- ۳۔ جگر نے اردو غزل کے میدان کو کس طرح سیراب کیا؟
- ۴۔ جگر کی حالاتِ زندگی کا جائزہ لیجئے؟
- ۵۔ فراق کی ادبی خدمات پر اپنے خیالات پیش کیجئے؟
- ۶۔ تحریکِ آزادی ہند میں فراق کا کیا رول رہا واضح کیجئے؟

آہنگ۔ نغمہ شائستگی۔ تہذیب
 دقیقانوسی۔ قدیم۔ فرسودہ اشتراکی۔ سوشلیزم، سوشلیسٹ
 تقویت۔ طاقت مشاہدہ۔ دیکھنا
 تقاضا۔ طلب خدوخال۔ چہرہ مہرہ
 معاون۔ مددگار ورثہ۔ وراثت کمال
 تشبیہ۔ مثال دینا صنف۔ علیحدہ
 استعارہ۔ مانگ لینا، ادھار لینا سخن۔ شاعری
 کنایہ۔ پوشیدہ طور پر بات کرنا شاہکار۔ بڑا کارنامہ
 گہورہ۔ جھولھا تلمیذ۔ شاگرد، اصلاح لینا
 صعوبتیں۔ تکالیف رند۔ شرابی
 مئے۔ شراب کسوٹی۔ پرکھ، امتحان

- ۱۔ اردو ادب کی تنقیدی تاریخ ڈاکٹر احتشام حسین
- ۲۔ تاریخ اردو ادب نور الحسن نقوی
- ۳۔ شعور و فن فخر الاسلام اعظمی
- ۴۔ اردو میں ترقی پسند ادبی تحریک فخر الاسلام اعظمی
- ۵۔ اردو شاعری پر ایک نظر کلیم الدین احمد
- ۶۔ آج کا اردو ادب ڈاکٹر ابواللیث صدیقی

☆☆☆

اکائی-7 : مجروح سلطان پوری، ناصر کاظمی اور معین احسن جذبی

ساخت :

اغراض و مقاصد	7.1
تمہید	7.2
مجروح، ناصر کاظمی اور جذبی کا عہد	7.3
مجروح سلطان پوری	7.4
مجروح سلطان پوری کی حیات و شخصیت	7.4.1
مجروح سلطان پوری کی ادبی خدمات	7.4.2
ناصر کاظمی	7.5
ناصر کاظمی کی حیات اور شخصیت	7.5.1
ناصر کاظمی کی ادبی خدمات	7.5.2
معین احسن جذبی	7.6
جذبی کی حیات و شخصیت	7.6.1
جذبی کی ادبی خدمات	7.6.2
خلاصہ	7.7
نمونہ امتحانی سوالات	7.8
فرہنگ	7.9
معاون کتب	7.10

7.1 اغراض و مقاصد

- اس اکائی کے مطالعے کے بعد آپ اس لائق ہو جائیں گے کہ:
- مابعد ترقی پسند تحریک اردو غزل کے مضمرات کا تجزیہ کر سکیں۔
 - مجروح، ناصر کاظمی اور جذبی کی زندگی اور حالات و کوائف کو سمجھ سکیں
 - مجروح، ناصر کاظمی اور جذبی کی غزل گوئی کا جائزہ لے سکیں۔
 - ان تینوں شعرا کے کلام پر اپنی آرا پیش کر سکیں۔

7.2 تمہید

اردو شاعری میں غزل ایسی صنفِ سخن ہے کہ جس میں معشوق اپنے محبوب سے ہم کلام ہوتا ہے بالخصوص وہ محبوب صنفِ نازک سے مراد ہے جس کا حسن اور عشوہ طرازیوں سے سرشار کرتی ہیں ان کا ذکر وہ اپنی شاعری میں کرتا ہے۔ غزل شاعری کی ایک ایسی ہیئت ہے کہ جس میں عشق و محبت کا تذکرہ ہوتا ہے اور اس کا ہر شعر جداگانہ مضمون کا حامل ہوتا ہے اس کا پہلا شعر مطلع اور آخری شعر مقطع کہلاتا ہے۔ رشید احمد صدیقی غزل کو اردو شاعری کی آبرو قرار دیتے ہیں۔ ان کے نزدیک ہندوستان نے اردو کے آئینے میں پہلی بار جمہوریت کی تصویر دیکھی۔ غزل صنفِ سخن نہیں معیارِ سخن بھی ہے۔ ان کے علاوہ دیگر اربابِ ادب بھی غزل سے متعلق تعبیرات اور تشریحات لیش کرتے ہیں جن سے اردو شاعری میں غزل کی مسلمہ اہمیت واضح ہو جاتی ہے۔ غزل کی ہیئت میں کہے گئے اشعار نہ صرف قاری اور سامع کو متاثر کرتے ہیں بلکہ ذہن میں پیوست ہو جاتے ہیں۔ جہاں تک جدید غزل کا تعلق ہے تو اس میں حسرت، اقبال، فانی، جگر اور فراق کو ممتاز مقام حاصل ہے۔ بیسویں صدی کے اوائل میں ان کی غزل گوئی نے اردو شاعری میں نئے ابعاد روشن کئے۔ رشید احمد صدیقی اس ضمن میں رقمطراز ہیں:

انیسویں صدی میں غزل اور غزل گو یوں ہی سے تھا۔ بیسویں صدی میں دونوں کا مقابلہ زندگی، زمانہ اور ذہن کے سیل بے اماں سے رہا ہے۔

(بحوالہ اردو غزل از رشید احمد صدیقی، ص 55)

7.3 مجروح، ناصر کاظمی اور جذبی کا عہد

یہ حقیقت ہے کہ ترقی پسند تحریک نے غزل کے موضوعات اور اس کی زبان اور آہنگ میں جدت طرازی کا کام انجام دیا۔ اسی دور میں خارجی عوامل، زندگی کے مادی حقائق نے ارباب ادب اور عوام الناس کے زاویے میں تبدیلی کے عناصر اجاگر ہوئے نیز شاعری پیمانوں کو وسعت ملی۔ ترقی پسند تحریک سیاسی عوامل اور اشتراکی نظریات کی آئینہ دار تھی۔ اس سے وابستہ فن کار سیاسی اور اشتراکی نظریات کے حامل تھے۔ ان پر مارکسی تصورات کا غلبہ تھا وہ ہر شے کو اسی زاویے سے پرکھتے تھے۔ مجروح سلطان پوری بالخصوص ترقی پسند نقطہ نظر سے متاثر تھے مگر ان پر ترقی پسندی کے بعد جدیدیت اثرات بھی دیکھے جاسکتے ہیں تاہم وہ انفرادیت سے زیادہ اجتماعیت کی جانب مائل رہے ہیں۔ ناصر کاظمی پر مابعد ترقی پسند زاویہ زیادہ حاوی رہا۔ جہاں تک معین احسن جذبی کا تعلق ہے ان پر بھی ترقی پسندی کے اثرات نمایاں طور پر نظر آتے ہیں مگر ان کی شاعری پر دونوں نظریات کا امتزاج دیکھا جاسکتا ہے۔ ترقی پسندی نے جن مسائل کی جانب توجہ دلائی تھی آزادی کے حصول کے بعد چند مسائل تو خود بخود حل ہو گئے۔ مثال کے طور پر غلامی، جبر و استبداد اور محکومیت وغیرہ۔ اس کے پہلو بہ پہلو ملک کی آزادی اور قیام پاکستان نے عوامی ہجرت کے سبب ارباب دانش اور عوام الناس کی نفسیات جس حد تک متاثر ہوئی اس کی نظیر نہیں ملتی۔ مہاجرین کے دل میں پاکستان میں سکونت پذیر ہونے کے باوجود ہندوستان کے تئیں محبت کا والہانہ جذبہ تخلیق کاروں کے یہاں منعکس ہوتا رہا ہے۔ جدیدیت کے حامل شعرا کے یہاں یہ کیفیت جا بجا نمایاں ہوتی رہی ہے۔

ناصر کاظمی جب بی اے کے طالب علم تھے تب ملک تقسیم ہو گیا اور اس کے بعد ہجرت کے سبب جو مسائل پیدا ہوئے انہیں انہوں نے اپنی آنکھوں سے دیکھا تھا۔ ان کے والدین تقسیم ملک کی خوں ریزی اور لوٹ مار کے دوران انبالہ چھوڑ کر پاکستان آ گئے۔ ان حالات نے انہیں نفسیاتی طور پر بہت متاثر کیا۔ وہ سادگی اور معصومانہ طرز فکر کے قائل تھے مگر تقسیم کے سبب ملک گیر سطح پر رونما ہونے والے فسادات نے ان کی تمناؤں، جذبات و احساسات کو بری طرح متاثر کیا۔ یہاں تک کہ وہ اپنے وطن کی یادوں سے کبھی باہر نہ آسکے۔ انبالہ کے بارے ان کا شعر ملاحظہ ہو:

انبالہ ایک شہر تھا سنتے ہیں اب بھی ہے میں ہوں اسی لئے قریے کی روشنی

ناصر کاظمی کے کلام کو ہجرت نے ایک نئی جہت سے آشنا کیا۔ ان کے کلام میں اس درد کی کسک میں سماجی مصائب و آلام کی تصویر نظر آتی ہے۔

جہاں تک معین احسن جذبی کا سوال ہے وہ ترقی پسند تحریک کی جانب بہت ملنفت تھے۔ انجمن ترقی پسند مصنفین کے قیام میں ان کا خاص عمل دخل تھا لیکن ترقی پسند تحریک کے چند تصورات سے انہیں انحراف بھی تھا۔

اپنے مطالعے کی جانچ

- ۱۔ ترقی پسند تحریک سے وابستہ فن کار کن نظریات کے حامل تھے؟
- ۲۔ مجروح سلطان پوری کے کلام پر ترقی پسندی کے بعد کس تحریک کے اثرات دکھائی دیتے ہیں؟
- ۳۔ ناصر کاظمی نے تقسیم ملک کے بعد کن مسائل کو دیکھا تھا؟

7.4 مجروح سلطان پوری

7.4.1 مجروح سلطان پوری کی حیات اور شخصیت

مجروح سلطان پوری کا نام اسرار حسن خاں تھا۔ وہ 1921 میں یوپی کے سلطان پور میں پیدا ہوئے۔ وہ ایک ترقی پسند شاعر تھے جسے اپنے وطن سے والہانہ محبت تھی۔ ان کے والد پولس کے محکمے سے وابستہ تھے جس کے باعث ان کا معاشرے میں ایک حیثیت تھی نیز خلافت کی تحریک سے متاثر ہونے کے سبب وہ ایک خاص سیاسی زاویے کے حامل ہو گئے تھے۔ وہ مجروح کو انگریزی تعلیم سے دور رکھنا چاہتے تھے۔ 1928 میں ان کا تبادلہ جب ٹانڈہ، فیض آباد ہو گیا تو انہوں نے دینی تعلیم کی غرض سے مجروح کا داخلہ ایک مدرسے میں کروا دیا مگر مدرسے کی سختیوں نے ان کے ذہن پر نہایت منفی اثر ڈالا۔ کسی ایک واقعے کے پیش نظر انہیں مدرسے سے نکال دیا گیا۔ بعد ازاں ان کا علم طب میں داخلہ ہو گیا۔ 1938 میں مجروح باقاعدہ طبیب بن گئے۔ سند حاصل کرنے کے بعد انہوں نے ٹانڈہ میں اپنا مطب کھول لیا۔

خلیق انجم کے خاکے میں ان کے ابتدائی عشق سے متعلق مندرجہ ذیل اقتباس قابل ذکر ہے:

مجروح نے خود مجھے مسکراتے ہوئے بتایا کہ ٹانڈہ میں ایک بہت خوبصورت لڑکی سے ان کو عشق ہو گیا تھا۔ جس کا بعض لوگوں کو علم ہو گیا اس لئے وہ لڑکی کی رسوائی کے ڈر سے ٹانڈہ چھوڑ کر سلطان پور آ گئے۔

(بحوالہ: گلکاری وحشت کا شاعر، مرتبہ خلیق انجم ص۔ 12)

اس سے ان کی شریفانہ طبیعت کا عندیہ ملتا ہے اور سماج کی تصویر بھی واضح ہو جاتی ہے کہ جہاں عشق میں رسوائی کے سبب بدنامی کے خوف سے جگہ بدلنا کسی حد تک عام تھا۔ میر تقی میر بھی ایک بار اس کیفیت سے دوچار ہوئے تھے۔ چراغ کے مجروح نمبر کے مطابق مجروح لکھنؤ کے ایک موسیقی کالج سے وابستہ ہو گئے تھے۔ انہیں بچپن سے ہی موسیقی کا شوق تھا اس لئے باقاعدہ موسیقی کی تعلیم شروع کی مگر والدین کی ناراضگی کے سبب اس شوق کو قربان کر دیا۔ مجروح نے تقریباً 1935 یا 1936 میں شاعری شروع کر دی تھی۔ مجروح کی شاعری سے متعلق

مندرجہ ذیل اقتباس نہایت اہم ہے:

مجروح کی طبیعت کو شاعری سے لگاؤ اور کافی مناسبت تھی۔ سلطان پور میں ہی پہلی غزل کہی اور وہیں کے ایک آل انڈیا مشاعرے میں سنائی۔ اس مشاعرے میں مولانا آسی الدنی شریک تھے۔ انہوں نے اپنی ایک غزل مولانا کی خدمت میں بغرض اصلاح روانہ کی، مولانا نے مجروح کے خیالات کو باقی رکھنے اور کسی صحیح مشورے کے بجائے ان کے اشعار ہی سرے سے کاٹ دیئے اور اپنے اشعار م لکھ دیئے۔ مجروح نے مولانا کو لکھا کہ مقصد اصلاح یہ ہے کہ اگر قواعد یا زبان یا بحر کی کوئی لغزش ہو تو آپ مجھے اس طرف متوجہ کریں، یہ نہیں کہ اپنے اشعار کا اضافہ کر دیں۔ مولانا نے جواب دیا کہ اس قسم کی اصلاح کے لئے میرے پاس وقت نہیں، چنانچہ یہ سلسلہ بند ہو گیا۔

(بحوالہ: گلکاری وحشت کا شاعر: مجروح، مرتبہ خلیق انجم، ص 12)

مجروح سلطان پوری کو زبان و بیان پر خاصی گرفت تھی۔ آغاز شاعری میں وہ جن شعراء سے متاثر تھے اور خود ان کے مطابق مجاز، جاں نثار، اختر، جگر، اصغر گونڈوی اور جوش وغیرہ قابل ذکر ہیں۔ ان کے کہے گئے جملوں سے ان کے مزاج کا عندیہ ملتا ہے۔ مثال کے طور پر:

ان سے دریافت کیا گیا کہ فراق کے بعد غزل گوئی میں آپ کس شاعر کو اہم سمجھتے ہیں؟ مجروح نے جواب دیا، غزل گو شعرا میں مجھے معاف کیجئے، میں اپنے علاوہ کسی کو نہیں سمجھتا، (پاکستان کی بات نہیں کر رہا وہاں فیض بیٹھے ہوئے ہیں) پھر ایک سوال کہ جاں نثار اختر کی شاعری آپ کو کیسی لگتی ہے۔ جواب دیا کہ جاں نثار اختر کی غزل کو میں دوسرے درجے کی بہت اچھی غزل کہتا ہوں۔ دوسرا درجہ کہہ رہا ہوں تو میرے نزدیک انتہائی اونچی سطح مراد ہے۔

(بحوالہ مجروح سلطان پوری از وہاب اشرفی، ص 16)

مذکورہ بالا اقتباس سے ان کی افتاد و طبع کا پتہ چلتا ہے اور یہ حقیقت بھی واضح ہو جاتی ہے کہ وہ اپنے معاصرین کے بارے میں کیسی رائے رکھتے تھے۔ علاوہ ازیں جب مجروح نے فلمی گانے لکھنے شروع کئے اس وقت ساحر نے فلمی گانوں کو ادبی

حیثیت عطا کر دی تھی مگر مجروح نے فلمی گانوں کو معیار عطا کرنے میں کوئی کثرت باقی نہ رکھی۔ بقول قرۃ العین حیدر:

ہمارے ہندوستانی سنیما کو ہندی فلم کہا جاتا ہے لیکن ان کی بے پناہ مقبولیت کی ایک وجہ ان کے اردو مکالمے اور اردو نغمے ہی ہیں جو شکیل بدایونی، نقش لائل پوری، کیفی اعظمی، علی سردار جعفری، ساحر لدھیانوی اور مجروح سلطان پوری نے لکھے۔ آپ دنیا کے کسی گوشے میں چلے جائیے جہاں ہندوستانی آباد ہیں وہاں آپ کو دور دراز کی پہاڑیوں اور گاؤں اور شہروں میں لتا کی آواز میں گائے ہوئے مجروح کے نغمے سنائی دیں گے۔ آج کی سائنس اور ٹیکنالوجی کے ترقی یافتہ دور سے قبل کسی شاعر یا نغمہ نگار کو ایسی عالم گیر شہرت حاصل ہونی ممکن نہیں تھی۔

(بحوالہ گل کاری وحشت کا شاعر: مجروح، مرتبہ خلیق انجم، ص۔ 68)

علاوہ ازیں مجروح کے بارے میں اس امر کے بھی شواہد ملتے ہیں کہ وہ اودھ یعنی لکھنؤ کی تہذیب کے دل دادہ تھے اور ممبئی میں بھی ان کے گھر میں لکھنؤ کی تہذیب جھلکتی تھی۔ قرۃ العین حیدر رقم طراز ہیں:

مجروح صاحب سے ممبئی کی محفلوں میں اکثر ملاقات ہوتی تھی اور وہ بہت ہی شفقت سے ملتے تھے۔ ان کی بیگم فردوس بھی ایک بڑی خلیق اور ملنسار خاتون ہیں۔ میں شاعروں اور ادیبوں کی نادوش کی محفلوں میں جانے سے احتراز کرتی ہوں لیکن مجروح صاحب کے یہاں میں کئی بار گئی کہ ان کے یہاں کا رکھ رکھاؤ قابل تعریف تھا۔ ان سے آخری ملاقات دہلی میں ہوئی جب میں نے انہیں اور چند دوستوں کو اپنے یہاں مدعو کیا۔ اس میں اردو ب داں امریکین خاتون بھی شامل تھیں۔ انہوں نے حکمت پڑھی تھی اور عربی فارسی تو گویا ان کی گھٹی میں پڑی تھی۔ لیکن ممبئی میں انہوں نے خود انگریزی پڑھنی شروع کی اور انگریزی بولنے میں بھی مہارت حاصل کر لی۔

(بحوالہ ایضاً ص۔ 367)

مجروح سلطان پوری کو ان کی شاعری اور اردو ادب کی خدمات کے لئے غالب ایوارڈ، امتیاز میر، یوپی اردو اکیڈمی کے انعامات کے علاوہ اردو کا اعلیٰ ترین ایوارڈ اقبال سمان دیا گیا۔ اس کے علاوہ فلمی دنیا میں ان کی کاوشوں کے

اعتراف میں دادا صاحب پھالکے ایوارڈ بھی دیا گیا۔

مجروح سلطان پوری پھیپھڑوں کے عارضے میں ایک طویل عرصے سے مبتلا تھے۔ یہ تکلیف جب حد سے زیادہ بڑھ گئی تو انہیں ممبئی کے لیلاوتی اسپتال میں داخل کر دیا گیا۔ یہاں 24 اور 25 مئی کی درمیانی شب انہوں نے اس دارفانی سے کوچ کیا۔

اپنے مطالعے کی جانچ

- ۱۔ مجروح سلطان پوری کب اور کہاں پیدا ہوئے؟
- ۲۔ مجروح نے کس سن میں شاعری کی؟
- ۳۔ مجروح سلطان پوری کا انتقال کب اور کہاں ہوا؟
- ۴۔ مجروح سلطان پوری کو ان کی شاعری اور اردو ادب کی خدمات کے لئے کن کن ایوارڈز سے نوازا گیا؟

7.4.2 مجروح سلطان پوری کی نظم نگاری

مجروح سلطان پوری کا اپنی زندگی کا ایک طویل عرصہ فلمی دنیا سے وابستہ رہا۔ انہیں فلموں سے والہانہ دلچسپی تھی۔ مجروح کو ترقی پسند شاعر کی حیثیت سے مشہور و معروف ہوئے تاہم ان کی ترقی پسندی میں وہ شدت نہیں ہے جو سجاد ظہیر اور علی سردار جعفری وغیرہ کے یہاں تھی۔ اس کی ایک بڑی وجہ یہ تھی کہ وہ بنیادی طور پر غزل کی طرف مائل تھے۔ فارسی شاعری اور اردو کی کلاسیکی شاعری کے گہرے مطالعے نے ان کے اندر ایک نزاکت کا احساس پیدا کر دیا تھا۔ ترقی پسندی کا مزاج نظم کی طرف مائل تھا۔ ان کا خیال تھا کہ غزل زندگی کا ساتھ نہیں دے سکتی۔ مجروح کے بقول:

اسوقت ہم جس پلیٹ فارم پر آئے وہاں ہمیں شاعر تصور نہیں کیا جاتا تھا کیونکہ ہم نے غزل کی صنف اپنائی تھی اور جب غزل شاعری نہیں تو ہم بھی شاعر نہیں۔۔۔۔۔ میرے بارے میں تیس پینتیس سالہ شاعری پر کوئی مضمون آیا تو وہ پہلا مضمون ڈاکٹر محمد حسن نے عصری ادب میں لکھا ہے۔ جس میں مجھے میری طرح پیش کیا ہے۔

(بحوالہ مجروح سلطان پوری: مقام اور کلام، مرتبہ ڈاکٹر محمد فیروز، ص۔ 87)

مجروح سلطان پوری کے متعدد اشعار ایسے ہیں کہ جن میں ان کی انفرادیت جھلکتی ہے۔ ان کی زبان کا بانگنکین انہیں دیگر شعرا سے ممتاز کر دیتا ہے۔ مثال کے طور پر مندرجہ ذیل اشعار ملاحظہ ہوں:

شمع بھی اجالا بھی، میں ہی اپنی محفل کا
میں ہی اپنی منزل کا، راہبر بھی راہی بھی
گنبدوں سے پلٹی ہے اپنی ہی صدا مجروح
مسجدوں میں کی میں نے جا کے دادخواہی بھی

میں اکیلا ہی چلا تھا جانب منزل مگر
لوگ ساتھ آتے گئے کارواں بنتا گیا
دہر میں مجروح کوئی جاوداں مضمون کہاں
میں جسے چھوٹا گیا وہ جاوداں بنتا گیا

بقول وہاب اشرفی:

مجروح اپنی محفل کی شمع بھی ہیں اور اجالا بھی، اپنی راہ منزل کیراہبر بھی ہیں اور
راہی بھی۔ اگر ہنبد سے ان کی صدا پلٹتی ہے تو وہ انہیں کی صدا ہوتی ہے کسی اور کی
نہیں۔ ان کی منزل جو بھی ہو اس منزل کی طرف اکیلے رواں دواں تھی۔ یہ اور
بات ہے کہ لوگ رفتہ رفتہ اس میں شریک ہوئے اور کارواں بنتا چلا گیا۔

(بحوالہ: مجروح سلطان پوری، از وہاب اشرفی، ص۔ 33)

ترقی پسند اشعار میں بعض اوقات ان کی لفظیات سے فیض کارنگ جھلکتا ہے لیکن اس میں بھی ان کی انفرادیت
نمایاں ہوتی ہے۔ مثال کے طور پر یہ شعر ملاحظہ ہو:

حادثے اور بھی گزرے تری الفت کے سوا
ہاں مجھے دیکھ مجھے، اب مری تصویر نہ دیکھ

علاوہ ازیں انہوں نے یاسیت سے دورہ کرامید کی کرن کی غمازی کس خوبی کے ساتھ کی ہے مثال کے طور پر یہ اشعار:

آتی ہی رہی ہے گلشن میں اب کے بھی بہار آئی ہے تو کیا
ہے یوں کہ قفس کے گوشوں سے اعلان بہاراں ہوتا تھا

ارباب ادب کے مطابق مجروح ایسے شاعر ہیں جنہوں نے سیاسی اور سماجی مسائل کو تغزل کی خوبی کے ساتھ پیش
کیا ہے۔ ان کے ہم عصر معین احسن جذبی رقم طراز ہیں:

مجروح عشقیہ شاعری کا حق ادا نہیں کر سکے۔ اس کا انہیں احساس ہے۔ لیکن اس
کے باوجود اس میدان میں وہ اپنے ہم عمر شاعروں میں سب سے آگے نظر آتے
ہیں۔ ان کی اس نوع کی شاعری میں تجربات کی پختگی کے ساتھ ساتھ فکر کا کچھ
عصر شامل ہے جس کی وجہ سے ان کی رومانیت میں ایک خاص وزن وقار پیدا ہو
گیا ہے۔

(بحوالہ: مجروح سلطان پوری: مقام و کلام، مرتبہ ڈاکٹر محمد فیروز ص 37)

اپنے مطالعے کی جانچ

- ۱۔ ترقی پسند اشعار میں بعض اوقات ان کی لفظیات سے کس شاعر کا رنگ جھلکتا ہے؟
- ۲۔ مجروح نے کن مسائل کو تغزل کی خوبی کے ساتھ پیش کیا ہے؟

7.5. ناصر کاظمی

7.5.1 ناصر کاظمی کی حیات اور شخصیت

ناصر کاظمی کا نام سید ناصر رضا تھا۔ ان کا حسب نسب امام موسیٰ کاظم کے خاندان سے ہے جس کا سلسلہ حضرت علی
ابن طالب تک پہنچتا ہے۔ یہ 8 دسمبر 1925 کو محلہ قاضی واڑہ انبالہ میں پیدا ہوئے۔ ناصر کاظمی کے والد تحصیل دار اور
سب انسپیکٹر کے علاوہ سپلائی فوج میں اپنی خدمات انجام دیتے رہے۔ بعد ازاں جنرل ٹائسن کے دفتر میں صوبے دار میکر
کے عہدے پر فائز ہوئے۔ وہ نہایت متقی پرہیزگار انسان تھے۔ 29 مئی 1949 کو جگر اور معدے کے عارضے کے
سبب اس دنیا سے انتقال کر گئے۔ ناصر کاظمی کی والدہ محمدی نے سینیئر جماعت میں کامیابی حاصل کی اور مشن اسکول میں

اس حقیقت کو بھی نظر انداز نہیں کیا جاسکتا کہ انہوں نے اپنے ذاتی کرب کو اجتماعی درد سے جداگانہ انداز میں پیش کرنے کی کوشش کی۔

ان کی خالہ صغریٰ بی بی کے مطابق پاکستان ہجرت کرنے کے بعد انہوں نے بڑی کسمپرسی میں زندگی بسر کی۔ یہاں تک کہ کچھ وقت والدہ کے زیور بیچ کر زندگی کی ضروریات کو پورا کیا۔ ناصر کاظمی پائلٹ بننے کے آرزو مند تھے اس لئے انہوں نے R.I.A.F کا امتحان دیا۔ امتحان میں کامیابی کے باوجود طبی معائنے میں وہ کامیاب نہ ہو سکے۔ بعد ازاں انہیں ریڈیو میں ملازمت مل گئی اور اس کے پہلو بہ پہلو رسائل اور اوقی نو، ہمایوں اور خیال جیسے رسائل کے مدیر کی حیثیت سے اپنی خدمات انجام دیتے رہے۔ 6 ستمبر کو خیال کی ادارت ترک کر دی اور وولج ایڈ میں ملازمت شروع کی۔ دو سال ایگری کلچرل انفارمیشن میں ٹریننگ اسپیشلسٹ کی حیثیت سے کام کیا۔ 22 جون 1964 کو اس ملازمت سے مستعفی ہو گئے۔ بعد ازاں یکم اگست 1964 کو ریڈیو پاکستان لاہور سے وابستہ ہو گئے مگر 1971 کے بعد صحت خراب رہنے لگی۔ آخر کار 2 مارچ 1972 کو داعی اجل کو لبیک کہا۔

اپنے مطالعے کی جانچ

- ۱۔ ناصر کاظمی کب اور کہاں پیدا ہوئے؟
- ۲۔ ناصر کاظمی کون سی نوکری کے آرزو مند تھے؟

7.5.2 ناصر کاظمی کی ادبی خدمات

نئی شاعری میں ناصر کاظمی کی شاعری نہایت اہم مقام رکھتی ہے انہوں نے شاعری کو ایک منفرد لہجہ عطا کیا۔ ان کے کئی مجموعے منظر عام پر آئے۔ ان میں برگ نے (1952) دیوان ناصر کاظمی (1972) پہلی بارش (1976) وغیرہ شاعری مجموعے قابل ذکر ہیں۔ ایک مجموعہ نظموں پر مشتمل بعنوان نشاطِ خواب 1977 میں منظر عام پر آیا۔ ان کا تخلیق کردہ ایک منظوم ڈرامہ سُمر کی چھایا 1981 میں شائع ہوا۔ انہوں نے نظم کے بجائے غزل کا طرزِ تکلم اختیار کیا اور اسی کے توسط سے اپنی کیفیات کا اظہار کیا۔ ان کی طبیعت غزل کی رمزیت، داخلیت اور نشتریت جیسی خصوصیات کی طرف مائل تھی۔ علاوہ ازیں ان کا مطالعہ زیادہ تر غزلیات پر مشتمل تھا مگر کچھ نظمیں بھی تخلیق کیں۔ ان کے بقول اردو کا بہترین سرمایہ غزل ہی میں تو ہے۔ حامدی کا شمیری کا یہ قول قابل ذکر ہے:

شاعری کو شور آفرینی کے انداز سے پاک و صاف کرنے میں راشد اور میراجی کے فوراً بعد جس شاعر نے غیر معمولی شائستگی، ضبط اور سلیقے سے کام لیا اور اسے داخلی، شستہ اور نرم و نازک لہجے سے ہمکنار کیا وہ ناصر کاظمی ہیں۔

(بحوالہ ناصر کاظمی کی شاعری، از حامدی کا شمیری، ص 15)

ناصر کاظمی نے مادی حقائق کو جس طرح پیش کرنے کی کوشش کی وہ طرزِ تکلم نہایت کم یاب ہے۔ ان کے یہاں احساسِ شدت کو جمالیاتی فکر کے ساتھ نمایاں ہوتا ہے۔ بعض اوقات وہ جان کیٹس کے تصور 'حسن ابدی' شے ہے کے حامل نظر آتے ہیں۔ ان کے یہاں ماضی کا درد تو ہے ہی ساتھ ہی ساتھ امید کا تصور ان کے اشعار میں بخوبی دیکھا جاسکتا ہے۔ بالفاظِ دیگر رومانوی طرزِ تکلم اور اس کے تمام عناصر ناصر کاظمی کی شاعری میں دیکھے جاسکتے ہیں۔ ان کے مندرجہ ذیل اشعار ملاحظہ ہوں:

مہکی ہوئی سانس نرم گفتار

ہر ایک روش پر گل کھلائے

کچھ پھول برس پڑے زمیں پر

کچھ گیت ہوا میں لہلہائے

انصاف کا دن قریب تر ہے

پھر داد طلب ہے بے گناہی

پھر اہل وفا کا دور ہوگا

ٹوٹے گا طلسم کم نگاہی

مندرجہ بالا اشعار ناصر کاظمی کے رجائیت پسند رویے کی تصدیق کرتے ہیں جس میں رومانوی تصور کی فراوانی ہے اور اس کے تحت عشقیہ انداز اور کیفیت دیکھی جاسکتی ہے۔ ناصر کاظمی کی شاعری میں نسوانی حسن کی کشش اور لطافت میں ہوس پرستی کے بجائے حسیاتی لطافت پائی جاتی ہے۔ اس میں معصومانہ اظہارِ پاکیزگی کے ساتھ اجاگر ہوتا ہے۔ وہ ان احساسات کو بڑے خوبصورت انداز میں پیش کرتے ہیں۔ مثال کے طور پر ان کے مندرجہ ذیل اشعار ملاحظہ ہوں:

چاند کی دھیمی دھیمی ضو میں سانولا مکھڑا لو دیتا ہے

اک رخسار پہ زلف گری تھی اک رخسار پہ چاند کھلاتھا

تیرے بالوں کی خوشبو سے سارا آنکھن مہک رہا تھا

اسی طرح چند اشعار:

بسا ہوا ہے خیالوں میں کوئی پیکرِ ناز

بلا رہی ہے ابھی تک وہی دل نشیں آواز

وہی دلوں میں تپش ہے وہی شبوں میں گداز

مگر یہ کیا کہ مری زندگی میں سوز نہ ساز

ان کی شاعری میں ہندوستانی موسموں کا تذکرہ اور محبوب کی یاد بہت خوبصورت انداز میں پیش کی گئی ہے۔ ان

کے یہاں ہندی زبان کے الفاظ اسی مناسبت سے منظر کشی کرتے ہیں۔ یہ طرزِ بیان ان کے اصل ہندوستانی رنگ کا غماز

ہے جس میں درد کی کسک کا لطیف احساس بخوبی دیکھا جاسکتا ہے۔ مثال کے طور پر یہ اشعار:

پھر ساون کی پون چلی تم یاد آئے

پھر پتوں کی پازیب بچی تم یاد آئے

تقسیم ہند کے دوران جو فسادات ہوئے اور شہروں کے ساتھ ساتھ عوامی ملکیت کو جلا یا گیا اس کا کرب ناصر کاظمی

کی شاعری میں جا بجا جھلکتا ہے۔ مثال کے طور پر:

شہر در شہر گھر جلائے گئے

یوں بھی جشنِ طرب منائے گئے

اک طرف جھوم کر بہار آئی

اک طرف آشیاں جلائے گئے

کیا کہوں کس طرح سہر بازار

عصمتوں کے دیے بجھائے گئے

وقت کے ساتھ ہم بھی اے ناصر

خاروخس کی طرح بہائے گئے

ان اشعار میں ملک کی تقسیم کے سبب پیدا ہونے والے نامساعد حالات کا کرب جا بجا دکھائی دیتا ہے۔ تقسیم ہند بیسویں صدی کا ایک ایسا المیہ رہا ہے کہ اس نے ہندو پاک کے عوام کو معاشی، سیاسی اور سماجی سطح پر جو درد اور زخم دیا کہ اس کے اثرات کئی نسلوں تک نہ صرف باقی رہے بلکہ آج بھی عوام کے دل میں اس کرب کو دیکھا سکتا ہے۔ اسی طرح وطن کی یاد ان کے کلام میں محسوس دیکھی جاسکتی ہے جاسکتی ہے مثال کے طور پر:

پیارے دیس کی پیاری مٹی سونے پر ہے بھاری مٹی

وہ اپنے بچپن کے سماجی اور معاشرتی ماحول کے ساتھ ساتھ موسموں کے رنگوں کو اپنی شاعری میں سموتے ہیں:

اب کے برس میں تنہا ہوں اوپھلی رات کے ساتھی

تیری گلی میں سارا دن دکھ کے کنکر چنتا ہوں

اسی طرح یہ اشعار وطن کی یاد کو پیش کرتے ہیں:

ہم جس پیڑ کی چھاؤں میں بیٹھا کرتے تھے

اب اس پیڑ کے پتے جھڑتے جاتے ہیں

وہ اپنے احباب کو جس طرح یاد کرتے ہیں اس سے ان کے درد کی شدت کو محسوس کیا جاسکتا ہے:

جنہیں ہم دیکھ کر جیتے تھے ناصر وہ لوگ آنکھوں سے اوجھل ہو گئے ہیں

آنکھوں میں چھپائے پھر رہا ہوں یادوں کے بجھے ہوئے سویرے

یہی بجھے ہوئے سویرے انہیں اداس کر دیتے ہیں۔ اقبال کے یہاں کھوئے ہوؤں کی جستجو جس طرح نظر آتی تھی اس کی ایک جھلک ناصر کاظمی کی شاعری میں دیکھی جاسکتی ہے۔ اس کے ساتھ ساتھ ناصر کاظمی کے یہاں خوف و ہراس کی کیفیت جا بجا دیکھی جاسکتی ہے۔ مثال :

ہرز رہ ایک محلِ عبرت ہے دشت کا

آنکھ جھپکوں تو شرارے برسیں

ناصر کاظمی کے یہاں پیکر تراشی کی نہایت عمدہ مثالیں ملتی ہیں۔ بصری پیکر کے تحت شکل رنگ اور حرکت سے متعلق خصوصیات کی تصویر واضح ہو جاتی ہے۔ مثال کے طور پر:

سوچتا ہوں کہ سنگ منزل نے چاندنی کا لباس کیوں پہنا

رنگ کھلے صحرا کی دھوپ
زلف گھنے جنگل کی رات

دکھ کی لہر نے چھیڑا ہوگا
یاد نے کنکر پھیرا ہوگا

سمعی پیکر کے تحت شعری کلام کا وہ تصور جو قوت سماعت کو اپنی طرف مائل کرتا ہے۔ مثال کے طور پر:

دل تو میرا اداس ہے ناصر

شہر کیوں سائیں سائیں کرتا ہے

شمعی پیکر کا تصور قوت شامہ کو اپنی جانب متوجہ کرتا ہے۔ مثال کے طور پر:

مٹی کی خوشبو لینے

نیل گگن سے اترے پھول

مذوقی پیکر کے تحت شعر کا وہ تصور جو ذائقے سے تعلق رکھتا ہے۔ مثال کے طور پر:

کسی بے نام وہم کی دیمک

چاٹنے آگئی لہو میرا

اس طرح ناصر کاظمی کے یہاں آفاقی محبت، رومانوی معصومانہ خلوص، انسانی درد مندی، پیکر تراشی اور عصری

آگہی کی مثالیں بخوبی دیکھی جاسکتی ہیں جو ترقی پسندی کے بعد نئی جہت کی عکاسی کرتی ہیں۔ حامدی کا شمیری اس ضمن میں

رقم طراز ہیں:

تقسیم کے بعد 1955 کے آس پاس شعری مزاج کو جس گہری اور نتیجہ خیز تبدیلی سے دوچار ہونا پڑا، اس کے لئے ناصر کاظمی نے زمین ہموار کی تھی۔ اس لحاظ سے انہیں جدیدیت کا پیش رو قرار دینے میں کوئی تامل نہیں ہونا چاہئے۔

(بحوالہ: ناصر کاظمی کی شاعری، از حامدی کاشمیری، ص 56)

مذکورہ مباحث کی روشنی میں ناصر کاظمی کو ارباب ادب نے جدید جدید شاعری کا موجد قرار دیا ہے۔

اپنے مطالعے کی جانچ

- ۱۔ ناصر کاظمی کے منظوم ڈرامے کا نام لکھیے؟
- ۲۔ ناصر کاظمی کے پہلے مجموعہ کلام کا کیا نام ہے؟
- ۳۔ ناصر کاظمی جان کیٹس کے کس تصور کے حامل نظر آتے ہیں؟

7.6 معین احسن جذبی

7.6.1 معین احسن جذبی کی حیات و شخصیت

معین احسن جذبی 1912 کو قصبہ مبارک پورا عظیم گڑھ میں پیدا ہوئے۔ ان کے اجداد کا تعلق میرٹھ کے معزز تعلیم یافتہ خان دان سے تھا۔ ان کے پردادا مولوی حمزہ علی وہاں کے جید عالم تھے اور ان کے والد یعنی لکڑدادانوج میں صے دار کے عہدے پر فائز تھے۔ جذبی کی ابتدائی تعلیم جھانسی میں ہوئی اور وہاں سے انہوں نے ہائی اسکول کیا متحان میں کامیابی حاصل کی۔ جھانسی میں انہیں حامد شاہ جہاں پوری کی صحبت حاصل ہوئی جہاں مقامی شعرا اکثر و بیشتر آیا کرتے تھے۔ یہاں مشاعرے منعقد ہوتے تھے جس میں طلباء دیگر شعرا کی نظمیں پڑھ کر سنا تے تھے۔ ان میں جذبی اپنی دل نشیں آواز میں کلام سنا تے تھے۔ وہ اپنے استاد قاضی خورشید احمد سے شعر کی باریکیوں پر گفتگو کرتے تھے۔ اسی دوران جذبی کو حامد شاہ جہاں پوری کی بیاض مل گئی انہوں نے اسے یاد کر لیا اور ان کی زمین میں متعدد اشعار کہ ڈالے۔ ان سے دوران ملاقات شعر کی نزاکتوں پر گفتگو کرتے تھے۔ اس طرح بچپن میں ہی ان کے شعری ذوق میں نکھار پیدا ہوا۔ 1929 میں معین احسن جذبی نے ہائی اسکول میں کامیابی حاصل کی اور آگرہ کا رخ کیا وہاں انہوں نے سینٹ جانس

کالج میں ایف اسی ایس سی کی تعلیم حاصل کی۔ 1929 تا 1931 ان کا قیام آگرہ میں رہا اور انہوں نے ایف ایس سی میں کامیابی حاصل کی۔ اس وقت فانی بدایونی آگرہ میں رہتے تھے اور وہاں ان کا خاصا بدبہ تھا۔ ایک دن اپنے دوست اور مجاز کے بھائی انصار ہروانی کے کے ساتھ وہ فانی سے ملاقات کے لئے گئے۔ وہاں ان سے تعارفی گفتگو ہوئی۔ فانی نے ان کے شعری ذوق سے متعلق سوال کیا اور جذبی سے ان کے اشعار سننے کی فرمائش کی۔ جذبی نے اپنے کہے گئے چند اشعار ان کے سامنے پیش کئے۔ مثال کے طور پر:

دل کو ہونا تھا جستجو میں خراب
پاس تھی یوں تو منزل مقصود

غم کی تصویر بن گیا ہوں میں
خاطر درد آشنا ہوں میں
فانی بدایونی نے ان کی غزلیں بغور سنیں اور اس مصرع میں اصلاح کی:
پاس تھی یوں تو منزل مقصود

انہوں نے اس مصرع میں یوں کی جگہ ورنہ کر کے مصرع پڑھا:

پاس تھی ورنہ منزل مقصود

جذبی کے مطابق پھر فانی اپنی آرام کرسی پر سیدھے ہو کر بیٹھ گئے اور فرمایا کہ ملال صاحب! اب تک جتنے شاعر قسم کے طالب علم آئے ان میں سے ہر ایک سے میں نے یہ کہا کہ آپ شاعری کی حالت پر رحم کریں لیکن آپ کے اشعار سن کر میں یہ کہنے پر مجبور ہوں کہ اس خلشِ دل کو نہ چھوڑیں۔

(بحوالہ: جذبی شناسی از مشتاق صدف، ص۔ 25)

اس طرح فانی بدایوں کے ان حوصلہ افزا کلمات سے ان کی شعری ذوق کو بری تسکین حاصل ہوئی۔ بعد ازاں ان کی میکش اکبر آبادی سے کسی مشاعرے میں بھی ملاقات ہوئی۔ جذبی فانی کی شاعری اور شخصیت دونوں سے بے حد متاثر ہوئے۔ انہوں نے انہیں ہمیشہ اپنا ہمدرد پایا۔ شروع میں جذبی کا تخلص ملال تھا بعد میں جذبی ہوا۔

1933 میں جذبی حصول تعلیم کے لئے لکھنؤ آگئے اور کرپچین کالج میں داخلہ لے لیا۔ بعد ازاں 1934 میں

جذبی دہلی چلے گئے اور پھر انہوں نے 1936 میں بی اے کا امتحان پاس کیا۔ اس کے بعد روزگار کے سلسلے میں بمبئی اور

بھوپال میں قیام پذیر رہے۔ 1941 میں جذبی نے علی گڑھ مسلم یونیورسٹی میں ایم اے میں داخلہ لے لیا۔ ایم اے کرنے کے بعد دہلی چلے آئے اور رسالہ آج کل میں میں نائب مدیر کی حیثیت سے کام کرنے لگے۔ 1945 میں جذبی علی گڑھ مسلم یونیورسٹی میں لکچرر ہو گئے۔ درس و تدریس کے دوران انہوں نے پی ایچ ڈی میں داخلہ لے لیا اور مقالہ بعنوان حالی کا سیاسی شعور قلم بند کیا۔ یہ مقالہ 1959 میں احباب پبلشرز لکھنؤ نے شائع کیا یہ کتاب جذبی کی تنقیدی بصیرت کی غماز ہے۔ اسی اثنی میں وہ ترقی پسند تحریک سے وابستہ ہو گئے۔ 1943 میں ان کا شعری مجموعہ فروزاں شائع ہوا۔ پھر سخن مختصر شائع ہوا۔ ان کا تیسرا مجموعہ کلام گداز شب 1985 میں مکتبہ جامعہ لمیٹیڈ دہلی سے شائع ہوا۔ جذبی کی زندگی کے بارے میں مشہور صحافی اور ادیب انور عظیم رقم طراز ہیں:

جذبی کو پچھلی زندگی اور یونیورسٹی کی زندگی میں بڑے بڑے صدمے اٹھانے پڑے ہیں۔ ہر شاخ گل جس کی طرف شاعر کا ہاتھ بڑھا۔ کانٹوں کی بیل میں بدل گئی ہے۔ وہ بچہ جو ساڑھے تین سال کی عمر میں اپنی ماں کو کھو بیٹھا، جس کی تعلیمی زندگی میں برابر ٹھوکرین لگتی رہیں۔ جس کے باپ نے کم عمری میں اپنا ہاتھ اس کے سر سے اٹھالیا۔ جس نے مختلف ملازمتیں کیں اور ہر جگہ حکام سے ٹکر ہوئی، جسے فلمی دنیا میں ضمیر اور آزادی کے خیال نے کچھ کرنے نہ دیا، جس نے اپنی ساری زندگی افلاس، نیم فاقہ کشی، ناامیدی اور شکستوں کے اندھیرے میں بتائی، جس نے صبح نشاط سے شام غم تک کی مزلیں طے کیں۔

(بحوالہ نقوش، شخصیات نمبر، اکتوبر 1954، ص 1151)

اس طرح معین احسن جذبی کی تمام زندگی مصائب و آلام کا شکار رہی مگر اپنے اخلاقی اصولوں سے انہوں نے کبھی سمجھوتا نہیں کیا۔ یہ عوامل ان کی ادبی قدر و قیمت میں اضافہ کر دیتے ہیں۔ جذبی نے اپنے شعری مجموعہ 'فروزاں' کے دیباچے میں شاعری سے متعلق نظریات اس طرح پیش کئے ہیں:

ہمارے لئے مارکسی نقطہ نظر پیدا کرنا نہایت ضروری ہے۔ اگر ہم اپنے آپ کو واقعی ترقی پسندی کا علم بردار کہتے ہیں لیکن اس کے معنی یہ نہیں کہ مارکس کے نظریات کو رنگین یا پرشوکت الفاظ میں نظم کر دیا جائے۔ ایک شاعر کی حیثیت سے ہمارے لئے جو چیز زیادہ اہم ہے وہ زندگی یا زندگی کے تجربات ہیں۔ لیکن کوئی تجربہ اس وقت تک موضوع سخن نہیں بن سکتا۔ جب تک اس میں شاعر کو جذبہ کی

شدت اور احساس کی تازگی کا احساس نہ ہو جائے۔

(بحوالہ: فروزاں، دوسرا ایڈیشن، 1951، چند باتیں، ص 5)

مذکورہ اقتباس کی روشنی میں جذبی کے شعری نظریات منکشف ہو جاتے ہیں نیز ان کے مزاج کی کیفیت کا بخوبی اندازہ ہو جاتا ہے جس نے ان کی نثر اور نظم دونوں کی فنی بنیادوں کو استحکام بخشا۔ حالانکہ انہیں اتنی مقبولیت نہیں ملی جس کے وہ مستحق تھے تاہم ان کی شاعری ان کے ہم عصر شعرا میں ممتاز مقام عطا کرتی ہے۔ 13 فروری 2005 کو معین احسن جذبی خالق حقیقی سے جا ملے۔

اپنے مطالعے کی جانچ

- ۱۔ معین احسن جذبی کب اور کہاں پیدا ہوئے؟
- ۲۔ آگرہ میں کس مشہور شاعر نے جذبی کے شعری ذوق کو پرکھا؟
- ۳۔ فائی نے جذبی کے کس مصرع کیا صلاح کی؟
- ۴۔ جذبی کا انتقال کب ہوا؟

7.6.2 جذبی کی ادبی خدمات

اردو ادب میں معین احسن جذبی کی ادبی خدمات کو فراموش نہیں کیا جاسکتا گوا ابتدا میں وہ ترقی تحریک سے وابستہ رہے مگر اس میں انتہا پسند رویے کو انہوں نے سخت ناپسند کیا اور نہایت متوازن زاویہ نگاہ کو اختیار کیا۔ ان کی مندرجہ تصانیف ہیں:

- فروزاں (شعری مجموعہ)
 - سخن مختصر (شعری مجموعہ)
 - گداز شب (اس میں دو شعری مجموعوں کا منتخب کلام بھی شامل ہے)
 - حالی کا سیاسی شعور (نثری تصنیف)
 - طلسم ہوش ربا (ناکمل، غیر مطبوعہ)
 - خودنوشت سوانح، کہتا ہوں سچ کہ۔۔۔۔۔ وغیرہ وغیرہ
- معین احسن جذبی عہد حاضر کے ان شعرا میں شمار کئے جاتے ہیں جو نہایت حقیقت پسند روش پر کاربند رہے ہیں

انہیں بنیادی طور پر غزل کا شاعر تسلیم کیا جاتا ہے مگر انہوں نے نظمیں بھی کہی ہیں۔ ان کی غزلوں میں رومانوی طرزِ تکلم جا بجا نظر آتا ہے تاہم معروضیت کی خصوصیت ان کی شاعری میں بدرجہ اتم موجود ہے۔ ارباب ادب اور ناقدین ان کے موزوں الفاظ سلاست اور روانی کے معترف رہے ہیں۔ 1929 تا 1983 کی 77 غزلیں، 28 نظمیں اور دو رباعیوں پر مشتمل مجموعہ 'گداز شب' شائع ہوا۔ اس کے علاوہ کلیاتِ جذبی کی بھی اشاعت ہو چکی ہے۔ گداز شب کی ابتدا ان ہی کے شعر سے ہوتی ہے اس میں انہوں نے اپنا تعارف بھی پیش کیا ہے۔ شعر ملاحظہ ہو:

چمن کی نذر ہیں یہ پارہ ہائے قلب و جگر
یہ پھول وہ ہیں کہ شاید کبھی نہ مرجھائیں
گداز شب میں شامل چار اشعار پر مشتمل پہلی غزل سے ان کے نظریات کا عندیہ ملتا ہے

غم کی تصویر بن گیا ہوں میں
خاطر درد آشنا ہوں میں

ضبطِ غم بے سبب نہیں جذبی
خلشِ دل بڑھا رہا ہوں میں

ان کے ابتدائی کلام پر فانی جگر اور اصغر کے اثرات کو بخوبی دیکھا جاسکتا ہے۔ ان کی شاعری بالخصوص غزلوں میں جہاں حسن کی جلوہ طرازیوں موجود ہیں م ساتھ ہی انفرادی غم اور حصول منزل کی جدوجہد بھی دیکھی جاسکتی ہے مثال کے طور پر:

طلسمِ راہِ الفت اور فریبِ شوق ارے تو بہ
ابھی تو مدتوں بھٹکیں گے منزلیں دیکھنے والے

شکوہ کیا کرتا کہ اس محفل میں کچھ ایسے بھی تھے
عمر بھر جو اپنے زخموں پر نمک چھڑکا گئے

اپنی ہستی کی حقیقت کیا میں دنیا پھونک دوں
کاش مل جائے وہ سوزِ غم جو پروانوں میں ہے

اس طرح ان کے کلام میں انفرادی کرب بخوبی دیکھا جاسکتا ہے۔ ان کی شاعری میں جہاں محبت کی عکاسی ہوتی

ہے ساتھ ہی سنجیدگی اور متانت بھی پر اشرط انداز میں جلوہ گر ہوتی ہے۔ جذبی کم گو شاعر ہے ہیں مگر اس کم گوئی میں فکر انگیزی کو نظر انداز نہیں کیا جاسکتا۔ اس بات کا اعتراف وہ کسی انٹرویو میں اس طرح کرتے ہیں؛

”میں ہر سال اپنی بیاض اٹھاتا تھا اور اس میں سے کچھ نہ کچھ کاٹ دیا کرتا تھا۔ یہ ٹھیک نہیں ہے۔“

(بحوالہ کتاب نما اکتوبر 1990، شمارہ 10، ص 111)

جذبی کا کلام عوام و خواص دونوں میں پسند کیا جاتا تھا۔ 1933 کے مشاعرے میں مندرجہ ذیل غزل نے بڑی داد و تحسین حاصل کی تھی۔ اس کے اشعار مندرجہ ذیل ہیں:

ایک بن گیا فرزانہ، ایک ہو گیا سودائی
تھا جتنا جو ظرف اس میں اتنی ہی شراب آئی
اظہار محبت پر اس طرح وہ شرمائے
سب ان کی حیا میری آنکھوں میں اتر آئی

کچھ دل کی محبت میں مٹنے کا خیال آیا
کچھ تیرے تغافل نے کی حوصلہ افزائی
کیفیت ہجراں کی معراج ہے اے جذبی
محفل میں نظر آئے جب عالم تنہائی

جذبی کی غزل میں شدتِ احساس کی فراوانی اور غنائیت کی خصوصیت نمایاں طور پر نظر آتی ہے۔ یہ غزل حسرت اور جگر کے طرزِ تکلم کی ہم نوا معلوم ہوتی ہے۔ اس سے ان کے شعور کی بالیدگی کا عندیہ ملتا ہے۔ 1933 کی ایک اور مشہور غزل کے اشعار:

مرنے کی دعائیں کیوں مانگوں، جینے کی تمنا کون کرے
یہ دنیا ہو یا وہ دنیا، اب خواہش دنیا کون کرے
جب کشتی ثابت و سالم تھی، ساحل کی تمنا کس کو تھی
اب ایسی شکستہ کشتی پر ساحل کی تمنا کون کرے

جو آگ لگائی تھی تم نے، اس کو تو بجھایا اشکوں نے
 جو اشکوں نے بھڑکائی ہے، اس آگ کو ٹھنڈا کون کرے
 دنیا نے ہمیں چھوڑا جذبی، ہم چھوڑ نہ دیں کیوں دنیا کو
 دنیا کو سمجھ کر بیٹھے ہیں، اب دنیا دنیا کون کرے
 اس طرح ان کے کلام سے ان کی ذاتی زندگی کی بھرپور عکاسی ہوتی ہے۔ ان کی غزل پر فانی کا اثر نماں طور پر دیکھا جاسکتا
 ہے۔ پروفیسر محمد حسن جذبی کے بارے میں رقم طراز ہیں:

جذبی سلگتی ہوئی آتش رفتہ کے شاعر ہیں۔ ان کے پہلے دور کی شاعری میں بھی فانی
 اور جگر کا ایک لطیف امتزاج ہے، جو عشقِ ارفن دونوں کو لذت نہیں، ریاض دیتا
 ہے۔ وہ ستاروں پر کمندیں ڈالنے والے شاعر نہیں، زندگی کو بھوگنے اور بھگتنے
 والے درد مند شاعر ہیں۔

(بحوالہ معاصر ادب کے پیش روازمحمد حسن، ص۔ 60)

جذبی نے نظمیں بھی لکھی ہیں ان کی نظموں کی رومانی فضا اور تشبیہات اور استعارات قابلِ دید ہیں ان میں
 کیف و مستی بخوبی دیکھی جاسکتی ہے۔ مثال کے طور پر ایک نظم گل کے چند اشعار ملاحظہ ہوں:

اے گل نازک ادا، اے خندہ صبحِ چمن
 چومتی ہے تیرے ہونٹوں کو نسیم، مشکِ تن
 گھیر لیں جیسے عروسِ نو کو ہم سن لڑکیاں
 یوں تجھے گھیرے ہوئے ہیں نونہالانِ چمن

تو زمینِ رنگ و بو، تو آسمانِ رنگ و بو
 مختصر یہ ہے کہ تو ہے اک جہانِ رنگ و بو

اس طرح کی نظمیں اقبال کے یہاں بھی دیکھی جاسکتی ہیں۔ الغرض جذبی کی غزلیہ اور نظمیہ شاعری معانی اور مفاہیم کے
 ساتھ ساتھ فنی لوازمات کو جس طرح پیش کرتی ہے وہ اپنی مثال آپ ہیں۔ اربابِ ادب کے علاوہ عوام و خواص میں جذبی
 کا کلام قدر کی نگاہ سے دیکھا جاسکتا ہے۔

اپنے مطالعے کی جانچ

- ۱- معین احسن جذبی کی نثری تصنیف کا نام لکھیے۔
- ۲- مجموعہ 'گداز شب' میں جذبی کی کتنی غزلیں، نظمیں اور رباعیاں شامل ہیں؟

7.7 خلاصہ

یہ حقیقت ہے کہ ترقی پسند تحریک نے غزل کے موضوعات اور اس کی زبان اور آہنگ میں جدت طرازی کا کام انجام دیا۔ اسی دور میں خارجی عوامل، زندگی کے مادی حقائق نے ارباب ادب اور عوام الناس کے زاویے میں تبدیلی کے عناصر اجاگر ہوئے نیز شاعری پیانوں کو وسعت ملی۔ ترقی پسند تحریک سیاسی عوامل اور اشتراکی نظریات کی آئینہ دار تھی۔ اس سے وابستہ فن کار سیاسی اور اشتراکی نظریات کے حامل تھے۔ ان پر مارکسی تصورات کا غلبہ تھا وہ ہر شے کو اسی زاویے سے پرکھتے تھے۔ مجروح سلطان پوری بالخصوص ترقی پسند نقطہ نظر سے متاثر تھے مگر ان پر ترقی پسندی کے بعد جدیدیت اثرات بھی دیکھے جاسکتے ہیں تاہم وہ انفرادیت سے زیادہ اجتماعیت کی جانب مائل رہے ہیں۔ ناصر کاظمی پر مابعد ترقی پسند زاویہ زیادہ حاوی رہا۔ جہاں تک معین احسن جذبی کا تعلق ہے ان پر بھی ترقی پسندی کے اثرات نمایاں طور پر نظر آتے ہیں مگر ان کی شاعری پر دونوں نظریات کا امتزاج دیکھا جاسکتا ہے۔ ترقی پسندی نے جن مسائل کی جانب توجہ دلائی تھی آزادی کے حصول کے بعد چند مسائل تو خود بخود حل ہو گئے۔ مثال کے طور پر غلامی، جبر و استبداد اور محکومیت وغیرہ۔ اس کے پہلو بہ پہلو ملک کی آزادی اور قیام پاکستان نے عوامی ہجرت کے سبب ارباب دانش اور عوام الناس کی نفسیات جس حد تک متاثر ہوئی اس کی نظیر نہیں ملتی۔ مہاجرین کے دل میں پاکستان میں سکونت پذیر ہونے کے باوجود ہندوستان کے تئیں محبت کا والہانہ جذبہ تخلیق کاروں کے یہاں منعکس ہوتا رہا ہے۔ جدیدیت کے حامل شعرا کے یہاں یہ کیفیت جا بجا نمایاں ہوتی رہی ہے۔

مجروح سلطان پوری کا اپنی زندگی کا ایک طویل عرصہ فلمی دنیا سے وابستہ رہا۔ انہیں فلموں سے والہانہ دلچسپی تھی۔ مجروح کو ترقی پسند شاعر کی حیثیت سے مشہور و معروف ہوئے تاہم ان کی ترقی پسندی میں وہ شدت نہیں ہے جو سجاد ظہیر اور علی سردار جعفری وغیرہ کے یہاں تھی۔ اس کی ایک بڑی وجہ یہ تھی کہ وہ بنیادی طور پر غزل کی طرف مائل تھے۔ فارسی شاعری اور اردو کی کلاسیکی شاعری کے گہرے مطالعے نے ان کے اندر ایک نزاکت کا احساس پیدا کر دیا تھا۔ ترقی پسندی کا مزاج نظم کی طرف مائل تھا۔ ان کا خیال تھا کہ غزل زندگی کا ساتھ نہیں دے سکتی۔

نئی شاعری میں ناصر کاظمی کی شاعری نہایت اہم مقام رکھتی ہے انہوں نے شاعری کو ایک منفرد لہجہ عطا کیا۔ ان کے کئی

مجموعے منظر عام پر آئے۔ ان میں برگ نے (1952) دیوان ناصر کاظمی (1972) پہلی بارش (1976) وغیرہ شعری مجموعے قابل ذکر ہیں۔ ایک مجموعہ نظموں پر مشتمل بعنوان نشاۃ خواب 1977 میں منظر عام پر آیا۔ ان کا تخلیق کردہ ایک منظوم ڈرامہ سُرمہ کی چھایا 1981 میں شائع ہوا۔

انہوں نے نظم کے بجائے غزل کا طرزِ تکلم اختیار کیا اور اسی کے توسط سے اپنی کیفیات کا اظہار کیا۔ ان کی طبیعت غزل کی رمزیت، داخلیت اور نشتریت جیسی خصوصیات کی طرف مائل تھی۔ علاوہ ازیں ان کا مطالعہ زیادہ تر غزلیات پر مشتمل تھا مگر کچھ نظمیں بھی تخلیق کیں۔ ان کے بقول اردو کا بہترین سرمایہ غزل ہی میں تو ہے۔

ناصر کاظمی نے مادی حقائق کو جس طرح پیش کرنے کی کوشش کی وہ طرزِ تکلم نہایت کم یاب ہے۔ ان کے یہاں احساسِ شدت کو جمالیاتی فکر کے ساتھ نمایاں ہوتا ہے۔ بعض اوقات وہ جان کیٹس کے تصور حسن ابدی شے ہے کے حامل نظر آتے ہیں۔ ان کے یہاں ماخیر کا درد تو ہے ہی ساتھ ہی ساتھ امید کا تصور ان کے اشعار میں بخوبی دیکھا جاسکتا ہے۔ بالفاظِ دیگر رومانوی طرزِ تکلم اور اس کے تمام عناصر ناصر کاظمی کی شاعری میں دیکھے جاسکتے ہیں۔

معین احسن جذبی عہدِ حاضر کے ان شعرا میں شمار کئے جاتے ہیں جو نہایت حقیقت پسند روش پر کاربند رہے ہیں۔ انہیں بنیادی طور پر غزل کا شاعر تسلیم کیا جاتا ہے مگر انہوں نے نظمیں بھی کہی ہیں۔ ان کی غزلوں میں رومانوی طرزِ تکلم جا بجا نظر آتا ہے تاہم معروضیت کی خصوصیت ان کی شاعری میں بدرجہ اتم موجود ہے۔ اربابِ ادب اور ناقدین ان کے موزوں الفاظ سلاست اور روانی کے معترف رہے ہیں۔ 1929 تا 1983 کی 77 غزلیں، 28 نظمیں اور دو رباعیوں پر مشتمل مجموعہ گداز شب شائع ہوا۔ اس کے علاوہ کلیاتِ جذبی کی بھی اشاعت ہو چکی ہے۔ گداز شب کی ابتدا ان ہی کے شعر سے ہوتی ہے اس میں انہوں نے اپنا تعارف بھی پیش کیا ہے۔ جذبی کی غزل میں شدتِ احساس کی فراوانی ہی اور غنائیت کی خصوصیت نمایاں طور پر نظر آتی ہے۔ یہ غزل حسرت اور جگر کے طرزِ تکلم کی ہم نوا معلوم ہوتی ہے۔ اس سے ان کے شعور کی بالیدگی کا عندیہ ملتا ہے۔ جذبی نے نظمیں بھی لکھی ہیں ان کی نظموں کی رومانی فضا اور تشبیہات اور استعارات قابلِ دید ہیں ان میں کیف و مستی بخوبی دیکھی جاسکتی ہے۔

7.8 نمونہ امتحانی سوالات

- (الف) درج ذیل سوالوں کے مختصر جوابات لکھیے۔
- ۱۔ مجروح، ناصر، جذبی کے دور کی چند خصوصیات لکھئے۔
 - ۲۔ ترقی پسند شاعری میں مجروح، ناصر اور جذبی کی کیا اہمیت ہے؟
 - ۳۔ مجروح، ناصر اور جذبی کی شاعری کی چند مثالیں لکھئے۔
 - ۴۔ ناصر کاظمی کی شاعری کو متاثر کرنے والے حالات کی نشاندہی کیجئے۔
- (ب) درج ذیل سوالوں کے تفصیلی جوابات لکھیے۔
- ۱۔ مجروح، ناصر اور جذبی کی شاعری کے امتیازات لکھئے۔
 - ۲۔ مجروح سلطان پوری کی ترقی پسندی کی چند مثالیں لکھئے۔
 - ۳۔ ناصر کاظمی کی شاعری کی خصوصیات لکھئے۔
 - ۴۔ جذبی کی شاعرانہ خوبیوں پر روشنی ڈالئے۔

7.9 فرہنگ

ظلم، زبردستی	جبر و استبداد
شاعرانہ خصوصیت، عشقیہ مضامین بیان کرنا	تغزل
کبھی نہ ختم ہونے والا	ابدی
دلہن	عروس
آمیزش، ہم آہنگی	امتزاج
غربی	افلاس
حسن شناسی	جمالیات
طبعی	مادی

7.10 معاون کتابیں

- 1- مجروح سلطان پوری مقام اور کلام از ڈاکٹر محمد فیروز
- 2- گل کاری وحشت کا شاعر مجروح مرتبہ خلیق انجم
- 3- جذبی شناسی، از مشتاق صدف
- 4- جذبی کی شاعری کا تنقیدی مطالعہ از نسرین رئیس خاں
- 5- ناصر کاظمی کی شاعری از حامدی کاشمیری
- 6- ناصر کاظمی کی ڈائری مرتبہ از حسن سلطان کاظمی
- 7- کتاب نما اکتوبر 1990 مرتبہ ایڈیٹر مکتبہ جامعہ لیسٹیڈ، دہلی
- 8- ناصر کاظمی کی شاعری میں پیکر تراشی از ثمیرہ تمکین

☆☆☆

اکائی - 8 : مرزا سلامت علی دبیر، جگت موہن لال رواں

ساخت :

- | | |
|-----|---|
| 8.1 | اغراض و مقاصد |
| 8.2 | تمہید |
| 8.3 | رباعی |
| 8.4 | مرزا سلامت علی دبیر : حیات اور ادبی خدمات |
| 8.5 | جگت موہن لال رواں : حیات اور ادبی خدمات |
| 8.6 | خلاصہ |
| 8.7 | نمونہ امتحانی سوالات |
| 8.8 | فرہنگ |
| 8.9 | معاون کتابیں |

8.1 اغراض و مقاصد

ایف وائے بی اے میں اردو زبان و ادب کو بطور لازمی مضمون پڑھنے والے طلبہ کے لیے ضروری ہے کہ انہیں اردو شاعری کی تمام اصناف سے واقف کرایا جائے۔ اصنافِ شاعری سے طلبہ کی یہ واقفیت محض سرسری نہ رہے بلکہ وہ ہر صنفِ سخن کے فنی لوازم اور اس کی مختصر تاریخ سے آشنا ہو جائیں۔ اس کے ساتھ ان کے سامنے کم از کم دو شعرا کا کلام بطور عملی نمونہ پیش کیا جائے تاکہ اس صنفِ سخن میں انہیں دل چسپی پیدا ہو اور انہیں اضافی مطالعے کی تحریک ملے۔

’رباعی کافن‘ کی تدریس کے ذریعے درج ذیل اہداف حاصل کیے جاسکتے ہیں:

۱۔ طلبہ کو اردو شاعری کی اہم صنف ’رباعی‘ کے مبادیات اور عناصرِ ترکیبی سے روشناس کرانا۔

۲۔ ’رباعی‘ سے متعلق تمام اصطلاحات کو مثالوں کے ساتھ اس طرح واضح کرنا کہ طلبہ دیگر اصنافِ سخن سے اس کا موازنہ کر سکیں۔

- ۳۔ 'رباعی' کی مقبولیت کے اسباب سے طلبہ کو واقف کرانا۔
۴۔ تفہیم رباعی میں طلبہ کی مدد کرنا۔

8.2 تمہید

اردو کے اصنافِ سخن میں 'رباعی' ایک چھوٹی اور اہم صنف دیگر بہت سی اصنافِ سخن کی طرح اردو میں فارسی کے راستے سے داخل ہوئی ہے۔ اصطلاحاً اس سے وہ شعری ہیئت مراد ہے جو چار مصرعوں پر مبنی ہو۔ ہر زمانے کے شاعروں نے اسے قدر کی نگاہ سے دیکھا۔ مرزا سلامت علی دبیر اور جگت موہن لال رواں سوار دو رباعی کی تاریخ میں ایک ممتاز مقام حاصل ہے۔ مرزا دبیر نے مرثیہ گوئی کے علاوہ سلام، رباعیات اور قطعات نگاری میں بھی نام پیدا کیا ہے جب کہ رواں نے رباعی گوئی کو اپنا شعار بنایا۔

8.3 رباعی

اردو کے اصنافِ سخن میں 'رباعی' ایک چھوٹی لیکن اہم صنف ہے۔ یہ عام طور پر فلسفیانہ، اخلاقی، تفکیری اور کبھی کبھی عشقیہ مضامین پر مبنی ہوتی ہے۔ دیگر بہت سی اصنافِ سخن کی طرح رباعی بھی اردو میں فارسی کے راستے سے داخل ہوئی ہے۔ اردو زبان کے تمام ابتدائی شعرا فارسی زبان و ادب سے واقف تھے اور وہ فارسی میں مشقِ سخن کیا کرتے تھے۔ جب زبانِ اردو کو ادب نواز حلقوں میں قدر کی نگاہ سے دیکھا جانے لگا تو ان فارسی گو شعرا نے اردو میں بھی طبع آزمائی کرنا شروع کی۔ اس زمانے میں فارسی کی تمام مروجہ اصناف، اردو کے قالب میں ڈھلنے لگیں۔ غزل، قصیدہ، مثنوی، قطعہ، واسوخت، شہر آشوب اور رباعی جیسے اسالیبِ سخن اپنی مکمل ہیئت اور روایتی مضامین کے ساتھ اردو میں جگہ بنانے لگے۔ اس بات سے انکار نہیں کیا جاسکتا کہ ان تمام اصنافِ سخن کی پشت پر فارسی شاعری کی پختہ روایتیں موجود ہیں۔

معنی و مفہوم :

رباعی اردو شاعری کی مقبول صنف ہے۔ اس سے متعلق عام معلومات کا خلاصہ یہ ہے:

- ۱۔ رباعی چار مصرعوں پر مشتمل ہوتی ہے۔ (غلط فہمی کی وجہ سے بعض قارئین انھیں دو منفرد اشعار بھی سمجھ لیتے ہیں)۔ ۲۔ اس کے پہلے، دوسرے اور چوتھے مصرعے میں ردیف و قوافی کا التزام ہوتا ہے۔

- ۳۔ اس کا تیسرا مصرع بے قافیہ و بے ردیف ہوتا ہے۔
- ۴۔ اس کا چوتھا مصرع بہت زور دار ہوتا ہے جس میں نہ صرف خیال کی تکمیل ہوتی ہے بلکہ اسی کی بنیاد پر رباعی کی قدر متعین ہوتی ہے۔
- ۵۔ رباعی کہنا آسان ہے کیوں کہ غزل کے شعر کے مقابلے میں، جہاں صرف دو مصرعوں میں بات مکمل کرنے کی پابندی ہوتی ہے، رباعی کے چار مصرعے زیادہ گنجائش اور سہولت فراہم کرتے ہیں اور شاعر اپنے مضمون کو قدرے وضاحت سے پیش کر سکتا ہے۔

فنی خصوصیات:

رباعی عربی زبان کا لفظ ہے جس کے معنی ہیں: ”چار چار“۔ اصطلاحاً اس سے وہ شعری ہیئت مراد ہے جو چار مصرعوں پر مبنی ہو اور فکر و خیال کے لحاظ سے مکمل ہو۔ رباعی کے چار مصرعوں میں خیال مربوط اور مسلسل ہوتا ہے اور آخری مصرعے میں خیال کی تکمیل ہوتی ہے۔ اس کے پہلے، دوسرے اور چوتھے مصرعے ہم قافیہ ہوتے ہیں اور تیسرا بے قافیہ۔ لیکن تیسرے مصرعے میں بھی قافیے کی مثالیں ملتی ہیں اور اسے کوئی عیب نہیں سمجھا جاتا بلکہ بعض ناقدین نے اسے مستحسن قرار دیا ہے۔ رباعی مردّف بھی ہو سکتی ہے اور غیر مردّف بھی، البتہ یہ ضروری ہے کہ تمام مصرعے ’بحر ہزج‘ کے اُن اوزان کی پابندی کرتے ہوں جو رباعی کے لیے مخصوص کیے گئے ہیں۔ رباعی کے لیے بحر ہزج سے تسکین اوسط کے عمل کے ذریعے چوبیس اوزان حاصل کیے گئے ہیں۔ تکنیکی لحاظ سے رباعی انھیں چوبیس اوزان میں سے کسی ایک یا زیادہ سے زیادہ چار اوزان میں کہی جاسکتی ہے۔ مطلب یہ کہ چاروں مصرعوں کا ایک ہی وزن پر ہونا ضروری نہیں بلکہ چاروں مصرعے چار مختلف اوزان میں ہو سکتے ہیں۔ اگرچہ ایسا بہت کم ہوتا ہے اور بیش تر رباعیاں کسی ایک ہی وزن میں کہی گئی ہیں۔ رباعی کے معروف اوزان میں سے ایک ’لا حول ولا قوۃ الا باللہ‘ بھی ہے۔

تاریخی پس منظر اور اہم رباعی گو شعرا:

اردو شاعری کی تاریخ کے ہر عہد میں رباعی ایک مقبول عام صنف رہی اور ہر زمانے کے شاعروں نے اسے قدر کی نگاہ سے دیکھا اور مفید مطلب سمجھتے ہوئے اس میں طبع آزمائی کی۔ دکن میں محمد قلی قطب شاہ، ملا اسد اللہ وجہی اور غو اسی کو پہلے دور کے رباعی گو شعرا کہا جاسکتا ہے۔ عادل شاہی دور میں نصرتی قابل ذکر رباعی گو شاعر رہے۔ اسی طرح ولی دکنی اور شاہ سراج اورنگ آبادی نے بھی اس صنف میں فکر و فن کے پھول کھلائے ہیں۔ ان شاعروں نے مذہبی،

عارفانہ، عشقیہ، فلسفیانہ، اخلاقی غرض ہر طرح کے مضامین کو اپنی رباعیوں میں برتا ہے۔ شمالی ہند میں دورِ قدیم اور دورِ متوسطین و متاخرین کے بے شمار شاعروں نے اس صنفِ سخن کی آبِ یاری کی۔ حاتم، امین، بیدار وغیرہ نے ابتدائی دور میں رباعیاں کہیں۔ میر تقی میر، مرزا محمد رفیع سودا، خواجہ میر درد، میر سوز، میر حسن اور قائم چاند پوری وغیرہ نے بھی رباعی کو بڑی سنجیدگی سے برتا اور اس میں اپنی تخلیقی صلاحیتوں اور فکری جولانیوں کو پیش کیا۔ ان کے بعد انشاء اللہ خان انشا، غلام ہدانی مصحفی، رنگین، خلیق وغیرہ نے پرانے موضوعات کے علاوہ اپنی جدتِ طبع سے طنزیہ، ہجویہ، ذاتی اور سماجی رباعیاں کہیں۔ شعرائے متوسطین میں ذوق، غالب، مومن، ناسخ، آتش، وغیرہ نے، جو کہ میدانِ غزل کے شہسوار تھے، رباعی کو بھی قدر کی نگاہ سے دیکھا اور اسے بڑی سنجیدگی سے برتا۔ لکھنؤ میں میر انیس اور مرزا دبیر نے اگرچہ مرثیے کو بامِ عروج پر پہنچایا لیکن دونوں نے اخلاقی اور فلسفیانہ مضامین کے ساتھ بڑی تعداد میں رباعیاں کہی ہیں۔ محفلوں میں مرثیہ خوانی سے پہلے انیس و دبیر اور دیگر شعرا رباعیوں سے آغاز کیا کرتے تھے۔ نئے دور میں حالی، اکبر، اسماعیل میرٹھی جیسے ممتاز شعرا نے عمدہ رباعیاں کہہ کر رباعی کے سلسلے کو آگے بڑھایا۔ ان کے علاوہ شاد عظیم آبادی، امیر مینائی، داغ دہلوی، نظم طباطبائی، ریاض خیر آبادی، عزیز لکھنوی، شوق قدوائی وغیرہ نے بھی رباعی کے میدان میں بھرپور جوہر دکھائے ہیں۔ بیسویں صدی کے وسط میں رباعی کو مزید مقبولیت حاصل ہوئی اور جوش ملیح آبادی، یاس یگانہ چنگیزی، امجد حیدر آبادی، فراق گورکھپوری، جگر مراد آبادی، فاطی بدایونی، اصغر گوندوی اور حسرت موہانی جیسے شعرا نے رباعی گوئی پر سنجیدگی سے توجہ دی۔

اپنے مطالعے کی جانچ

- ۱۔ 'رباعی' کسے کہتے ہیں؟
- ۲۔ رباعی کی بحر سے متعلق اپنی معلومات قلم بند کیجیے۔
- ۳۔ اردو رباعی کے عام موضوعات پر روشنی ڈالیے۔
- ۴۔ اردو کے اہم رباعی گو شعرا کی فہرست بنائیے۔

8.4 مرزا سلامت علی دبیر کی حیات اور ادبی خدمات

اردو مرثیہ نگاری کو فکری و فنی عروج پر پہنچانے اور اسے اردو کی قابلِ فخر صنف بنانے میں میر انیس اور مرزا دبیر کے کارناموں کو فراموش نہیں کیا جاسکتا۔ دونوں کے شاعرانہ کمالات کو جلا بخشنے اور پروان چڑھانے میں لکھنؤ کے ادبی و مذہبی ماحول نے اہم کردار ادا کیا تھا۔ مرزا سلامت علی دبیر اصلاً ایرانی نژاد تھے۔ ان کے مورثِ اعلیٰ ملا ہاشم شیرازی،

ایران کے مستند شاعر ملا اہلی شیرازی (مصنف مثنوی سحر ہلال) کے حقیقی بھائی تھے۔ مرزا دبیر 29 اگست 1803ء کو دہلی کے بلی ماراں میں پیدا ہوئے۔ ان کے والد کا نام مرزا غلام حسین تھا۔ مرزا صاحب سات سال کی عمر میں والد کے ہم راہ لکھنؤ آئے۔ سولہ برس کی عمر میں علوم عربی و فارسی میں خاصی مہارت پیدا کر لی تھی۔ انھیں مولوی غلام ضامن نے صرف و نحو، ادب، منطق اور حکمت وغیرہ سے آراستہ کیا اور مولوی مرزا محمد کاظم علی نے کتب دینیہ، حدیث و تفسیر اور اصول حدیث و فقہ کی تعلیم دی۔ علم عروض و علم بلاغت کی تعلیم بھی مولوی غلام ضامن سے حاصل کی تھی۔ ان کے علاوہ ملا مہدی اور مولوی فداعلی سے بھی تحصیل علم کیا تھا۔ مرزا صاحب کو بچپن سے مرثیہ گوئی کا شوق تھا۔ تقریباً بارہ سال کی عمر میں شاعری کا آغاز کیا اور مشہور مرثیہ گو مظفر حسین ضمیر کی شاگردی اختیار کر لی۔ استاد ہی نے دبیر تکمیل سے سرفراز کیا تھا۔ تقریباً دس برسوں تک استاد کو اپنا کلام دکھاتے رہے۔ مشق اور فطری صلاحیتوں نے اس مقام پر پہنچایا کہ استاد بھی فخر کرنے لگے۔ جب میر انیس فیض آباد سے لکھنؤ آئے تو دونوں میں دوستی ہو گئی۔ مرزا صاحب 1857ء تک لکھنؤ سے باہر نہیں نکلے۔ البتہ 1858ء میں مرشد آباد اور 1859ء میں پٹنہ عظیم آباد گئے تھے۔ نواب واجد علی شاہ کی خواہش پر کلکتہ بھی گئے اور ٹیما برج میں مہمان ہوئے۔ 1874ء میں ضعف بصارت کی شکایت ہوئی۔ مرزا دبیر کو آخری عمر میں مرنے سے قبل چند صدے اٹھانے پڑے۔ اُن کے جوان بیٹے مرزا محمد ہادی عطار دکا 20 سال کی عمر میں انتقال ہو گیا۔ دبیر نے فارسی کلام میں عطار دتخلص استعمال کیا۔ دوسرا صد مہ بڑے بھائی مرزا غلام محمد نظیر کے مرنے کا ہوا۔ تیسرا صد مہ ان دونوں سے بڑھ کر ہوا کہ 29 شوال 1874ء کو میر انیس کی وفات ہوئی۔ واقعہ اس طرح ہے کہ مرزا دبیر ایک مرثیہ نظم کر رہے تھے کہ میر انیس کے انتقال کی خبر ملی۔ مرثیہ ناتمام چھوڑ دیا اور کہا "دبیر یہ تیرا آخری مرثیہ ہے" اور یہی نامکمل مرثیہ اپنی آخری مجلس میں پڑھا۔ 7 مارچ 1875ء کو لکھنؤ میں وفات پائی اور اپنے مکان میں دفن ہوئے۔

مرزا دبیر نے مرثیہ گوئی کے علاوہ سلام، رباعیات اور قطعات نگاری میں بھی نام پیدا کیا ہے۔ اُن کے کلام کا خاص جوہر زور بیان، شوکتِ الفاظ، بلندیِ تخیل اور صنائع کا استعمال ہے۔ وہ تشبیہات و استعارات کو بھی بہت سلیقے اور تخلیقی ذہانت سے استعمال کرتے ہیں جس سے کلام میں عجب لطف پیدا ہوتا ہے۔ رباعی نگار کے لیے تسلسل بیان، الفاظ و تراکیب کا موضوع اور بر محل استعمال کا خیال رکھنا بہت ضروری ہوتا ہے۔ رباعی کافن سمندر کو کوزے میں بند کرنے کا فن ہے۔ مرزا صاحب اس نکتے سے بخوبی واقف تھے۔ 'اردو رباعیات' کے مصنف سلام سندیلوی نے مرزا دبیر کی رباعیات کو مختلف زمروں مثلاً مذہبی، اخلاقی، فلسفیانہ، سماجی اور ذاتی وغیرہ میں تقسیم کر کے اُن کی خصوصیات کو اجاگر کیا ہے۔ اُن کے تجزیے سے پتا چلتا ہے کہ مرزا صاحب نے اس صنف کو واقعی بہت سنجیدگی سے برتا ہے۔ انھوں نے حمدیہ، نعتیہ اور رثائی رباعیوں میں ایمانی پختگی، اللہ اور رسول کی محبت اور اپنے مذہبی معتقدات کو پیش کیا ہے۔ اخلاقی رباعیات

میں کہیں عجز و انکسار اور خلوص کی تلقین کی ہے اور کہیں ریا اور عیب جوئی کی مذمت کو موضوع بنایا ہے۔ ان کی فلسفیانہ رباعیوں میں زندگی کی حقیقت و ماہیت پر غور و خوض ملتا ہے۔ بے ثباتی دنیا اور چند روزہ عیش و نشاط کی حقیقت کو اکثر رباعی گو شعرا نے موضوع بنایا ہے لیکن اس ضمن میں مرزا صاحب کی رباعیاں بہت منفرد اور یادگار ہیں۔ ان کی سماجی رباعیات غدر کے بعد کے سماجی انتشار اور شرفا کی پراگندہ حالی کو پیش کرتی ہیں۔ مرزا صاحب نے بعض رباعیوں میں اپنے ذاتی احوال و کوائف اور شاعرانہ خود ستائی کو بھی جگہ دی ہے۔ غرض اردو رباعی کی تاریخ میں مرزا سلامت علی دبیر کی رباعیاں کمیت و کیفیت کے اعتبار سے قابل ذکر مقام رکھتی ہیں۔

اپنے مطالعے کی جانچ

- ۱۔ مرزا سلامت علی دبیر کی تعلیم اور آغاز شاعری پر رونی ڈالیے۔
- ۲۔ اخیر عمر میں مرزا دبیر کو کون سے صدے اٹھانے پڑے؟
- ۳۔ مرزا دبیر کی رباعیات کے اہم موضوعات کیا ہیں؟

8.5 جگت موہن لال رواں کی حیات و ادبی خدمات

جگت موہن لال رواں کو اردو رباعی کی تاریخ میں ایک ممتاز مقام حاصل ہے۔ انھوں نے بطور رباعی گو شاعر اپنی شناخت مستحکم کی ہے۔ جس وقت انھوں نے رباعی گوئی کو اپنا شعار بنایا، اردو میں حالی اور اکبر کی اخلاقی رباعیاں گونج رہی تھیں۔ ایسے میں انھوں نے فلسفیانہ موضوعات کو نظم کر کے اپنی الگ راہ نکالی اور اتنے کام یاب ہوئے کہ اب اردو رباعی کی تاریخ ان کے ذکر کے بغیر نامکمل کہلائے گی۔ انھیں اپنی زندگی ہی میں خاصی مقبولیت حاصل ہوئی تھی اور ان کے معاصرین نے ان کے کلام کی پختگی کا اعتراف کر لیا تھا۔ سلام سندیلوی اپنے تحقیقی مقالے 'اردو رباعیات' میں رقم طراز ہیں:

”رواں کی رباعیات میں خیالات کی بلندی، بندش کی چستی، طرز ادا کی جدت، نازک تشبیہات اور حسین استعارات موجود ہیں۔ ان کی رباعیات میں ایک خاص قسم کی روانی اور تڑپ بھی موجود ہے اور حیرت کی بات یہ ہے کہ اس کی رباعیات کا خاص موضوع فلسفہ ہے لیکن فلسفے کی آمیزش نے ان کی رباعیات کو دقیق، خشک اور بے آب و رنگ نہیں بنایا بلکہ حسن و خوبی میں اور اضافہ کیا ہے۔ ان کی فلسفیانہ اور حکیمانہ رباعیات کا انداز وہی ہے جو عمر خیام کا ہے۔“

رواں کی ولادت 14 جنوری 1889ء کو اتر پردیش میں ہوئی۔ ان کے والد کا نام چودھری منشی گنگا پرشاد تھا۔ نو سال کی عمر میں باپ کا سایہ سر سے اٹھ گیا۔ بڑے بھائی کنہیا لال کی سرپرستی میں تعلیم حاصل کی۔ گریجویشن کے بعد ایم۔ اے اور ایل ایل بی کی ڈگریاں حاصل کیں اور وکالت کا پیشہ اختیار کیا۔ انھیں بچپن ہی سے شاعری کا شوق تھا، خاندان کے سبھی لوگ علم و ادب سے گہری دلچسپی رکھتے تھے، اس لیے گھر کے ماحول نے شوق میں جلا پیدا کی اور تعلیم کے ساتھ شاعری کا شغل جاری رہا۔ انھوں نے 1904ء میں عزیز لکھنوی کی شاگردی اختیار کی۔ مثنوی اور رباعی کو میدان بنایا۔ فلسفے کے طالب علم تھے اسی لیے زندگی کے حقائق کو سمجھنے سمجھانے میں دل چسپی پیدا ہوتی گئی اور اسی موضوع نے شاعری میں جگہ پائی۔ رواں کے کلام کا مجموعہ "روح رواں" کے نام سے پہلی مرتبہ 1928ء میں شائع ہوا جس میں ان کی نظمیں، قطعات۔ غزلیں اور رباعیات شامل ہیں۔ انھوں نے بہت کم عمری میں خاصی شہرت پائی۔ رواں کا انتقال 1934ء میں صرف پینتالیس سال کی عمر میں ہوا۔

جگت موہن لال رواں نے اپنی رباعیات میں تقریباً تمام اہم شعری موضوعات کو برتا ہے لیکن فلسفیانہ موضوعات سے انھیں خاص شغف تھا اسی لیے کیمت و کیفیت کے اعتبار سے ان رباعیوں نے ناقدین کو زیادہ متاثر کیا ہے۔ انھوں نے زندگی اور موت کے فلسفے پر مختلف پہلوؤں سے غور و خوض کیا ہے۔ وہ بے ثباتی دنیا کا اعتراف تو کرتے ہیں لیکن ان پر مقصد زندگی کا راز نہیں کھلتا اور یہ سمجھنے سے قاصر رہتے ہیں کہ اس کائنات کی تخلیق کیوں کی گئی ہے۔ وہ موت کو ایک انقلاب سمجھتے ہیں اور تخریب حیات میں تعمیر حیات کی تلاش کرتے ہیں لیکن تدبیر حیات پر ان کا یقین کچھ لڑکھڑا جاتا ہے۔ رواں نے فلسفہ جبر و اختیار، فلسفہ گناہ اور اسی طرح فلسفہ فنا و بقا کو بھی موضوع بنایا ہے۔ ان کی عارفانہ رباعیاں بھی دلوں میں سوز و گداز پیدا کرنے والی ہیں۔ انھوں نے بڑی تعداد میں اخلاقی اور اصلاحی رباعیاں بھی کہی ہیں۔ رواں کے موضوعات میں تنوع ہے۔ ان کی رباعیات میں عشقیہ اور خمریہ موضوعات بھی ملتے ہیں اور قدرت کے حسین مناظر بھی جلوہ گر ہوتے ہیں، وہ اپنی رباعیوں میں سماجی مسائل بھی اٹھاتے ہیں اور فرد اور جماعت کے تعلق پر گفتگو کرتے ہیں تو دوسری طرف اپنے ذاتی احوال و کوائف بھی نظم کرتے ہیں۔ اردو شاعری کی تاریخ میں کم ہی ایسے شعرا ہیں جنہوں نے صرف صنف رباعی کے ذریعے اپنی شناخت قائم کی۔ امجد حیدر آبادی کے بعد جگت موہن لال رواں کو یہ اعزاز حاصل ہے کہ جب بھی اردو میں رباعی پر بات ہوتی ہے، ان کا نام لیے بغیر گفتگو مکمل نہیں ہوتی۔

اپنے مطالعے کی جانچ

- ۱۔ جگت موہن لال رواں نے کس فلسفے پر مختلف پہلوؤں سے غور و خوض کیا ہے؟
- ۲۔ رواں کے کلام کا مجموعہ "روح رواں" کے نام سے پہلی مرتبہ کب شائع ہوا؟
- ۳۔ جگت موہن لال رواں کب اور کہاں پیدا ہوئے؟

8.6 خلاصہ

’رباعی‘ اردو شاعری کی ایک مقبول عام صنف ہے۔ یہ چار مصرعوں پر مشتمل ہوتی ہے اور اپنی مخصوص فنی شناخت رکھتی ہے۔ اس کے لیے بحر ہزج کے چوبیس اوزان مخصوص کیے گئے ہیں۔ اردو شاعری کے ہر دور میں شعرا نے اس صنف کو مفید مطلب پایا اور اس کی پذیرائی کی۔ اس میں ہر قسم کے فلسفیانہ، عاشقانہ، زندانہ، مذہبی، تاریخی اور نجی موضوعات کو بہت خوب صورتی سے نظم کیا گیا۔ مرزا سلامت علی دبیر اور جگت موہن لال رواں نے اپنے علم و تجربے کی پختگی اور شاعرانہ بصیرت سے صنف ’رباعی‘ کو مزید اعتبار بخشا ہے۔

8.7 نمونہ امتحانی سوالات

(الف) مندرجہ ذیل سوالات کے مختصر جوابات لکھیے۔

- ۱۔ جگت موہن لال رواں کی رباعیات سے متعلق سلام سندیلوی کے خیالات کو اپنے الفاظ میں بیان کیجیے۔
- ۲۔ رواں کے حالات زندگی کو مختصراً بیان کیجیے۔
- ۳۔ رواں کی رباعیات میں فلسفیانہ موضوع کی اہمیت پر تبصرہ کیجیے۔

(ب) مندرجہ ذیل سوالات کے تفصیلی جوابات لکھیے۔

- ۱۔ فن رباعی پر تفصیلی مضمون لکھیے۔
- ۲۔ مرزا سلامت علی دبیر کی رباعی گوئی کا احاطہ کیجیے۔
- ۳۔ جگت موہن لال رواں کی رباعیات کے موضوعات کو تفصیل سے لکھیے۔

8.8 فرہنگ

مشق سخن
مردف
دقیق
نظم، غزل یا عبارت، جس میں ردیف پائی جاتی ہو۔
دشوار

8.9 معاون کتابیں

اردو رباعی : فنی و تاریخی ارتقا
رباعیات رواں
مرزا دبیر نمبر "مصطفیٰ حسن رضوی
فرمان فتح پوری

☆☆☆

نصاب

(حصہ دوم)

حصہ نثر:

- | | | |
|--------------------------|---------------------------|--------------|
| ۱۔ گلشن امید کی بہار | مولانا محمد حسین آزاد | (انشائیہ) |
| ۲۔ پورا آدمی ادھورا خاکہ | یوسف ناظم | (خاکہ) |
| ۳۔ نائک | مشتاق احمد یوسفی | (طنز و مزاح) |
| ۴۔ کارمن | قر العین حیدر | (افسانہ) |
| ۵۔ یہ لندن ہے | سید احتشام حسین | (سفر نامہ) |
| ۶۔ منزل ہے کہاں تیری | پروفیسر مسز نور العین علی | (ڈراما) |

حصہ نظم:

- (الف) غزلیات :
- | | | |
|---------------------|-------------------|-------------------|
| ۱۔ حسرت موہانی | ۲۔ جگر مراد آبادی | ۳۔ فراق گورکھپوری |
| ۴۔ مجروح سلطان پوری | ۵۔ ناصر کاظمی | ۶۔ معین احسن جذبی |

(ب) نظمیں :

- | | |
|----------------------|-----------------|
| ۱۔ کتے | فیض احمد فیض |
| ۲۔ حویلی | مخدوم محی الدین |
| ۳۔ عمر گریزاں کے نام | اختر الایمان |
| ۴۔ مرے عہد کے حسینو! | ساحر لدھیانوی |
| ۵۔ اجنتا | سکندر علی وجد |
| ۶۔ زندگی سے ڈرتے ہو | ن۔ م۔ راشد |

(ج) رباعیات :

- | |
|----------------------|
| ۱۔ جگت موہن لال رواں |
| ۲۔ مرزا دبیر |

☆☆☆

گلشن امید کی بہار

انسان کی طبیعت کو خدا نے انواع و اقسام کی کیفیتیں عطا کی ہیں۔ مگر زمین جس قدر تخم امید کو پرورش کرتی ہے اس کثرت سے کسی کیفیت کو سرسبز نہیں کرتی اور کیفیتیں خاص خاص وقت پر اپنا اثر کراٹھتی ہیں یا بمقتضائے سن خاص خاص عمروں میں ان کے اثر ظاہر ہوتے ہیں۔ مگر امید کا یہ حال ہے کہ جس وقت سے اس بات کی تمیز ہونے لگی کہ حالت موجودہ ہماری کچھ خوش حال یا بد حال بھی ہو سکتی ہے اسی وقت سے اسکی تاثیر شروع ہو جاتی ہے۔ امید ایک رفیق ہمدم ہے کہ ہر حال اور ہر زمانے میں ہمارے دم کے ساتھ رہتا ہے، دم بدم دلوں کو بڑھاتا ہے اور سینے کو پھیلاتا ہے، خیالات کو وسعت دیتا ہے اور نئی نئی کامیابیوں کی ترغیبیں دیتا ہے۔ غرض ہمیشہ کسی نہ کسی خوش حالی کا باغ پیش نظر رکھتا ہے کہ یا اس سے کوئی کلفت رفع ہو یا کچھ فرحت زیادہ ہو۔ خدا کی نعمتیں اور ساری خوش نصیبی کی دولتیں حاصل ہو جائیں پھر بھی یہ جادو نگار مصور ایک نہ ایک ایسی تصویر سامنے کھینچ دیتا ہے، جسے دیکھ کر یہی خیال آتا ہے کہ بس یہ بات ہو جائے گی تو ساری ہوسیں پوری ہو جائیں گی اور سب آرزوؤں سے جی سیر ہو جائے گا۔ اس میں بھی شک نہیں کہ امید ہونا ہر حالت میں ضرور ہے۔ وہ ضروری شے ہے کہ دنیا کی بہتر سے بہتر حالت میں بھی ہم کو اس ضرورت سے بے نیاز نہیں کر سکتی، کیوں کہ حقیقت میں یہ مشغلے زندگی کے بہلاوے ہیں۔ اگر ان کا سہارا ہمارا دل نہ بڑھاتا ہے تو ایک دم گزارنا مشکل ہو جائے اور زندگی وبال معلوم ہونے لگے۔

ایک دم بھی ہم کو جینا ہجر میں تھا نا گورا

پر امید وصل پر برسوں گوارا ہو گیا

اس میں شک نہیں کہ امید دھوکے بہت دیتی ہے اور ان باتوں کی توقع پیدا کر دیتی ہے جو انسان کو حاصل نہیں ہو سکتیں، مگر وہ دھوکے کے اصلی نعمتوں سے سوا مزہ دیتے ہیں اور موہوم وعدے قسمت کی لکھی ہوئی دولتوں سے گراں بہار اور خوش نما معلوم ہوتے ہیں۔ اگر کسی معاملے میں ناکام بھی ہوتی ہے تو اسے ناکامی نہیں کہتی بلکہ قسمت کی دیر کہہ کر ایک اس سے بھی اعلیٰ یقین سامنے حاضر کر دیتی ہے۔ میں ایک رات انھیں خیالات میں حیران تھا اور سوچ رہا تھا کہ انسان کے دل میں یہ شوق کہاں سے پیدا ہو جاتا ہے جس سے اپنے تئیں آپ دھوکے دیتا ہے اور زمانہ آئندہ پر رنگ آمیزیاں چڑھا کر

خود اپنے لیے امید و بیم اور نفع و نقصان کے سامان تیار کر لیتا ہے یکا یک آنکھ لگ گئی، دیکھتا ہوں کہ میں ایک باغ نو بہار میں ہوں، جس کی وسعت کی انتہا نہیں۔ امید کے پھیلاؤ کا کیا ٹھکانا ہے۔ آس پاس سے لے کر جہاں تک نظر کام کرتی ہے تمام عالم رنگین و شاداب ہے۔ ہر چمن رنگ دروہ کی دھوپ سے چمکتا، خوشبو سے مہکتا ہوا سے لہکتا نظر آتا ہے۔ زمین فصل بہار کی طرح گلہائے گونا گوں سے بو قلموں ہو رہی ہے اور رنگ رنگ کے جانور درختوں پر چھپے بھر رہے ہیں۔ یہ سماں بہار کا دیکھ کر دل پر عالم طاری ہوا کہ سر تا پا محو ہو گیا۔ جب ذرا ہوش آیا تو ان چمن ہائے دل کشا کہ تھوڑی دور آگے رنگیلے چمکیلے پھول کھلے ہیں، آب زلال کے چشمے دھوپ کی چمک سے جھل جھمک کر رہے ہیں۔ اونچے اونچے درخت جھنڈ کے جھنڈ چھائے ہوئے ہیں، جو جانور دھیمی آواز سے بولتے سنائی دیتے تھے، یہاں خوب زور شور سے چہرہ کر رہے ہیں، چاروں طرف ہرے ہرے درخت لہلہاتے ہیں اور آگے بڑھنے کو لپٹا یا چنانچہ قدم اٹھایا مگر جوں جوں آگے بڑھتا گیا زیادہ حیران ہوتا گیا کیوں کہ جو ہریا ولی سامنے سے لہلہاتی دکھائی دیتی تھی پاس پہنچ کر اس کی رنگت پھلکی پڑ گئی اور میوے تو گر ہی چکے تھے۔ بلبلیں جو چھپے بھر رہی تھیں وہ آگے آگے اڑتی چلی جاتی تھیں، اگرچہ میں بہت پھرتی سے پہنچا تھا۔ اور جو بہاریں تھیں وہ ہر قدم پر سامنے ہی تھیں مگر تو بھی ہاتھ نہ آسکیں، گویا میرے شوق آرزو کو ڈھکاتی تھیں کہ جوں جوں میں آگے بڑھتا تھا وہ اور بھی آگے بڑھتی جاتی تھیں۔

اگرچہ بار بار خوش اور دم بدم غمگین ہوتے ہوتے میں دق ہو گیا مگر دل کے کان میں کوئی یہی کہے جاتا تھا کہ چلتے چلو، جو نعمتیں ڈھک رہی ہیں، کبھی نہ کبھی ہاتھ آئیں گی۔ آخر چلتے چلتے ایک جگہ نظر آیا جس میں زن و مرد، خورد و کلاں بہت سے آدمی اچھلتے چلے جاتے ہیں، ایسا معلوم ہوتا تھا کہ سب کسی مجلس یا میلے میں جاتے ہیں یا کسی نشاط عام کے جشن میں شامل ہوتے ہیں کیونکہ ہر ایک کے منہ پر یقین کا رنگ چمک رہا تھا اور ایک ایک آنکھ سرمہ شوق سے روشن نظر آتی تھی، ساتھ ہی یہ معلوم ہوتا تھا کہ ہر کی خوشی کچھ ایک خاص قسم کی ہے کہ وہ اس کے دل میں ہے۔ سب ملے جلے ساتھ ہی چلے جاتے تھے مگر نہ کوئی اپنا ارادہ دوسرے کو بتانا چاہتا تھا نہ اپنے فکر کا راز دوسرے کو جتنا گوارا کرتا تھا۔ بہت لوگوں کی گرمی رفتار سے ایسا معلوم ہوتا تھا کہ اگر کوئی آرزو مند شوق کی پیاس سے تڑپتا ہو تو انھیں اس کے بجھانے کی بھی فرصت نہیں۔ اس واسطے ان کے روکنے کو جی نہ چاہا اور تھوڑی دیر تک غور سے دیکھتا گیا۔ آخر ایک بڑھا نظر آیا کہ باوجود بڑھاپے کے ان میں شامل تھا۔ ہاتھ پانو بہت مارتا تھا مگر کچھ ہونہ سکتا تھا۔ میں نے خیال کیا کہ بوڑھے کو اب کیا ہوس ہوگی اسے شاید کچھ جواب دینے کی فرصت ہو، چنانچہ اسے سلام کیا۔ بوڑھے نے تیوری بدل کر منہ پھیر لیا اور کہا، ’صاحب دق نہ کیجیے، آپ جانتے بھی ہیں؟ جس وقت کی کہ ہم عمروں سے آرزو کر رہے تھے وہ وقت آن پہنچا ہے۔ اب ایک عہد آیا ہے کہ تمام عالم فراغ البالی سے مالا مال ہو جائے گا۔ افلاس زدہ اور طالب روزگار بے چارے ٹیکس محصول کے مارے آئے دن

کی جاں کنی سے خلاص ہو جائیں گے، بلکہ فلک کے سیرخ جو اہل عالم کے کاروبار میں رات دن سیرگرداں ہیں، وہ بھی بازو ڈال آرام سے بیٹھ جائیں گے۔“ میں نے بوڑھے کو اس کی خشکی دماغ کے حوالے کیا، اور وہیں ٹھہر گیا۔ اتنے میں ایک شخصصا منے آیا جس کی ملائمت شکل اور آہنگی رفتار سے معلوم ہوا کہ شاید کچھ اخلاق سے پیش آئے، مگر جب میں اس کی طرف بڑھا تو اس نے جھک کر ایک سلام کیا اور کہا، ”اگر آپ کی خدمت کی فرصت ہوتی تو میں بہت خوش ہوتا مگر اب اس خوشی کا ہوش نہیں کیونکہ بیس برس سے میں ایک عہدے کی امیدواری کر رہا تھا، اب وہ خالی ہو چاہتا ہے۔“

میں نے اسے بھی چھوڑا اور ایک اور کو جالیا۔ وہ گھبرایا ہوا جاتا تھا کہ چچا کی میراث پر قبضہ کر لے کیونکہ اس کی بیماری کی خبر سننے میں آئی تھی۔ اس کے پیچھے ایک اور شخص دیکھا کہ بے تحاشا بھاگا چلا آتا تھا۔ اس نے ایک غوطہ خوری کی کل ایجاد کی تھی اس کے دریائے منافع میں غوطہ مارا چاہتا تھا یعنی اگر کچھ اور نہ ہو تو ایجاد کا نعام ہی ہاتھ آجائے۔

ایک شخص کو دیکھا کہ تھوڑی دور چلتا ہے اور ٹھہر جاتا ہے۔ معلوم ہوا کہ وہ طول بلد اور عرض بلد کے خیالات پھیلا رہا ہے اور سرکارِ عالم سے انعام کا امیدوار ہے۔

جب جا بجا سے ٹکریں کھائیں تو یہ سوچا کہ اوروں سے دریافت کرنا بے حاصل ہے، اب جو اپنی آنکھ کہے وہ ٹھیک ہے۔ آگے بڑھو اور آپ دیکھو، کہ اتنے میں ایک نوجوان شوقین بے پروا سا نظر آیا اور آزادی کے عالم میں مسکراتا چلا جاتا ہے۔ اسے دیکھ کر دل میں کہا کہ بھلا ایک دفعہ تو اسے بھی ٹولنا چاہیے۔ چنانچہ معمولی سوال کا سبق اسے بھی سنایا۔ وہ ہنسا اور کہا، صاحب جہاں آپ کھڑے ہیں، یہ ملکہ امید کا باغ ہے، وہ ملکہ آرزو کی بیٹی ہے۔ ذرا سامنے دیکھو بہت سی پریاں خوشنما اور نفیس نفیس چیزیں لیے کھڑی ہیں۔ جن لوگوں کو تم نے زور و شور مچاتے دیکھا۔ یہ ان ہی کے اشاروں پر لپکتے ہوئے دوڑے جاتے ہیں۔ آنکھ اٹھا کر دیکھو تو فی الحقیقت سامنے ایک ایوان عالی شان ہے اور اس کے صدر میں ایک پری جس کا گلزار جوانی عین بہار پر ہے، سر تخت جلوہ گر ہے۔ مسکراہٹ اس کے زیر لب پارہ کی طرح لوثی ہے، لعل و جواہر تاج مرصع موتیوں کے ہار، خلعت زرنکار کشتیوں میں چنے ہوئے آگے دھرے ہیں۔ قسمت اور نصیب جہاں کی نعمتیں سجائے اس کے دائیں بائیں دست بستہ حاضر ہیں۔ اور بہار زندگی کے پھولوں کا فرش سامنے بچھا ہے۔ عیش مدام اور فرحت دوام سے چہرہ روشن ہے۔ اس کے لبوں کی مسکراہٹ اور آنکھ کی لگاؤ عام سے خاص تک برابر سب کی حق شناسی کر رہی ہے۔ اس سے ہر شخص یہی سمجھ رہا ہے کہ ملکہ میری ہی طرف متوجہ ہے اور اسی بھروسے پر ہر ایک فخر اور ناز کے مارے پھولا نہیں سماتا۔ رستے کے دونوں طرف کہیں کہیں ایک آدھ جھونپڑی نظر آتی تھی۔ وہ دیکھنے میں پست اور بے حقیقت تھی مگر ہرے درختوں نے سایہ کر رکھا تھا۔ دیواریں لپی ہوئی ہوئیں م دروازے پر روشن حروفوں میں لکھا تھا ’قناعت کا آرام گھر‘ بعض تھکے ماندے ان میں چلے آتے اور پانو پھیلا کر بیٹھ جاتے۔ راستے والے دیکھ دیکھ کر غل مچاتے کہ بھاگ گئے اور ہمت کے میدان ہار گئے۔

☆☆☆

پورا آدمی ادھورا خاکہ

راجندر سنگھ بیدی نے آج سے کوئی آٹھ سال پہلے ایک مضمون لکھا تھا، ہاتھ ہمارے قلم ہوئے۔ اس ۸ سال کے عرصے کے میں ان پر کیا بیتی اور کیا نہیں بیتی، اس کا علم شاید انھیں خود بھی نہ ہو، پھر ہم لوگ کس گنتی میں ہیں (یوں جب بھی ہمیں گنا جاتا ہے ہم پہلے سے ۶،۴ کروڑ زیادہ ہی ہو جاتے ہیں)۔ ان کے ہاتھ قلم تو نہیں ہوئے لیکن بے قلم ضرور ہو گئے۔ بیدی صاحب اتنے ہمارے ہیں، اتنے بیمار رہتے ہیں جیسے انھوں نے کسی سے کہہ رکھا ہو، لاؤ، سب کی طرف سے میں بیمار ہو لیتا ہوں۔ وہ اپنی کہانیوں کے عنوان بھی کچھ اس قسم کے دعائیہ جنتے ہیں۔ مثلاً اپنے دکھ مجھے دے دو، دیوالہ، باری کا بخار، تعطل، جنازہ کہاں ہے۔ خیر کہانیوں کے عنوان رکھ لیے، ٹھیک کیا، مطلب یہ کہ رکھ لیے، لیکن وہ تو ان پر باضابطہ عمل بھی کرتے ہیں۔ وہ افسانہ نگار ہیں یا کیمسٹ کی طرح پیچھے پڑ جاتے ہیں۔ ۱۹۷۷ء سے وہ لگا تار بیمار ہیں (لوگوں کا کہنا ہے کہ وہ پیدا ہی بیمار ہوئے تھے)۔ ۱۹۷۸ء میں ان پر فالج کا حملہ ہوا۔ وہ اسے سہہ گئے۔ یہ الگ بات ہے لیکن نتیجہ یہ ہوا کہ شخصی طور پر وہ اب بھی راجندر سنگھ بیدی ہیں، لیکن ان کے اندر کا وہ شمشاد قد فن کار چپ ہو گیا ہے جو اس عہد کی افسانہ نگاری کی روح ورواں تھا۔ راجندر سنگھ بیدی جیالے آدمی ہیں۔ انھوں نے بہت کچھ ہارا ہے لیکن ہمت نہیں ہاری ہے۔ ادھر ڈوبے ادھر نکلے کا عملی مظاہرہ بھی کریں گے۔ بس کچھ دن اور انتظار کرنا ہوگا۔

راجندر سنگھ بیدی نے اخلاق و آداب، ابھی تک چھوڑے نہیں ہیں۔ اپنے اس عالم چینی و چناں میں بھی، جب کہ ان کا آج ادھر ادھر جانا ٹھیک نہیں، وہ رسم دوست داری سے دست بردار نہیں ہوئے ہیں۔ انھیں کوئی بلائے تو ان کی بے کلی، بے قراری شروع ہو جاتی ہے۔ زید مجنوں کی طرح لرزاتے پہنچیں گے ضرور۔ صرف معذرت کرنے کی خاطر۔ یہ راجندر سنگھ بیدی ہیں، پادشہ کی بیٹی۔

انھیں لوگوں کے جگہوں کے اور کتابوں کے نام یاد نہیں رہتے لیکن باتیں سب یاد رہتی ہیں۔ سنیچر ۱۳ جون کو ان سے ملاقات ہوئی، تو معلوم نہیں کس بات پر کہنے لگے، وہ ناول میں نے پڑھی ہے بھئی، وہی ناول جو ہمارے انھوں نے لکھی ہے، کہیں کہیں تو بہت بلند ہے۔ ان کا نام دیکھیے ذہن میں ہے، لیکن زبان پر نہیں آ رہا ہے۔ ارے ہمارے پرانے

دوست ہیں۔ میں نے اس ناول کی چاروں جلدیں پڑھ ڈالیں۔ میں نے کہا، آپ حیات اللہ انصاری کے ناول کا تو ذکر نہیں کر رہے ہیں۔ بولے ہاں ہاں، اسی کی بات کر رہا ہوں۔

اس سے کچھ دن پہلے میں ان کے ہاں گیا تھا، تو دیکھا بھگوت گیتا پڑھ رہے ہیں، رادھا کرشنن کا انگریزی ترجمہ اور تالیف۔ کتاب میز پر رکھ دی اور مسکرائے (یہ مسکراہٹ بہت اندر سے آئی تھی)۔ خوش تھے۔ بولے کتابیں پڑھتا ہوں، لیکن ایک صفحہ ختم کرنے کے بعد دوسرا صفحہ شروع کرتا ہوں تو بھول جاتا ہوں کہ پہلے صفحے پر کیا پڑھا تھا۔ میں نے کہا بیدی صاحب! یہ آپ کی بھول ہے۔ آپ بھول نہیں جاتے بلکہ جو کچھ پڑھتے ہیں اسے جذب کر لیتے ہیں۔ پوچھا، کیا آپ نے یہ کتاب پڑھی ہے۔ میں نے کہا، میں تو نہیں کہتا کہ میں نے یہ کتاب پڑھی ہے، لیکن یہ میرے پاس موجود ضرور ہے اور میں اسے کبھی کبھی دیکھ لیتا ہوں۔ بولے، کتاب کی طرف نظر اٹھا کر دیکھ لینا بھی کتاب پڑھنے میں داخل ہے۔۔۔۔۔ بیدی صاحب نے انگریزی میں شعر بھی کہے تھے (انگریزی شاعری میں عروض نہیں ہوا کرتے اور اگر ہوتے بھی ہیں تو کوئی ان کی ہر وا نہیں کرتا) اور ان کے ہاں انگریزی کلاسک کا اتنا ذخیرہ ہے کہ دو چار کتابیں چرا لینے کو جی چاہتا ہے۔ معلوم نہیں بیدی صاحب نے یہ کتابیں کیسے جمع کی ہوں گی۔

راجندر سنگھ بیدی کی مشہور و معروف 'چہل' ابھی گئی نہیں ہے، لیکن زخمی ضرور ہوئی ہے، ورنہ یہی بیدی صاحب تھے جو محفلوں کو اپنے لطیفوں سے نہلا دیتے تھے۔ ایک لطیفہ ختم کرنے سے پہلے دوسرا لطیفہ شروع کر دینے کا فن صرف صاحب کو آتا ہے۔۔۔۔۔ محفلوں میں وہ اب اٹھتے بیٹھتے ہیں، لیکن بولتے کچھ نہیں۔ ایک مرتبہ بڑی گمبیر سنجیدگی سے کہنے لگے، مجھ سے جملے بنتے نہیں ہیں، بیچ ہی میں کہیں رک جاتے ہیں، کبھی کوئی صحیح لفظ نہیں ملتا اور کبھی خالی ادھورا رہ جاتا ہے۔ شعر سنتا ہوں، داد دینے کو جی چاہتا ہے لیکن صرف گردن ہلا کر چپ ہو جاتا ہوں اور شاعر سمجھتا ہے شعر میں نے سمجھا نہیں۔۔۔۔۔ جی میں آیا کہوں، بیدی صاحب آپ گرامر اور عروض وغیرہ کی پروا کیے بغیر ہی کہا کیجیے۔ کوئی آپ کا کیا بگاڑ لے گا۔ لیکن بیدی صاحب سے کچھ کہتے ڈر لگتا ہے۔ صاحب موصوف پہلے ہی بہت حساس تھے اور اب تو ع اک ذرا چھیڑے پھر دیکھیے کیا ہوتا ہے، کی طرح ہو گئے ہیں۔ ان کی ناراضی سے، ان کی اداسی سے خوف ہوتا ہے۔ پچھلے ایک سال میں تو وہ بہت سنہلے ہیں اور صرف مسکراتے ہی نہیں، ہنستے بھی ہیں۔

لڑکپن کے ہم ساز راجندر سنگھ بیدی آگے چل کر دوستوں کے دمساز تو بنے لیکن زمانہ ساز نہیں بن سکے۔ یہ فن انھیں نہیں آیا۔ وہ بس دوستوں پر جان اور محفلوں میں پان چھڑکتے رہے۔ جب وہ بے تحاشا پان کھاتے تھے تو نہ ستم کی پروا کرتے تھے، نہ سکندر کی۔ ان کے اپنے کپڑے تو خیر ان کے اپنے ہی کپڑے تھے لیکن دوسروں کے کپڑوں سے بھی انھوں نے غیریت نہیں برتی۔ ان کا مخاطب ہمیشہ لہو لہان ہو جاتا تھا۔ کہتے تھے یہ خلوص کی نشانی ہے، اور کیا یاد کرو گے کہ

کسی رئیس سے سابقہ پڑا تھا۔ ایک مرتبہ بیمار ہوئے تو کھار (بہمی) کے کسی نرسنگ ہوم میں رکھے گئے۔ جب بھی ان کے تیمار داران سے ملنے جاتے، انھیں نرسنگ ہوم میں داخل ہو کر ان کے کمرے یک جانے کی کبھی زحمت نہیں اٹھانی پڑتی تھی۔ راجندر سنگھ بیدی نرسنگ ہوم کے قریب ہی ایک پان کی دکان پر کھڑے مل جاتے۔ کئی پان ان کے منہ میں اور پانوں کا ایک پلندہ ان کے ہاتھ میں ہوتا۔ اس بات کو کئی سال ہو گئے لیکن وہ دکان دار اب بھی نرسنگ ہوم جا کر کسی نہ کسی ملازم سے ضرور پوچھ آتا ہے، بھائی صاحب! وہ سردار جی پھر بیمار نہیں ہوئے۔ میرا کاروبار مندا پڑا ہے، انھیں کسی طرح بلائیے۔ کہتے تھے اس کی دکان پر مجھے بار بار اس لیے جانا پڑتا ہے کہ نرسنگ ہوم میں کھانا ہی کتنا ملتا ہے۔ پان انھوں نے کبھی گن کر نہیں کھائے۔ ان کا عقیدہ ہے گننے سے پان کا مزہ بگڑ جاتا ہے۔ پان میں وہ تمباکو کو کو اتنی مقدار میں ڈالتے ہیں کہ پھر پان کو موڑا نہیں جاسکتا۔ سگریٹیں بھی انھوں نے کم نہیں پی ہیں۔ اصل میں انھوں نے کم و بیش اور بیش و کم کا جھگڑا ہی کبھی مول نہیں لیا۔

گوشت خوری ان کا محبوب مشغلہ رہا ہے اور مرغی کے شکار کو وہ سب سے بہتر سمجھتے ہیں۔ کہتے ہیں شکار کے لیے بیابان کوں جایا جائے، دسترخوان ہی کیوں نہ چنا جائے۔ کسی مسلمان دوست کے ہاں کھانا کھاتے تو ضرور داد دیتے اور کہتے گوشت تو مسلمانوں ہی کا کھانا چاہیے۔ اس کے بعد تارا سنگھ کے لطفے سناتے۔

بہمی میں لطیفوں کی سب سے اونچی دکان راجندر سنگھ بیدی کی تھی۔ ان کے ہاں سکند ہینڈ مال نہیں ملتا تھا۔ صرف منتخب چیزیں ہوتیں جن میں سردار جیوں کے لطفے زیادہ ہوتے۔ بیدی صاحب ان لطیفوں کو ہر جگہ تقسیم کرتے تھے، گویا ان کی ترویج و اشاعت کرنا انھیں کی ذمہ داری تھی۔۔۔۔ اس معاملے میں وہ ہمیشہ فرض شناسی سے اپنا کام انجام دیتے رہے۔

راجندر سنگھ بیدی اس بات پر نازاں رہے کہ مساوات کا جو جذبہ پیہم سردار جیوں میں ہے وہ کسی اور میں نہیں۔ ایک دن فرمایا، ہم میں کوئی ذہین آدمی اس لیے پیدا نہیں ہوتا کہ ہم مساوات کے قائل ہیں۔ دوسروں سے آگے نکل جانا ہمارا شیوہ نہیں۔ دن کے ۱۲ بجے کو وہ ہمیشہ اپنا علامتی نشان مانتے (علامتی نشان غالباً غلط ترکیب ہے۔ یہ میری ترکیب ہے)۔ خود کہا کرتے ہیں کہ جن دنوں وہ ماٹونگا میں سٹھیا سدن نام کی بلڈنگ میں رہتے تھے اور اپنے گھر سے اپنے دفتر ڈاچی فلمز جانے کے لیے باہر نکلتے تو کوئی بارہ بجے کا وقت ہوتا۔ بہمی میں سڑک پر چلنے والے لڑکے بلکہ بڑی عمر کے لوگ بھی ہر اس شخص سے وقت ضرور پوچھتے ہیں جس کے ہاتھ پر گھڑی لگی ہو اور بیدی صاحب تو بش شرت کی آستین پر اس طرح گھڑی لگاتے تھے جیسے وہ ان کی گھڑی نہ ہو جگ پن ہو۔ ادھر وہ گھر سے باہر نکلے اور کسی نہ کسی لڑکے نے ان سے وقت ضرور پوچھا۔ یہ گھڑی دیکھتے ٹھیک بارہ بجے ہوتے۔ ان کا پارہ چڑھ جاتا۔ خود کہتے ہیں، ان بیچارے بچوں کو بالکل

پتا نہیں تھا کہ ہم لوگوں سے ۱۲ بجے پوچھنے کا کیا مطلب ہوتا ہے۔ یہ بات تو انھیں میرے سلوک کی وجہ سے معلوم ہوئی۔۔۔ اس کے بعد انھوں نے گھر سے ۱۲ بجے نکلنا ہی موقوف کر دیا۔ ناشتہ کرتے اور صبح دس بجے ہی نکل جاتے۔ رفتہ رفتہ انھیں اس کی اتنی عادت ہو گئی کہ انھوں نے فلم ۱۰ تک بنائی۔

بیدی صاحب البتہ ان دنوں بہت پریشان رہے جب کہ امریکی چاند پر ہو آئے او ان کے جواب میں یعنی انتقاماً سورج پر جانے کے پروگرام کا لطیفہ مشہور ہوا۔ بیدی صاحب پریشان اس لیے تھے کہ جب انھوں نے خود کسی کو اپنا یہ منصوبہ بتایا نہیں تھا تو ان کا راز افشا کیسے ہوا۔۔۔ لیکن انھوں نے اپنے بچاؤ کی ترکیب یہ نکالی کہ جہاں بھی جاتے، پہلے ہی اعلان کر دیتے کہ سورج پر جانے کا پروگرام میرا نہیں کسی اور کا ہے۔ میں تو گہری نیند سونے کا عادی ہوں۔

بیدی صاحب اب بھی افسوس کرتے ہیں کہ انھوں نے چند دن ڈاک خانے میں کیوں کام کیا۔ ان کے ڈاک خانے کا جو نظام اس وقت سے جو بگڑا تو اب تک سدھرنہیں پایا۔ ان میں ایک قباحت اور بھی ہے۔ وہ اب بھی اپنے آپ کو طالب علم بلکہ شاگرد سمجھتے ہیں (طالب علم اور شاگرد مے ن فرق یہ ہوتا ہے کہ شاگرد زیادہ مطیع و فرماں بردار ہوتا ہے)۔ عالم شاگردی میں، میں نے انھیں اس وقت دیکھا جب ۶، ۵ سال پہلے او پندرنا تھا اشک بمبئی ٹھہرے تھے۔ مجروح سلطان پوری کے ہاں ایک محفل میں جس میں زہرہ نگاہ بھی شریک تھیں، بیدی صاحب مع اشک صاحب کو میں اپنی کہانیاں دکھایا کرتا تھا۔ آل احمد سرور صاحب سے بھی انھیں اتنی ہی رغبت ہے۔ ان معاملوں میں وہ لطیفہ گوئی اور جملہ سازی کو قریب بھی نہیں آنے دیتے۔ وہ کہتے ہیں آدمی کو صرف ادیب ہی نہیں، مؤدب بھی بننا چاہیے۔ وہ ادب نہ سہی، یہ ادب بھی آجائے تو بہت ہے۔ مؤدب ادیب بس یہی ایک ہیں۔

انھیں معلوم ہوگا لوگ انھیں بہت پیار سے یاد کرتے ہیں۔ کراچی سے مشفق خواجہ نے ۴ خط صرف ان کے لیے لکھے ہوں گے کہ ان سے کسی طرح کوئی چیز لے کر ان کے تخلیقی ادب کے لیے بھیجی جائے۔ بیدی صاحب سے میں نے جب بھی کہا، بولے میں نہیں لکھ سکتا۔ میرا سیدھا ہاتھ، سیدھا پانا اور سیدھی آنکھ تینوں متاثر ہیں۔ ایک مرتبہ بہت ہی دل گرفتہ ہو کر بولے، میں نے کسی کا کیا بگاڑا تھا جو مجھے سب کچھ دیکھنا پڑ رہا ہے۔ وہ بہر حال اب پڑھتے بھی ہیں اور چلتے بھی۔ جہاں تک لکھنے کا تعلق ہے، وہ اکتوبر یا نومبر تک نہ صرف لکھیں گے بلکہ ایسا لکھیں گے کہ لوگوں کی آنکھیں کھلی کی کھلی رہ جائیں گی۔ وہ گھر بیٹھے سب کچھ دیکھ رہے ہیں۔

اس دن البتہ وہ تھوڑے سے ناراض ہو گئے جب میں نے ان سے کہا، اچھا آپ خود نہیں لکھ سکتے تو میں لکھتا ہوں۔ ”بیدی کی خود گفتہ سوانح عمری۔“ آپ بولتے جانیے میں لکھتا جاؤں گا۔ بولے، نہیں بھئی، یہ بھی نہیں لکھوں گا، بلکہ میرے پاس لکھی پڑی ہوگی۔ کچھ تو وہ ”ہاتھ ہمارے قلم ہوئے“ میں لکھ چکے ہیں۔ میں نے ان کا اعتراف پڑھا تو دنگ رہ

گیا۔ بہت ہی معصوم نظر آنے والے ہنس مکھ بیدی کسی زمانے میں کتنے خطرناک آدمی تھے۔ یہ میں تھوڑے ہی کہہ رہا ہوں۔ خود فرماتے ہیں:

”کچھ لڑکوں کو ساتھ لے کر میں نے ایک کھنڈر میں بم بنانے کی کوشش کی۔ انگریز گورنر مونٹ مورسی تو جوں کا توں سلامت رہا، لیکن میرے ایک ساتھی کا ہاتھ اڑ گیا۔ وہ میرا ہاتھ بھی ہو سکتا تھا۔ باپ روز اریو! جس سے میں نے بعد میں کہانیاں لکھیں اور اب اسے آپ کے ہاتھ پر رکھے ہوئے ان گناہوں کا اعتراف کر رہا ہوں۔“

کیا بیدی صاحب کہہ سکتے ہیں کہ ان کہانیاں بم نہیں ہیں۔ دستی بموں اور قلمی بموں میں زیادہ فرق نہیں ہوتا۔ بیدی صاحب نے ابتدائے عمر میں لوگوں کا کلام بھی چرایا اور اپنے نام سے چھپوایا ہے (زیادہ لوگوں کا نہیں صرف ایک لوگ کا اور وہ بھی صرف ایک مرتبہ)۔ اس کا انھیں افسوس ہے۔ پتا نہیں افسوس چوری کا ہے یا صرف ایک مرتبہ چوری کرنے کا۔ آئینے کے سامنے کھڑے ہو کر انھوں نے اپنے آپ کو دیکھنے کی کوشش کی ہے لیکن ابھی انھوں نے اپنے آپ کو پوری طرح دیکھا نہیں ہے۔

لیلیٰ رابا چشم مجنوں با دیدید

ایک وقت آئے گا جب بیدی صاحب ایک اور آئینے کے سامنے کھڑے ہوں گے۔ اُس وقت چاہے وہ اپنا سامنے لے کے نہ جائیں، لیکن ریشہ حظمی ضروری ضروری ہو جائیں تو آئینے میں صرف دھند دکھائی دیتی ہے۔ اپنا عکس نہیں۔ بیدی صاحب آئینہ دیکھنے کی صحیح ترکیب جانتے بھی نہیں ہیں، ورنہ اس فن کے ماہرین تو کچھ اس طرح آئینہ دیکھتے ہیں کہ اسے بھی جھوٹ بولنے پر مجبور کر دیتے ہیں۔

کہاں کس سے متفق ہونا چاہیے، یہ بات بھی بیدی صاحب نہیں جانتے۔ ایک مرتبہ کسی مداح نے ان کے سامنے ان کی تعریف کی اور کہا، ”بیدی صاحب! آپ بہت بڑے آدمی ہیں۔“ انھوں نے فرمایا، ”میں جی (پنجابی انداز)، جی میں تو کچھ نہیں۔“ اور ان کے مداح نے ان کی بات مان لی۔ جب انھوں نے کہا تھا آپ بڑے آدمی ہیں تو بیدی صاحب کو کہنا چاہیے تھا، ”میں آپ کی مردم شناسی کا قائل ہوں۔“

☆☆☆

ناٹک

بے درود یو اور ناٹک گھر بنایا جا ہے

صحیح نام اور پتا بتانے سے قاصر ہیں اس لیے کہ اس میں کچھ پردہ نشینوں کے بھی نام آتے ہیں۔ سردست اتنا اشارہ کافی ہوگا کہ اس تھیٹر کو اداکاروں کی ایک کوآپریٹو سوسائٹی نقصان باہمی کی بنیاد پر چلا رہی تھی۔ پہلی تاریخ کو بڑی پابندی سے مہینے بھر کا خسار اتمام ممبران کو حصہ مساوی بانٹ دیا جاتا تھا۔ صرف ٹکٹ گھر پختہ تھا کہ اس پر کھیل کے بعد اکثر حملے ہوتے رہتے تھے۔ ہال کی دیواریں اور چھت ٹاٹ کی تھیں جن میں خلاف محاورہ پیونٹ بھی ٹاٹ ہی کے لگے تھے۔ چھت قمری کلینڈر کا کام دیتی تھی۔ ٹاٹ کی قناتوں میں بھی جا بجا سر کے برابر سوراخ ہو گئے تھے۔ کھیل کے شروع میں ان کا سر گھسا کر باہر والے اندر کا تماشا دیکھتے۔ آخر میں اندر والے گردن نکال کر باہر کی رونق دیکھ لیتے تھے۔ فرسٹ کلاس کا ٹکٹ پونے تو آنے کا ہوتا تھا۔ اس میں صوفوں کا تکلف تھا جن کے فولادی اسپرنگ لباس مجاز پھاڑ کر چھ انچ باہر آئے تھے۔ انھیں رانوں کے بیچ میں لے کر بیٹھنا پڑتا تھا۔ سکینڈ کلاس کا ٹکٹ چھ آنے کا تھا۔ اس میں سرکنڈوں اور لوہے کی پتروں کے مونڈھے، مونجھ کی پیڑھیاں اور کھولیاں پڑی تھیں۔ تیسرے درجے میں فرشی کا اہتمام تھا۔ 'فرشی' سے ہماری مراد فرش خاکی ہے۔ اس کلاس میں جو ناظرین باتمکین زیادہ تک چڑھے واقع ہوئے تھے، وہ گھر سے انگوچھے کے کون میں ریزگاری باندھ کر لاتے۔ کسی گانے یا ناز و ادا پر طبیعت بے قابو ہو جائے تو نیچے سے نکال کر گوچھن کی طرح گھماتے اور اسٹیج پر داد کے انگوچھے برساتے۔ رواداری میں ہم یہ بتانا بھول ہی گئے کہ پیچھے بیٹھنے والوں کی سہولت کے لیے ہال میں نشست ڈھلان اس طرح پیدا کیا گیا تھا کہ اگلے یعنی اسٹیج سے ملحق حصے میں دو ڈھائی فٹ گہری زمین کھود کر ایک اکھاڑا سا بنا دیا گیا۔ اس میں فرسٹ کلاس والے خاک پھانکتے اور سکینڈ کلاس والے لوٹیں لگاتے تھے۔ اکھاڑے کے دائیں بائیں منڈیر پر چند 'خلیفے' پیر لٹکائے بیٹھے رہتے تھے۔ اسے گیلیری سمجھ لیجیے۔ آرکسٹر اور فرسٹ کلاس کے درمیان ہم نے ہمیشہ ایک پھوڑا پڑا دیکھا اور کبھی کبھار یہ بھی دیکھا کہ پیچھے بیٹھنے والے کسی ناظرین باتمکین (تماشائی کے لیے یہی صیغہ جمع استعمال ہوتا ہے) کو کسی دوسرے ناظرین کی ٹوپی یا کلف دار طرہ نظر آنے لگے تو وہ انٹرول میں خود پھاوڑے سے ایک دو بالشت اکھاڑا کھود کر سرکش صوفے کو مع سر پُر غور زمین میں دھنسا دیتا تھا۔ اسی آلے کے پاس ایک ادھ کھدی قبر میں منشی ریاضت علی سوختہ سندیلوی کی کھٹیا پڑی رہتی تھی۔ ان کا صرف چہرہ اور منہ کی چوگوشیہ ٹوپی پھدکتی نظر آتی تھی۔

مصوٰر در دہنشی ریاضت علی سوختہ:

یہ بزرگ جو ستر کے پیٹے میں ہوں گے اسی گھٹیا پرگاؤ تکیہ لگائے صاحب فراش رہتے تھے۔ ایک پاؤں قبر میں، دوسرا سٹیج پر۔ سپیدہ میدہ رنگ جو جوانی ہی میں نہیں اب بھی شہابی تھا۔ تیکھے تیکھے نقوش، غلافی آنکھیں، بے شکن پیشانی۔ انھیں اس بڑھاپے میں بھی بے وجہہ کہا جاسکتا تھا۔ بر میں سپید لمل کا چنا ہوا کرتا۔ کرتے پر کشیدے سے کڑھے ہوئے چنبیلی کے سپید پھول، پھولوں میں تازہ پان کا رنگ بھرا ہوا، پھنسا پھنسا چوڑی دار پا جامہ۔ نڈھال نڈھال سے رہتے تھے۔ پا جامے کے علاوہ کسی چیز میں چستی نہیں پائی جاتی تھی۔ (پہننے کے بعد پانچے کس کے سیتے تھے۔) سرخ ریشمی ازار بند میں ٹرنک کی چابی جھولتی رہتی تھی۔ تھیٹر یکل کمپنی نے انھیں روٹی کپڑے پر ادا کاروں کا شین قاف درست کرنے کے لیے رکھ چھوڑا تھا۔ اس کے علاوہ پہلی تاریخ کو سوڈیٹھ سو روپے ماہوار کا گھاٹا ان کے نام کھاتے میں درج کر کے بھر پائی کے دستخط لے لیے جاتے تھے۔ یہ منشی دل کے مکالموں میں جہاں تہاں سوز و گداز کے پیوند لگاتے جو بسا اوقات اصل سے بھی بڑے ہوتے تھے۔ مصوٰر در دکھلاتے تھے۔ ہمارے سر میں بھی ان کے مکالموں سے کئی دفعہ وہ ہوا جس کے یہ مصوٰر کہلائے جاتے تھے۔ ہمارے سر میں بھی ان کے مکالموں سے کئی دفعہ وہ ہوا جس کے یہ مصوٰر کہلائے جاتے تھے۔ یا ملازم نہیں تھا۔ سب مل جل کر کام بگاڑتے اور ایک دوسرے کے سر درد اور مسائل میں اضافہ کرتے رہتے۔ مکالمے تو بالعموم منشی دل کے ہوتے تھے لیکن ناظرین کی اکثریت اور ہال کے ماحول کے پیش نظر ادا کار بھی ان میں فی البدیہہ تضمین اور حک و اضافہ کرتے رہتے تھے۔ مثلاً کسی دن ہال میں پٹھان ناظرین کی اکثریت ہو تو سلطان صلاح الدین ایوبی کی فتح کے منظر میں سے سے کفن باندھ کر گسمان کا خٹک رقص ہوتا ورنہ ہم جیسوں کو تو کتھک ناچ پر ہی ٹر خا دیا جاتا اور اگر کسی دن فرسٹ کلاس میں کوئی بڑا کاٹھیا واڑی سیٹھ نظر آجائے تو ماسٹر غفار یعنی فرہاد اپنا گنڈا سا یعنی تیشہ کوہ بے ستون کے دامن میں پھینک دیتا اور گجراتی مناجات کے ذریعے غیبی طاقتوں سے فوری تعاون اور ہنگامی امداد طلب کرتا۔

سیٹ ڈیزائن:

سیٹ اور پردے بھی سب کی صلاح اور مشورے سے بنائے جاتے تھے۔ چنانچہ سینری کے ہر رنگ سے مشورہ ٹپکتا تھا۔ ایک پردے پر گانو کا روح پرور منظر کچھ اس طرح دکھایا گیا تھا کہ ایک الیبلی ٹیاری، سر پر ایک چمپنی رنگ کا گول مٹکار کھے پگھٹ جا رہی ہے جہاں حضرت امیر خسروؒ کے حلیے کے ایک بزرگ بغل میں ننگی تلوار دابے اوک سے پانی پی رہے ہیں۔ س ارڈول خالی ہو گیا مگر نظریں کہہ رہی ہیں کہ ”گوری! پردیسی کی پیاس نہیں بجھی، اور۔۔۔۔۔ دور پس منظر میں گانو کے جوہر میں ایک اسٹیمر کھڑا ہے جس کی چینی کے دھویں سے آسمان پر ”اللہ“ رقم ہو گیا ہے۔ سامنے گلابی گھاس پر

ایک سبز رنگ کی گائے چر رہی ہے۔ کونے میں گملا رکھا ہے جس میں گلاب میں چنار کے پتے لگے ہیں۔ دائیں جانب ایک کٹا دم سے سوالیہ نشان بنائے کھڑا ہے۔ کھیل کے آخری سین سے پہلے میگز کمپنی ہڈا اسٹیج کے کنارے کھڑے ہو کر اعلان کرتا کہ پبلک کے پُر زور اصرار پر اور 'کو مپنی کی مشہوری' کے لیے کل بھی یہی کھیل نئی سین سینری کے ساتھ دکھایا جائے گا۔ سین سینری میں نیا پن اس طرح پیدا کیا جاتا کہ انھیں پردوں کی ترتیب الٹ دی جاتی تھی۔

نکاح روبرو، باادب، با ملاحظہ:

ہر کھیل میں غزلیں داغ دہلوی اور نعتیں امیر مینائی کی گائی جاتی تھیں۔ غالب، اقبال، حسرت موہانی اور فیض کے وجود کی کمپنی ہڈا کو ہنوز اطلاع نہیں ملی تھی۔ داغ کا سکہ گھس ضرور گیا تھا مگر کھوٹا نہیں سمجھا جاتا تھا۔ چنانچہ اس تھیٹر میں اکبر کے دربار میں، فیض کی موجودگی میں بھی، تان سین داغ ہی کی غزل داغتا تھا۔ قرآن سے تو یہی لگتا تھا کہ اکبر دربار کا ڈھونگ ہی ہمیں یہ غزل سنانے کے لیے رچاتا تھا۔ کیا شوکت و دبدبہ تھا اس دربار کا! جب طرح دار کنیزوں، چوب بردار جسولینوں، قلمافنیوں، اُردہ بیگنیوں اور راجستانی یا تروں کی دورویہ قطار سے مغل اعظم کا غذا کا پھول سوگنکتے ہوئے نزول اجلال فرماتے تو ایک جاہل نقیب چوب نقری ٹھونک کر صدا دیتا:

نکاح روبرو، باادب، با ملاحظہ، ہوشیار

سارے اسٹیج کی لکڑیاں اور لکڑیاں لرز اٹھتیں۔ خدا جانے اس میں اس کے تلفظ کا دخل تھا یا ہمارے حسن سماعت کا دخل۔ نکاح کی شرعی دھمکی کے علاوہ 'ہوشیار' بھی اس گھن گرج سے ادا کرتا جیسے اندھیری راتوں کو چوکیدار لاٹھی بجا بجا کر چوروں کو خلق خدا سے ہوشیار خبردار کرتے ہیں۔

اُس زمانے میں ہال میں سگریٹ بیڑی پینے پر کوئی پابندی نہ تھی۔ البتہ اسٹیج کے دائیں چوہبی ستون یعنی بلی پر ایک نوٹس آویزاں تھا۔

”شراب پی کر دُند مچانا، دنگا کرنا منع ہے۔“

حالات سے تو یہی ظاہر ہوتا ہے کہ ناظرین نے اس کا مطلب یہ سمجھا ہے کہ بغیر شراب پیے، دنگا فساد کرنے پر کوئی پابندی نہیں۔

’ونس مور!‘ :

اسٹیج کے پہلے پردے کے اوپر جو جھال ہوتی ہے اس کی اوٹ میں خالی مٹکوں کی ایک قطار تھی جن کے پیندے ناظرین کی طرف اور منہ اکثر کی طرف۔ مقصد ان کا ایکٹر کی آواز میں گونج اور گرج پیدا کرنا تھا۔ یہ مائیکروفون کا نعم البدل تھے۔ ان

کی موجودگی کا ہمیں اس وقت علم ہوا جب ایک گھڑا سہراب کے سر پر عین اس وقت گرا جب وہ ناخلف اپنے باپ رستم سے ہاتھ چل چلا کر نہایت مقفی و مسخِ اردو میں گستاخانہ کر رہا تھا۔ پردہ کھینچنے کے فرائض خود منیجر کمپنی ہذا سیاہ ”بو“ لگائے اپنے دست خاص سے انجام دیتے تھے۔ ون میں دوہرے ہو کر اس طرح کھینچتے تھے جیسے گہرے کنویں کے ڈول کو پنہاری۔ شائقین کو موت یا قتل کا کوئی سین بطور خاص پسند آتا اور ”نس مور! نس مور!“ کی صدائیں آتیں تو اسے بار بار دکھایا جاتا۔ مقتول اٹھ اٹھ کر حیدرآبادی انداز سے ہاتھ کا اوک بنائے سب کو آداب و تسلیمات بجالاتا اور پھر انتقال فرما کے دکھاتا۔ دیکھنے والے عموماً ٹریجڈی پسند نہیں کرتے تھے لیکن اس کا کیا کیا جائے کہ بعض ڈرامے ہی ایسے ہوتے تھے جن میں اصل مجرم یعنی مصنف کے علاوہ سب قتل کر دیے جاتے تھے۔ کھیل شروع ہونے سے پہلے ردے کے پیچھے سے کوئی صاحب گھڑے میں منہ ڈال کر گونج دار آواز میں لاکھ براچانے والے مدعی کو مطلع کرتے:

وہی ہوتا ہے جو منظورِ خدا ہوتا ہے

لیکن اگر اس سے ان کی مراد وہ تھی، جو کچھ اسٹیج پر ہوتا تھا تو اس کی منظوری کا الزام خدا پر رکھنا منشی ریاضت علی سوختہ سندیلوی کی صریحاً حق تلفی ہوگی۔

ٹریجڈی کو کامیڈی میں بدلنے کا نسخہ :

اس زمانے کے چلن کے مطابق ٹریجڈی کو کامیابی کا رنگ دینے کی یہ ترکیب نکالی گئی کہ نمت بلاخیر یعنی آخری سین میں عاشق نامراد کی تربت دکھائی جاتی ہے جس پر ایک ہزار کینڈل پاور کونور برس رہا ہے۔ سوگواز ہیروئن سیاہ برقع اور سیاہ چوڑیاں پہنے، طباق سامنے کھولے آتی ہے۔ اسٹیج کے عقب میں خالی کنستروں پر کود کود کر بجلی کڑکنے کا صوتی تاثر دیا جاتا ہے۔ ہیروئن ایک ہاتھ میں چھتری اور دوسرے سے غرارے کے پائچے اٹھائے ہوئے ہے۔ وہ ”السلام علیکم یا اہل القبور“ کہہ کر قبر سے لپٹ کاتی ہے۔ اس کی آنکھوں کے علاوہ اسٹیج پر بھی اندھیرا چھا جاتا ہے۔ بجلی پھر کڑکتی ہے اور قبر شق ہو جاتی ہے۔ اس میں سے پیروم مرحوم و مدفون علی گڑھ کٹ پا جامہ، ترچھی رام ٹوپی اور عطر سہاگ لگائے کفن پھاڑ کر برآمد ہوتا ہے۔ دونوں قبر پر بیٹھ کر بلپت میں حمد لگاتے اور آفات ارضی و سماری کو لکارتے ہیں۔ ہال تالیوں سے گونج اٹھتا ہے۔ پھر فردوس بریں کا منظر ہوتا ہے جہاں مردوں کی سرگرمیاں دکھائی جاتی ہیں۔

شاذ و نادر ہی کوئی ایسا ڈراما ہوتا تھا جس میں فرض اور محبت کی خونیں ٹکرنہ دکھائی جائے۔ مثلاً منشی ریاضت علی سوختہ سندیلوی نے پانچوں انگلیاں خون دل میں ڈبو کر ایک رقت انگیز سین لکھا تھا جس میں شہزادہ سلیم کو اپنے ہی نام کی شاہی جوتی پہنے اسٹیج پر لمبے لمبے ڈگ مارتا، جذباتی کش کش میں مبتلا دکھایا جاتا ہے۔ ایک طرف فرض ہے، دوسری طرف

محبت اور تیسری طرف۔۔۔۔۔ جدھر منشی جی کی نظر نہیں گئی، عققل سلیم یعنی comman sense انارکلی کے گریباں میں منہ ڈالے کھڑی ہے۔ آخر میں تینوں لہولہان ہو جاتے ہیں۔ فتح تینوں میں سے کسی کی نہیں ہوتی۔ فتح ہوتی ہے منشی ریاضت علی سوختہ سندریلو کی ایک ناموزوں مصرع کی جس پر کھیل کا خاتمہ ہوتا ہے۔

اسٹیج کے آلات کشاورزی :

فرسٹ کلاس میں بیٹھنے والوں کو گرین روم میں جا کر اداکاروں کو مبارک باد کے علاوہ نقدی دینے پر بھی کوئی پابندی نہیں تھی۔ گرین روم کی دیواریں چٹائی کی اورستون بانس کے تھے۔ چھت یا دہلیز کا ہے کی تھی۔ غالباً سمنٹ کی نہیں تھی۔ چق سے ذرا دور میک اپ کے لیے ایک کھوکھ پر چچک زدہ قد آدم آئینہ رکھا تھا۔ اس آئینے میں چہرہ نظر آتا تو بعد کی بات ہے خود آئینہ بھی نظر نہیں آتا تھا۔ قد آدم ہم نے اس لیے کہہ دیا کہ آدمی کا قد ساڑھے تین فٹ بھی ہو سکتا ہے۔ اس کے پہلو میں تخت طاؤس پڑا تھا جو اچھے دنوں میں ڈینٹسٹ کی کرسی رہ چکا تھا۔ اب اس پر نادر شاہ درانی کے دانت تھے۔ چاروں طرف نائک کے آلات کشاورزی بکھرے پڑے تھے۔

نور جہاں کے درو کو بوتر، نظام سٹقہ کی مشک، مجنوں کا گریباں، لات گھونسنے کھانے والے ون کی پیٹھ کا حفاظتی پیڈ۔ سائیکل کے اگلے بریک کے دو شانے سے بنایا ہوا اسٹیٹس کوپ جسے کانوں سے لگا کر ڈاکٹر مریضہ کا معائنہ کرتا تھا۔ قارورے ٹیسٹ کرنے والی لیبارٹری سے خریدی ہوئی خالی بوتلیں جنہیں رانا سانگا کے ساتھ جنگ کرنے سے پہلے توڑ کر باہر شراب نوشی سے توبہ کرتا تھا۔ ہاتھ روم کی زنجیر جس پر سنہری پینٹ کیا ہوا تھا۔ یہ زنجیر عدل تھی جسے کھینچ کر فریادی جہاں گیر سے فوری حاجت روائی چاہتے تھے۔ آئینے کے پاس ویسپ کی ربر کی ناک پڑی تھی جسے وہ حرافہ ہر شب کٹواتی تھی۔ اتوار کو دودھ کٹتی تھی اس لیے کہ میٹنی شو میں بھی اپنی بدذاتی سے باز نہیں آتی تھی۔

چوڑی دار پاجامہ :

کھیلوں میں زنانہ ملبوسات کی تراش خراش تو ظاہر ہے وہی تھی جو اس زمانے میں الٹرا ماڈرن سمجھی جاتی تھی یعنی جو آج کل ہر گھر میں نانیاں دادیاں پہنتی ہیں۔ لیکن ایک نکتہ آج تک سمجھ میں نہ آیا وہ یہ کہ عورت کو جب پاک باز، پتی ورتایا با عصمت دکھانا مقصود ہوتا تو اسے چٹنا ہوا دوپٹہ اور سفید چوڑی دار پاجامہ پہنایا جاتا۔ تاڑنے والے مہین مہین چنٹوں اور پاجامے کی چوڑیوں کی تعداد ہی سے عصمت کی شدت کا اندازہ کر لیتے تھے۔ لیکن جب وہ بدرہا یا مائل بہ بدی ہوئی تو ساری زیب تن کر لیتی۔ چنانچہ جیسے ہی کوئی گل اندام ساری پہن کر اسٹیج پر نمودار ہوتی تو ناظرین کے دل کا کنول کھل جاتا

- دیر تک تالیاں بچتیں جن کے منہ میں دانت تھے وہ سیٹیاں بھی بجاتے۔

پردہ اٹھتا ہے :

شو کے اوقات میں تھیٹر یکل کمپنی گھنٹے کی غلام نہ تھی۔ ۲۳ ہال کے ٹکٹ بک جائیں تو پھر ایک گھنٹے سے زیادہ انتظار کرنا پڑتا تھا۔ ٹکٹ گھر کی کھڑکی پر ایک چارٹ لمبی تختی مستقل لگی رہتی تھی۔
”ہاؤس فل نہیں ہے۔“

مسٹر ولیم شیکسپیر مرحوم:

بیس برس ادھر کی بات ہے۔ ایسا ہی ایک اتوار اور ایسا ہی ایک شو تھا۔ کھیل شروع ہونے سے پہلے ”مینجر کمپنی ہذا“ نے ناظرین با تمکین کی تشریف آوری کا شکریہ ادا کرتے ہوئے اعلان کیا کہ ”اب مسٹر ولیم شیکسپیر مرحوم کا ڈراما رومیو جو لیت بمع چار کتھک رقص پیش کیا جائے گا۔“ مسٹر ولیم شیکسپیر مرحوم انگریزی ڈرامے کے آغا حشر کاشمیری مرحوم ہیں (ہمیں تو آج تک ان دونوں میں مرحوم ہونے کے علاوہ کوئی اور بات مشترک نظر نہ آئی)۔ مصور دردمندی ریاضت علی سوختہ سندیلوی نے مسٹر ولیم شیکسپیر مرحوم کے ڈائلاگ میں سے بیس محراب اخلاق فقرے نکال کر مسندس حالی مرحوم کے پچیس اخلاقی شعر ڈال دیے ہیں۔ گر قبول افتدز ہے عز و شرف۔

اُس زمانے میں بھی کراچی میں سنیما گھروں کی کمی نہ تھی۔ انگریزی فلمیں بکثرت دکھائی جاتی تھیں اور ہندوستانی فلموں پر بھی کوئی قدغن نہ تھا۔ اس کے باوجود کراچی کی اس پہلی اور غالباً آخری تھیٹر یکل کمپنی کی بات ہی کچھ اور تھی۔ ہمارا شمار تو خیر طفیلیوں میں تھا لیکن ہم نے یہاں ایسے ایسے نک چڑھیوں کو چاؤ سے آتے دیکھ اجو بولی ووڈ کی اچھی اچھی فلموں کو خاطر میں نہ لاتے تھے۔ بات یہ ہے کہ جسے ایک دفعہ اسٹیج کا نشہ ہو جائے، پھر جب تک آنکھوں میں دم ہے اس کا ہڑکا نہیں جاتا۔ جس نے ایک بار گوشت پوست کا روپ دیکھ لیا اس کی تسکین پھر کبھی پر چھائیوں سے نہیں ہوگی۔ یہ اسی کا جادو نہیں تو اور کیا ہے کہ ایک بے سرو ساماں تھیٹر کا نام برسبیل تذکرہ آگیا اور ہم نے بلا قصد و ارادہ دفتر کے دفتر لکھ ڈالے۔ کون جانے اسی بہانے اس کا حق غمگساری و چارہ گری ادا ہو جائے جس نے ایک اور گننام بے نوا کے نہ جانے کتنے اداس میں اجالا کیا۔



کارمن

رات کے گیارہ بجے ٹیکسی شہر کی خاموشی سڑکوں پر سے گزرتی ایک پرانی وضع کے پھانک کے سامنے جا کر رکی۔ ڈرائیور نے دروازہ کھول کر بڑے یقین کے ساتھ میرا سوٹ کیس اتار کر فٹ پاتھ پر رکھ دیا اور پیسوں کے لیے ہاتھ پھیلائے تو مجھے ذرا عجیب سا لگا۔

”یہی جگہ ہے؟“ میں نے شبہ سے پوچھا۔

”جی ہاں۔“ اس نے اطمینان سے جواب دیا۔ میں نیچے اتری۔ ٹیکسی گلی کے اندھیرے میں غائب ہو گئی اور میں سنسان فٹ پاتھ پر کھڑی رہ گئی۔ میں نے پھانک کھولنے کی کوشش کی مگر وہ اندر سے بند تھا۔ تب میں نے بڑے دروازے میں جو کھڑکی لگی تھی اسے کھٹکھٹایا۔ کچھ دیر بعد کھڑکی کھلی۔ میں نے چوروں کی طرح اندر جھانکا۔ اندر نیم تاریک آنکھن تھا جس کے ایک کونے میں دو لڑکیاں رات کے کپڑوں میں ملبوس آہستہ آہستہ باتیں کر رہی تھیں۔ آنکھن کے سرے پر ایک چھوٹی سی شکستہ عمارت ایستادہ تھی۔ مجھے ایک لمحے کے لیے گھسیاری منڈی لکھنؤ کا اسکول یاد آ گیا، جہاں سے میں نے بنارس یونیورسٹی کا میٹرک پاس کیا تھا۔ میں نے پلٹ کر گلی کی طرف دیکھا جہاں مکمل خاموشی طاری تھی۔ فرض کیجیے۔۔۔ میں نے اپنے آپ سے کہا کہ یہ جگہ اچھی ہے، بردہ فروشوں اور اسمگلروں کا اڈا نکلی تو۔۔۔؟ میں ایک اجنبی ملک کے اجنبی شہر میں رات گیارہ بجے ایک گمنام عمارت کا دروازہ کھٹکھٹا رہی تھی جو گھسیاری منڈی کے اسکول سے ملتا جلتا تھا۔۔۔۔

ایک لڑکی کھڑکی کی طرف آئی۔

”گڈ ایوننگ۔ یہ وائی ڈبلیو اے ہے نا۔۔۔؟ میں ذرا عجز سے مسکرا کے پوچھا۔۔۔“ میں نے تار دلوا دیا تھا کہ میرے لیے ایک کمرہ ریزرو کر دیا جائے۔“ مگر کس قدر خستہ حال وائی ڈبلیو اے ہے یہ۔۔۔ میں نے دل میں سوچا۔

”ہمیں آپ کو کوئی تاریخ نہیں ملا۔ اور افسوس ہے کہ سارے کمرے گھرے ہوئے ہیں۔۔۔۔“

اب دوسری لڑکی آگے بڑھی۔۔۔۔ ”یہ ورکنگ گریڈ ہوٹل ہے۔ یہاں عام طور سے مسافروں کو نہیں ٹھہرایا جاتا۔۔۔“ اس نے کہا۔

میں یک لخت بے حد گھبرا گئی۔۔۔ اب کیا ہوگا؟ میں اس وقت یہاں سے کہا جاؤں گی۔۔۔؟ دوسری لڑکی میری پریشانی دیکھ کر خوش خلقی سے مسکرائی۔

”کوئی بات نہیں۔ گھبراؤ مت۔۔۔ اندر آ جاؤ۔ لو ادھر سے اندر آؤ۔۔۔“

”مگر کمرہ تو کوئی خالی نہیں ہے۔۔۔۔۔“ میں نے ہچکچاتے ہوئے کہا ”میرے لیے جگہ کہاں سے ہوگی؟“

”ہاں ہاں، کوئی بات نہیں۔ ہم جگہ بنا دیں گے۔ اب اس وقت آدھی رات کو تم کہاں جا سکتی ہو؟“ اسی لڑکی نے جواب دیا۔۔۔ میں سوٹ کیس اٹھا کر کھڑکی سے اندر آنگن میں کود گئی۔ لڑکی نے سوٹ کیس مجھ سے لے لیا۔ عمارت کی طرف جوتے ہوئے میں نے جلدی جلدی کہا۔۔۔ ”بس آج کی رات مجھے ٹھہر جانے دو۔ میں کل صبح اپنے دوستوں کو فون کر دوں گی۔ میں یہاں تین چار لوگوں کو جانتی ہوں۔ تم کو بالکل زحمت نہ ہوگی۔۔۔“

”فکر مت کرو۔۔۔۔۔“ اس نے کہا، پہلی لڑکی شب بخیر کہہ کر غائب ہو گئی۔

ہم سیڑھیاں چڑھ کر برآمدے میں پہنچے۔ برآمدے کے ایک کونے میں لکڑی کی دیواریں لگا کر ایک کمرہ سا بنا دیا گیا تھا۔ لڑکی سرخ پھولوں والا دبیز اٹھا کر اس میں داخل ہوئی۔ میں اس کے پیچھے پیچھے گئی۔۔۔ ”یہاں میں رہتی ہوں۔ تم بھی یہیں سو جاؤ۔“ اس نے سوٹ کیس ایک کرسی پر رکھ دیا اور الماری میں سے صاف تولیہ اور نیا صابن نکالنے لگی۔ ایک کونے میں چھوٹے سے پلنگ پر مچھردانی لگی تھی۔ برابر میں سنگھار میز رکھی تھی اور کتابوں کی الماری۔ جیسے کمرے ساری دنیا میں لڑکیوں کے ہوسٹلوں میں ہوتے ہیں۔۔۔ لڑکی نے فوراً دوسری الماری میں سے چادر اور کمبل نکال کر فرش کے گھسے ہوئے بدرنگ قالین پر بستر بچھایا اور پلنگ پر نئی چادر لگا کر مچھردانی کے پردے گرا دیے۔

”لو تمہارا بستر تیار ہے۔“

مجھے بے حد ندامت ہوئی۔۔۔ ”سنو، میں فرش پر سو جاؤں گی۔“

”ہرگز نہیں۔ اتنے مچھر کاٹیں گے کہ حالت تباہ ہو جائے گی۔ ہم لوگ ان مچھروں کے عادی ہیں۔ کپڑے بدل لو۔“ اتنا کہہ کر وہ اطمینان سے فرش پر بیٹھ گئی۔۔۔ ”میرا نام کارمن ہے۔ میں ایک دفتر میں ملازم ہوں اور شام کو یونیورسٹی میں ریسرچ کرتی ہوں۔ کیمسٹری میرا مضمون ہے۔ میں وائی ڈبلیو کی سوشل سکرٹیٹری بھی ہوں۔ اب تم اپنے متعلق بتاؤ۔“

میں نے بتایا۔۔۔۔۔

”اب سو جاؤ۔۔۔“ مجھے اونگھتے دیکھ کر اس نے کہا۔ پھر اس نے دوزانو جھک کر دعائمانگی اور فرش پر لیٹ کر فوراً سو گئی۔

صبح کو عمارت جاگی۔ لڑکیاں سروں پر تولیہ لپیٹے اور ہاؤس کوٹ پہنے غسل خانوں سے نکل رہی تھیں۔ برآمدے میں سے گرم قبوے کی خوشبو آ رہی تھی۔ دو تین لڑکیاں آنگن میں ٹہل ٹہل کر دانتوں پر برش کر رہی تھیں۔

”چلو تمہیں غسل خانہ دکھا دوں۔۔۔“ کارمن نے مجھ سے کہا اور ہال میں سے گزر کر ایک گلیارے میں لے گئی جس کے سرے پر ایک ٹوٹی پھوٹی کوٹھری سی تھی جس میں صرف ایک نل لگا ہوا تھا اور دیوار پر ایک کھونٹی گڑی تھی۔ اس غسل خانے کے اندر کھڑے ہو کر میں نے سوچا۔ کیسی عجیب بات ہے۔۔۔ مدتوں سے یہ غسل خانہ اس ملک میں، اس شہر میں، اس عمارت میں اپنی جگہ پر موجود ہے۔۔۔ اور میرے وجود سے بالکل بے خبر۔۔۔ اور آج میں اس میں موجود ہوں۔ کیسا بے وقوفی کا خیال تھا۔

جب میں نہا کے باہر نکلی تو نیم تاریک ہال میں ایک چھوٹی سی میز پر میرے لیے ناشتہ چنا چکا تھا۔ کئی لڑکیاں جمع ہو گئی تھیں۔ کارمن نے ان سب سے میرا تعارف کرایا۔ بہت جلد ہم سب پرانے دوستوں کی طرح قہقہے لگا رہے تھے۔

”اب میں ذرا اپنے جاننے والوں کو فون کر دوں۔“ چائے ختم کرنے کے بعد میں نے کہا۔

کارمن شرارت سے مسکرائی۔۔۔ ”ہاں اب تم اپنے بڑے بڑے مشہور اور اہم دوستوں کو فون کرو اور ان کے ہاں چلی جاؤ۔ تمہاری پروا کون کرتا ہے۔ کیوں روزا۔۔۔؟“

”۔۔۔ ہم اس کی پروا کرتے ہیں؟“

”بالکل نہیں۔۔۔“ کورس ہوا۔

لڑکیاں میز پر سے اٹھیں۔۔۔ ”ہم لوگ اپنے اپنے کام پر جا رہے ہیں شام کو تم سے ملاقات ہوگی۔“ میگڈیلینا نے کہا۔

”شام کو۔۔۔؟“ ایملیا نے کہا۔ ”شام کو تو یہ کسی کنٹری کلب میں بیٹھی ہوگی۔“

کارمن کے دفتر جانے کے بعد میں نے برآمدے میں جا کر فون کرنے شروع کیے۔۔۔ فوج کے میڈیکل چیف میجر جنرل کیمو گلڈ اس جو جنگ کے زمانے میں میرے ماموں جان کے رفیق کا رزہ چکے تھے۔۔۔ مسز انطونیا کوسٹیلو، ایک کڑو پتی کاروباری کی بیوی جو یہاں کی مشہور سماجی لیڈر تھیں اور جن سے میں کسی بین الاقوامی کانفرنس میں ملی تھی۔۔۔ الفانسو ویرا۔۔۔ اس ملک کا نامور ناول نگار اور جرنلسٹ، جو ایک دفعہ کراچی آیا تھا۔۔۔ ”ہلو۔۔۔ ہلو۔۔۔ ارے۔۔۔ تم کب آئیں۔۔۔ ہمیں اطلاع کیوں نہیں دی۔۔۔“ کہاں ٹھہری ہو۔۔۔؟ وہاں۔۔۔ گڈ گاڈ۔۔۔ وہ کوئی ٹھہرنے کی جگہ ہے۔۔۔؟ ہم فوراً تمہیں لینے آ رہے ہیں۔۔۔“ ان سب نے باری باری مجھ سے یہی الفاظ دہرائے۔ سب سے آخر میں، میں ڈون گارسیا ڈیل پریڈوس کو فون کیا۔ یہ مغربی یورپ کے ایک ملک میں اپنے دیس کے سفیر رہ چکے تھے اور وہیں

ان سے اور ان کی بیوی سے میری اچھی خاصی دوستی ہوگئی تھی۔ ان کے سیکریٹری نے بتایا کہ وہ لوگ آج کل پہاڑ پر گئے ہوئے ہیں۔ اس نے میری کال ان کے پہاڑی محل میں منتقل کر دی۔

تھوڑی دیر بعد مسز کوسٹیلو اپنی مرسدیز میں مجھے لینے کے لیے آگئیں۔ کارمن کے کمرے میں آکر انھوں نے چاروں طرف دیکھا اور میرا سوٹ کیس اٹھایا۔۔۔

مجھے دھکا سا لگا۔ میں ان لوگوں کو چھوڑ کر نہیں جاؤں گی۔ میں کارمن، ایمیلیا، برنارڈ اور روز اور مگدیلینا کے ساتھ رہنا چاہتی ہوں۔

”سامان ابھی رہنے دیجیے۔ شام کو دیکھا جائے گا۔۔۔“ میں نے ذرا جھینپ کر مسز کوسٹیلو سے کہا۔

”مگر تم کو اس نامعقول جگہ پر بے حد تکلیف ہوگی۔“ وہ برابر دہراتی رہیں۔

رات کو جب میں واپس آئی تو کارمن اور ایمیلیا پھاٹک کی کھڑکی میں ٹھنسی میرا انتظار کر رہی تھیں۔۔۔ ”آج ہم نے تمہارے لیے کمرے کا انتظام کر دیا ہے۔۔۔“ کارمن نے کہا۔ میں خوش ہوئی کہ اب اسے فرش پر نہ سونا پڑے گا۔

ہال کی دوسری طرف ایک اور سیلے ہوئے کمرے میں دو پلنگ بچھے تھے۔ ایک پر میرے لیے بستر لگا تھا اور دوسرے پر مسز سوریل بیٹھی سگریٹ پی رہی تھیں۔۔۔ وہ اڑتیس انتالیس سال کی رہی ہوں گی۔ ان کی آنکھوں میں عجیب طرح کی اداسی تھی۔ پولیٹیزین نسل کی کس شاخ سے ان کا تعلق تھا۔ ان کی شکل سے معلوم نہ ہو سکتا تھا۔ پلنگ پر نیم دراز ہو کر انھوں نے فوراً اپنی زندگی کی کہانی سنانا شروع کر دی۔۔۔ ”میں گام سے آئی ہوں۔“ انھوں نے کہا۔

”گام کہاں ہے۔“ میں دریافت کیا۔

”بحرالکابل میں ایک جزیرہ ہے۔ اس پر امریکن حکومت ہے۔ وہ اتنا چھوٹا جزیرہ ہے کہ دنیا کے نقشے پر اس کے نام کے نیچے صرف ایک نقطہ لگا ہوا ہے۔ میں امریکن شہری ہوں۔۔۔“ انھوں نے ذرا فخر سے اضافہ کیا۔

”گام۔۔۔۔۔“ میں نے دل میں دہرایا۔ کمال ہے۔ دنیا میں کتنی جگہیں ہیں اور ان میں بالکل ہمارے جیسے لوگ بستے ہیں۔

”میری لڑکی ایک وائلن بجانے والے ساتھ بھاگ آئی ہے۔ میں اسے پکڑنے آئی ہوں۔ وہ صرف سترہ سال کی ہے۔ مگر حد سے زیادہ خود سر۔۔۔ یہ آج کل کی لڑکیاں۔۔۔“ پھر وہ دفعتاً اٹھ کر بیٹھ گئیں۔۔۔ ”مجھے کینسر ہو گیا تھا۔“

”واہ۔۔۔۔۔“ میرے منہ سے نکلا۔

”مجھے سینے کا کینسر ہو گیا تھا۔۔۔“ انھوں نے بڑے الم سے کہا۔۔۔ ”ورنہ تین سال قبل۔۔۔ میں بھی۔۔۔ میں بھی اور سب کی نارمل تھی۔۔۔“ ان کی آواز میں بے پایاں کرب تھا۔۔۔ ”دیکھو۔۔۔“ انھوں نے اپنے نائٹ گون کا

کالرسا منے ہٹا دیا۔۔۔ میں نے لرز کر آنکھیں بند کر لیں۔۔۔ ایک عورت سے اس کے جسم کی خوبصورتی ہمیشہ کے لے چھن جائے۔ کتنی قہرناک بات ہے۔

تھوڑی دیر بعد مسز سوریل بجھا کر سو گئیں۔ کھڑکی کی سلاخوں میں سے چاند اندر جھانک رہا تھا۔ نزدیک کے کمرے سے گمد یلینیا کے گانے کی دھیمی آواز آنی بھی بند ہو گئی۔
دفعاً میرا جی چاہا کہ پھوٹ پھوٹ کر روؤں۔

اگلا ہفتہ فیشن ایبل رسالوں کی زبان میں ”سوشل اور تہذیبی مصروفیات کی آندھی“ کی طرح ”آرٹ و کلچر“ کے معاملات میں گزرا۔ دن مسز کوسٹیلو اور ان کے احباب کے حسین پُر مکانوں میں اور شامیں شہر کی جگمگاتی تفریح گاہوں میں بسر ہوتیں۔۔۔ ہر طرح کے لوگ۔۔۔ انٹلیجیکٹیو نیل۔۔۔ جرنلسٹ۔۔۔ مصنف۔۔۔ سیاسی لیڈر، مسز کوسٹیلو کے گھر آتے اور ان سے بحث مباحثے رہتے اور میں انگریزی محاورے کے الفاظ میں اپنے آپ کو گویا بے حد ”اسنجوائے“ کر رہی تھی۔ میں رات کو وائی ڈبلیو واپس آتی اور ہال کی چوکور میز کے ارد گرد بیٹھ کر پانچوں لڑکیاں بڑے اشتیاق سے مجھ سے دن بھر کے واقعات سنتیں۔۔۔ ”کمال ہے۔۔۔“ روز اکہتی، ”ہم اسی شہر میں رہنے والے ہیں مگر ہمیں معلوم نہیں کہ یہاں ایسی الف لیلوی فضا نیں بھی ہیں۔“

”یہ بے حد امیر لوگ جو ہوتے ہیں نا۔ یہ اتنے روپے کا کیا کرتے ہیں؟“ ایمیلیا پوچھتی۔ ایمیلیا ایک اسکول میں پڑھاتی تھی، روز ایک سرکاری دفتر میں اسٹینوگرافر تھی۔ مگد یلینیا اور برنارڈ ایک میوزک کالج میں پیانو اور وائلن کی اعلا تعلیم حاصل کر رہی تھیں۔ یہ سب متوسط اور نچلے متوسط طبقے کی لڑکیاں تھیں۔

اتوار کی صبح کارمن ماس میں جانے کی تیاری میں مصروف تھی۔ کوئی چیز نکالنے کے لیے میں نے الماری کی دراز کھولی تو اس کے جھٹکے سے اوپر سے ایک اونی خرگوش نیچے گر پڑا۔ میں اسے واپس رکھنے کے لیے اوپر اچکی تو الماری کی چھت پر بہت سارے کھلونے پر رکھے نظر آئے۔

”یہ میرے بچے کے کھولنے ہیں۔۔۔“ کارمن نے سنگھار میز کے سامنے بال بناتے ہوئی بڑے اطمینان سے کہا۔
”تمہارے بچے کے۔۔۔؟“ میں ہکا بکا رہ گئی اور میں نے بڑے دکھ سے اسے دیکھا۔۔۔ کارمن بن پیا ہی ماں تھی۔
آئینے میں میرا رد عمل دیکھ کر وہ میری طرف پلٹی۔ اس کا چہرہ سرخ ہو گیا اور اس نے کہا۔۔۔۔۔ ”تم غلط سمجھیں۔۔۔“ پھر وہ کھل کھلا کر ہنسی اور اس نے الماری کی نچلی دراز میں سے ایک ہلکے نیلے رنگ کی چمکیلی بے بی بک نکالی۔ ”دیکھو یہ میرے بچے کی سالگرہ کی کتاب ہے۔ جب وہ ایک سال کا ہوگا تو یہ کرے گا۔ جب وہ دو سال کا ہو جائے گا تو یہ کہے گا۔ یہاں اس کی تصویریں چپکاوں گی۔۔۔“ وہ اطمینان سے آلتی پالتی مار کر پلنگ پر بیٹھ گئی اور اسی کتاب میں

سے خوبصورت امریکن بچوں کی رنگین تصویروں کے تراشے نکال کر بستر پر پھیلا دیے۔۔۔ ”دیکھو میری ناک کتنی چمپٹی ہے اور نیک تو مجھ سے بھی گیا گزارا ہے۔ تو ہم دونوں کے بچے کی ناک کا ساچو تو کیا حشر ہوگا۔۔۔؟ میں اس کی پیدائش سے مہینوں پہلے یہ تصویریں دیکھا کروں گی تاکہ اس بے چارے کی ناک پر کچھ اثر پڑے۔۔۔“

”تم دیوانی ہو اچھی خاصی۔۔۔“ میں نے کہا۔ ”اور یہ نیک کون بزرگ ہیں۔۔۔؟“

اس کارنگ ایک دم سفید پڑ گیا۔۔۔ ”ابھی اس کا ذکر نہ کرو۔ اس کے نام پر مجھے لگتا ہے کہ میرا دل کٹ کر ٹکڑے ٹکڑے ہو جائے گا۔“

مگر اس کے بعد وہ برابر کا ذکر کرتی رہی، ”میں اتنی بد صورت ہوں۔ مگر نیک کہتا ہے۔۔۔ کارمن۔۔۔ کارمن۔۔۔ مجھے تمہارے دل سے، تمہارے دماغ سے تمہاری روح سے عشق ہے۔ نیک نے اتنی دنیا دیکھی ہے۔ اتنی حسین لڑکیوں سے اس کی دوستی رہی ہے مگر اسے میری بد صورتی کا ذرا بھی احساس نہیں۔“

گر جا سے واپسی پر، خلیج کے کنارے کنارے سڑک پر چلتے ہوئے، وائی ڈبلیو کے نمناک ہال پر کپڑوں پر استری کرتے ہوئے کارمن نے مجھے اپنی اور نیک کی داستان سنائی۔ نیک ڈاکٹر تھا اور ہارٹ سرجری کی اعلا ٹریننگ کے لیے باہر گیا ہوا تھا اور اسے دیوانہ وار چاہتا تھا۔

رات کو میں مسز سوریل کے کمرے سے کارمن کے کمرے میں واپس آگئی تھی، کیونکہ مسز سوریل اپنی لڑکی کو پکڑ لانے میں کامیاب ہو گئی تھی اور لڑکی اب ان کے ساتھ مقیم تھی۔ سونے سے پہلے میں مچھر دانی ٹھیک کر رہی تھی۔ کارمن پھر فرش پر آسن جمائے بیٹھی تھی۔

”نیک۔۔۔“ اس نے کہنا شروع کیا۔

”آج کل کہاں ہے؟“ میں نے پوچھا۔

”معلوم نہیں۔“

”تم اسے خط نہیں لکھتیں؟“

”نہیں۔“

”کیوں؟“ میں نے حیرت سے سوال کیا۔

”تم خدا پر یقین رکھتی ہو؟“ اس نے پوچھا۔

”یہ تو بہت لمبا چوڑا مسئلہ ہے۔“ میں نے جمائی لے کر جواب دیا۔۔۔ ”مگر یہ بتاؤ کہ تم اسے خط کیوں نہیں لکھتیں؟“

”پہلے میرے سوال کا جواب دو۔۔۔ تم خدا پر یقین رکھتی ہو؟“

”ہاں۔۔۔“ میں نے بحث کو مختصر کرنے کے لیے کہا۔
”اچھا تو تم خدا کو خط لکھتی ہو؟“

عمارت کی روشنیاں بجھ گئیں۔ رات کی ہوا میں آنگن کے درخت سرسراہے تھے، کمرے کے دروازے پر پڑا ہوا سرخ پھولوں والا پردہ ہوا کے جھونکوں سے پھڑپھڑائے جا رہا تھا۔ میں نے اٹھ کر اسے ایک طرف سرکا دیا۔
”بہت خوبصورت پردہ ہے۔“ میں نے پلنگ کی طرف لوٹتے ہوئے اظہار خیال کیا۔ کارمن فرش پر کروٹ بدل کر آنکھیں بند کیے لیٹی تھی۔ میری بات پر وہ پھراٹھ کر بیٹھ گئی اور اس نے آہستہ آہستہ کہنا شروع کیا۔۔۔ ”میں اور نک ایک مرتبہ پہاڑی علاقے میں کئی سو میل کی ڈرائیور کے لیے گئے تھے۔۔۔ سن رہی ہو؟“
”ہاں۔۔۔ ہاں۔۔۔ بتاؤ۔۔۔“

”راستے میں نک نے کہا کہ چلو ڈون ریہوں سے ملنے چلیں۔ ڈون ریہوں، نک کے والد کے دوست اور کابینہ کے وزیر تھے اور انہوں نے حال ہی میں اپنے ضلع کے پہاڑی مقام پر نئی کوٹھی بنوائی تھی۔ جب ہم لوگ ان کی کوٹھی کے نزدیک پہنچے تو سامنے سے سفید فراک پہنے بہت سی چھوٹی چھوٹی بچیاں ایک اسکول سے نکل کر آتی دکھائی دیں۔ مجھے وہ منظر ایک خواب کی طرح یاد ہے۔ پھر ہم لوگ اندر گئے اور مسز ریہوں کے انتظار میں ان کے شاندار ڈرائیونگ روم میں بیٹھے۔ کینٹ مسنز گھر پر موجود تھے۔ ڈرائیونگ روم اور اسٹڈی کے درمیان جو دیوار تھی اس میں شیشے کی ایک چوکور ڈبے ایسی کھڑکی میں پلاسٹک کی ایک بہت بڑی گڑیا سجی تھی جو کمرے کی نفیس آرائش کے مقابلے میں بہت بھدی معلوم ہو رہی تھی۔ ہم دونوں اس بد مذاقی پر چپکے سے مسکرائے۔ پھر مسز ریہوں برآمد ہوئیں۔ انہوں نے ہمیں ٹھنڈی چائے پلائی اور سارا گھر دکھایا۔ ان کے غسل خانے سیاہ ٹائل کے تھے اور مہمان کمرے کے نفیس دیوان بیڈ سرخ پھول دار ٹیپسٹری (Tapestry) کے جھالروالے غلانون سے ڈھکے ہوئے تھے۔ ان پلنگوں کو دیکھ کر نک نے چپکے سے مجھ سے کہا تھا۔۔۔ ”بد مذاقی کی انتہا“ اور میں نے اپنے دل میں کہا تھا۔۔۔ کوئی بد مذاقی نہیں۔ میں تو اپنے گھر کے لیے ایسے ہی پلنگ خریدوں گی اور اسی رنگ کے غلاف بنواؤں گی۔۔۔ اس کے بعد۔۔۔ میں جب بھی گھر بیٹو ساز و سامان کی دکانوں سے گزرتی تو اس کپڑے کو دیکھ کر میرے قدم ٹھٹھک جاتے۔۔۔ پھر میں نے تنخواہ میں سے بچا بچا کر اسی قیمتی کپڑے کا یہ پردہ خرید لیا۔۔۔“

نوجوان تھا اور برآمدے کے ایک کونے میں بیگی بلی بنا بیٹھا تھا۔ فضا پر عجیب سی بشاشت طاری تھی۔ لڑکیاں بات بات پر قہقہے لگا رہی تھیں۔ میں بھی بہت مسرور تھی اور خود کو بے حد ہلکا پھلکا محسوس کر رہی تھی۔ یہ ہلکے پھلکے پن اور مکمل امن و سکون کا شگفتہا حساس زندگی میں بہت کم آتا ہے اور صرف چند لمحے رہتا ہے۔ مگر وہ لمحے بہت غنیمت ہیں۔

کارمن جلدی جلدی ناشتہ ختم کر کے دفتر چلی گئی۔

”آج بھی تم اپنے شاندار دوستوں سے ملنے نہ جا رہی ہو تم کو چینی (Jeepney) میں بیٹھا کر شہر کے گلی کوچوں کی سیر کراتے۔۔۔۔“ مگدیلینا نے مجھ سے کہا۔

”تمہارے لیے ایک کیڈی لیکن آئی ہے بھی۔۔۔“ روزانے اندر آ کر اطلاع دی۔

”کیڈی لیک۔۔۔؟ افواہ۔۔۔“ کورس ہوا۔

”تمہارے لیے ایسی ایسی جگہاں موٹریں آتی ہیں کہ ہم لوگوں کی رعب کے مارے بلکل گھگھی بندھ جاتی ہیں۔۔۔“ برنارڈا نے خوش دلی سے اضافہ کیا۔ میں نے لڑکوں کو خدا حافظ کہا اور اپنا سفری بیگ کندھے سے لٹکا کر باہر آ گئی۔ میں نے سابق سفیر ڈون گارسیا ڈیل پریڈوس کے ہاں دو دن کے لیے ان کے ہل اسٹیشن جا رہی تھی۔ ان کے وردی پوش شو فر نے سیاہ کیڈی لیکن کا دروازہ مودبانہ بند کیا اور کار شہر سے نکل کر سبز پہاڑوں کی سمت روانہ ہو گئی۔

پہاڑ کی ایک چوٹی پر ڈون گارسیا کا ہسپانوی وضع کا شاندار گھر درختوں میں چھپا دور سے نظر آ رہا تھا۔ وادیوں میں کہرا منڈلا رہا تھا اور سفید اور کاسنی اور سرخ اور زرد رنگ کے پہاڑی پھول سارے میں کھلے ہوئے تھے۔ کار پھاٹک میں داخل ہو کر پورچ میں رک گئی۔ قبائلی نسلوں والی شایستہ نوکرانیاں باہر نکلیں۔ بٹلر نے نیچے آ کر کار کا دروازہ کھولا۔ ہال کے دروازے میں ڈون گارسیا اور ان کی بیوی ڈوناماریا میرے منتظر تھے۔ ان کا گھر سفید قالینوں اور سنہرے فرنیچر اور انتہائی قیمتی سامان آرائش سے سجا ہوا تھا اور اس طرح کے کمرے تھے جن کی تصویریں لائف میگزین کے رنگین صفحات پر پیریڈ فرنیچر یا انٹریڈیکوریشن کے سلسلہ میں اکثر شائع کی جاتی ہیں۔

کچھ دیر بعد میں ڈونا کے ساتھ اوپر کی منزل پر گئی۔ وہاں شیشوں والے برآمدے کے ایک کونے میں ایک نازک سی بیڈ کی ٹوکری میں ایک چھ مہینے کی بے حد گلابی بچی پڑی غاؤں غاؤں کر رہی تھی۔ وہ بچی اس قدر پیاسی تھی کہ میں ڈوناماریا کی بات ادھوری چھوڑ کر سیدھی ٹوکری کے پاس چلی گئی۔ ایک بے حسین، صحت مند، تروتازہ اور کمسن امریکن لڑکی نزدیک کے صوفے سے اٹھ کر میری جانب آئی اور مسکرا کر مصافحے کے لیے ہاتھ بڑھایا۔

”یہ میری بہو ہے۔۔۔“ ڈوناماریا نے کہا۔

ہم تینوں ٹوکری کے گرد کھڑے ہو کر بچی سے لاڈ پیار میں مصروف ہو گئے۔

دوپہر کوچنگ کی میز پر امریکن لڑکی کا شوہر بھی آگیا۔

”یہ ہمارا بیٹا ہوزے ہے۔۔۔“ ڈون گارسیا نے کہا۔

ہوزے کی عمر تقریباً پینتیس سال کی رہی ہوگی۔ اپنی قومی کڑھت کی ہلکے آبی رنگ کی قمیص اور سفید پتلون میں وہ خاصا وجیہہ معلوم ہو رہا تھا۔ وہ اپنی نو عمر بیوی کو بے انتہا چاہتا تھا اور بچی پر عاشق تھا۔ زیادہ تر وہ اسی کی باتیں کرتا رہا۔ رات کو میں اپنی بے حد پر تکلف اور بڑھیا خواب گاہ میں گئی جس کے ساز و سامان کو ہاتھ لگاتے فکر ہوتی تھی کہ کہیں میلانہ ہو جائے۔ اس وقت مجھے ’وائی ڈبلیو‘ کے سیلے ہوئے کمرے اور تنگ مچھردانی اور مسز سوریل اور ہال کی بدرنگ میز کرسیاں شدت سے یاد آئیں۔

اپنے ماں باپ کو ان کے ٹاؤن ہاؤس میں اتارنے کے بعد ہوزے نے مجھے میری جائے قیام پر پہنچانے کے لیے کیڈی لک دوبارہ اسٹارٹ کی۔ ہوزے اور اس کی بیوی ڈوروتھی دو ہفتے قبل امریکا سے لوٹے تھے۔ ان کا بہت سامان کسٹم ہاؤس میں پڑا تھا جسے چھڑانے کے لیے انھیں جانا تھا۔

شہر کے سب سے اعلیٰ ہوٹل کے سامنے ہوزے نے کاروک لی۔

”یہاں کیا کرنا ہے؟“ میں نے اس سے پوچھا۔

”تم یہیں ٹھہری ہونا؟“

”نہیں ڈیر ہوزے۔ میں وائی ڈبلیو سی اے میں ٹھہری ہوں۔“

”وائی ڈبلیو۔۔۔؟ گڈ گاڈ۔۔۔ کمال ہے۔ اچھا، وہیں چلتے ہیں مگر کیا تم کو یہاں جگہ نہیں ملی سکی؟ تمہیں چاہیے

تھا کہ آتے ہی ڈیڈی کو اطلاع دیتیں۔۔۔“

اس وقت مجھے دفعتاً خیال آیا کہ میں ہر طبقے اور ہر قسم کے لوگوں کو اپنی افتاد طبع کے ذریعے کم از کم اپنی حد تک ذہنی طور پر ہموار کرتی چلی جاتی ہوں مگر ہوزے اور اس کے والدین اس ملک کے دس دولت مند ترین خاندانوں میں شامل تھے اور یہاں کے حکمران طبقے کے اہم ستون تھے اور ان لوگوں کو یہ سمجھنا بالکل بے کار تھا کہ مجھے وائی ڈبلیو کیوں اتنا اچھا لگا ہے اور اس میں وہاں ٹھہرنے پر کیوں اس قدر مصر ہوں۔

ہوزے نے گلی کے کنڈر پر کاروک لی۔ کیونکہ ’چینیوں‘ کی قطار نے سارا راستہ گھیر رکھا تھا۔ میں جب وائی ڈبلیو کے اندر پہنچی تو سب لوگ سوچکے تھے۔ میں چپکے سے جا کر اپنی مچھردانی میں گھس گئی۔ کارمن حسب معمول فریش پرسکون کے ساتھ سو رہی تھی۔ اس کے سر ہانے سانتونو ماس (سینٹ ٹامس) کی تصویروں پر گلی کے لیمپ کا مدہم عکس جھلملا رہا تھا۔

صبح چارجے اٹھ کر میں دبے پانوں میں چلتی شکستہ غسل خانے میں گئی اور آہستہ سے پانی کا نل کھولا۔ مگر پانی کی دھارا اس زور سے نکلی کہ میں چونک اٹھی۔ اسی طرح چپکے چپکے کمرے میں آ کر میں نے اسباب باندھا تا کہ آہٹ سے کارمن کی آنکھ نہ کھل جائے۔ اتنے میں میں نے دیکھا کہ وہ فرش پر سے غائب ہے۔

کچھ دیر بعد اس نے آ کر کہا۔۔۔۔۔ ”ناشتہ تیار ہے۔“ وہ ٹیکسی کے لیے فون بھی کر چکی تھی۔

”کیسا سفر رہا۔۔۔؟ اس نے چائے انڈیلتے ہوئے پوچھا۔

”بہت دل چسپ۔“

”یہ تمہارے دوست لوگ کون تھے، جہاں تم گئیں تھیں۔۔۔؟ تم نے بتایا ہی نہیں۔“

میں بات شروع کرنے ہی والی تھی کہ۔۔۔ اچانک ایک خیال آیا۔ میں نے جلدی سے کمرے میں جا کر سوٹ کیس کھولا۔ ایک نئی بنارس ساری نکال کر ایک پرچے پر لکھا۔۔۔ ”تمہاری شادی کے لیے میرا پیشگی تحفہ۔۔۔“ اور ساری اور پرچہ کارمن کے تکیے کے نیچے رکھ دیا۔

”ٹیکسی آگئی۔۔۔“ کارمن نے برآمدے میں سے آواز دی۔

ہم دونوں سامان اٹھا کر باہر آئے۔ میں ٹیکسی میں بیٹھ گئی۔ اتنے میں کارمن پھانک کی کھڑکی میں سے سر باہر نکال کر چلائی۔۔۔ ”ارے تم نے اپنا پتہ تو دیا نہیں۔۔۔“ میں نے کاغذ کے ٹکڑے پر اپنا پتہ لکھ کر اسے تھما دیا۔ پھر مجھے بھی ایک بے حد ضروری بات یاد آئی۔۔۔ ”حد ہوگئی کارمن۔ تمہاری وائی ڈبلیو نے مجھے اپنا بل نہیں دیا۔“

”بکو مت۔۔۔“

”ارے یہ تمہارا نچی گھر تو نہیں تھا۔“

”تم میری مہمان تھیں۔“

”بکو مت۔۔۔“

”تم خود مت بکو۔ اب بھاگو ورنہ ہوائی جہاز چھوٹ جاوے گا۔ اور دیکھو، جب میں شادی کا کارڈ بھیجوں تو تم کو آنا پڑے گا۔ میں کوئی بہانہ نہیں سنوں گی۔ ذرا سوچو، نک تم سے مل کر کتنا خوش ہوگا۔۔۔“

مگر ہم دونوں کو معلوم تھا کہ میرا دوبارہ اتنی دور آنا بہت مشکل ہے۔

”خدا حافظ کارمن۔۔۔“ میں نے کہا۔

”خدا حافظ۔۔۔“ وہ کھڑکی میں سے سر نکال کر بہت دیر تک ہاتھ ہلاتی رہی۔ ٹیکسی صبح کا ذب کے دھندلکے میں ایئر پورٹ روانہ ہوگئی۔

ہوائی جہاز تیار کھڑا تھا۔ میں کسٹم کا وٹنٹر سے لوٹی تو پیچھے سے ڈون گارسیار کی آواز آئی۔۔۔ ”نک میں ذرا سیگار خرید لوں۔“
”بہت اچھا ڈیڈی۔۔۔“ یہ ہوزے کی آواز تھی۔

میں چونک کر پیچھے مڑی۔ ہوزے مسکراتا ہوا میری طرف بڑھا۔۔۔ ”دیکھا ہم لوگ کیسے ٹھیک وقت پر پہنچے۔“
”ہوزے۔۔۔“ میں نے ڈوبتے ہوئے دل سے پوچھا۔۔۔ ”تمہارا دوسرا نام کیا ہے؟“
”نک۔۔۔ ڈیڈی جب بہت لاڈ میں آتے ہیں تو مجھے نک پکارتے ہیں ورنہ عام طور پر میں ہوزے ہی کہلاتا ہوں، کیوں۔۔۔؟“

”کچھ نہیں۔۔۔“ میں اس کے ساتھ ساتھ لاؤنج کی طرف چلنے لگی۔ ”تم امریکا کیا کرنے گئے تھے؟“ میں نے
آہستہ سے پوچھا۔

’ہارٹ سرجری میں اسپشلائز کرنے۔۔۔ تمہیں بتایا تو تھا کیوں۔۔۔؟‘
”تم۔۔۔ کبھی تم نے۔۔۔ تم نے۔۔۔“
”کیوں۔۔۔؟ کیا ہوا۔۔۔؟ کیا بات ہے؟“

”کچھ نہیں۔۔۔“ میری آواز ڈوب گئی۔ لاؤڈ اسپیکر نے یکسانیت سے دہرانا شروع کیا۔۔۔ ”پین امریکن کے
مسافر۔۔۔ پین امریکن کے مسافر۔۔۔“

”ارے۔۔۔ روانگی کا وقت اتنی جلدی آ گیا؟“ نک نے تعجب سے گھڑی دیکھی۔ ڈون گارسیار خرید کر شفقت
سے مسکراتے ہوئے میری طرف آئے، میں نے دونوں باپ بیٹوں کا شکریہ ادا کیا۔ انھیں خدا حافظ کہا اور تیزی سے
مسافروں کی قطار میں جا ملی۔

دوڑتے ہوئے طیارے کی کھڑکی میں سے میں نے دیکھا۔ ڈون گارسیا اور نک نیچے ریلنگ پر جھکے رومال بلا
رہے تھے۔ طیارے نے زمین سے بلند ہونا شروع کر دیا۔

یہاں سے بہت دور، خطرناک طوفانوں سے گھرے ہوئے پوربی سمندر میں ہرے بھرے جزیروں کا ایک
جھنڈ ہے جو فلپائن کہلاتا ہے۔ اس کے جاگتے جگمگاتے دارالسلطنت کے ایک بے رنگ سے محلے کی ایک شکستہ عمارت کے
اندر ایک بے حد چپٹی ناک اور فرشتے کے سے معصوم دل والی فلپنولٹ کی رہتی ہے جو اپنے بچے کے لیے کھلونے جمع کر رہی
ہے اور اپنے خدا کی واپسی کی منتظر ہے جس کی ذات پر اسے کامل یقین ہے۔



یہ لندن ہے

۲۸ مارچ سنچر:۔ اور یہ لندن ہے! اس لفظ میں کتنی داستاںیں رنگین اور خونیں کہانیاں، تہذیبی مرقعے، تاریخی واقعات، شعر و ادب کے خزانے پوشیدہ ہیں۔ اس لفظ سے کتنی باتیں، کتنی یادیں متعلق ہیں۔ اسے تو خاص نظر سے دیکھنا ہے، لندن کو، دنیا کے سب سے بڑے شہر کو جس کی رونق اور گرم بازاری میں ہمارا لہو بھی صرف ہوا ہے۔

کل ساؤتھ ہمپٹن سے لندن آتے ہوئے یہ احساس ہوا کہ انگلستان کی ریلیں امریکا کے مقابلے میں چھوٹی ہیں اور کم رفتار، ممکن ہے اور علاقوں میں یہ بات نہ ہو۔ والٹر لو پہنچا تو اسٹیشن پر آل حسن مع کرشنا (بیوی) اور ربن (بہن) کے موجود تھے۔ مانوس چہروں نے مانوس فضا پیدا کر دی اور وہ تھیر جو ایک نئی جگہ اور اتنی بڑی جگہ پہنچ کر ہونا چاہیے تھا وہ نہیں ہوا۔ شاید اس کا سبب یہ بھی ہو کہ نہ جانے کب سے لندن کے متعلق پڑھتے اور سنتے چلے آئے ہیں۔ سڑکوں کے نام اور عمارتوں کی تصویریں بچپن سے دیکھ رہے ہیں۔ بہر حال ہوا یہی کہ لندن کا پہلا اثر بہت اجنبی نہیں تھا۔ لندن اپنے موسم سے بھی پہچانا جاتا ہے لیکن کل یہاں دھوپ تھی۔ ہانڈ پارک کے خزاں زدہ درختوں میں کہیں کہیں ہری کونپلیں نظر آرہی تھیں۔ بعض سڑکوں کے کنارے لکڑی اور لوہے کے ڈھانچے کھڑے کیے جا رہے ہیں کہ جشن تاجپوشی قریب ہے۔ یہ بھی کیسا اتفاق ہے کہ امریکہ پہنچا تھا تو صدر کے انتخاب کا ہنگامہ بپا تھا، یہاں آیا ہوں تو تاجپوشی کا غوغا تھا۔ ہاں وقتی طور پر کوئین میری کے انتقال نے ساری توجہ ان کے جنازے کی طرف موڑ دی ہے۔ ہما ہی وہی ہے۔ سچ کہا ہے غالب نے

نے ایک ہنگامہ پہ موقوف ہے گھر کی رونق

نوحہ غم ہی سہی نغمہ شادی نہ سہی

کل کہیں نہیں نکلا، آج چند سڑکوں پر پھرا، بی بی سی کے دفتر گیا اور وہاں بعض ہندوستانی پاکستانی احباب سے ملاقات بھی ہوئی۔

۳۰ مارچ دو شنبہ :- موسم بہار آنے کے ساتھ ساتھ یہ کیسی خوشگوار صدائیں آرہی ہیں۔ ان خبروں کا خیر مقدم کس طرح کیا جائے! ہر طرف سے امن امن کی آواز اٹھ رہی ہے۔ چین، روس اور دوسرے امن دوستوں نے امن کی فضا پیدا کرنے کے لیے جو قدم اٹھائے ہیں ان کا اثر سامراجی اور سرمایہ دار ملکوں پر بھی معلوم ہوتا ہے۔ بہت دنوں سے میں یہی سوچتا رہا ہوں کہ دنیا کے عوام کو متاثر کرنے اور سرمایہ دار ملکوں کو آزمانے کے لیے اس اقدام کی شدید ضرورت ہے۔ امن دوستوں کو وہ

سب کچھ کرنا چاہیے جس کے بعد جنگ جوئی کی خواہش کا دھبہ سرمایہ دار ملکوں کے دامن سے دھویا نہ جاسکے یا پھر وہ امن کی فضا قائم رکھنے پر مجبور ہو جائیں۔ یقیناً انسان اجتماعی طور پر چاہیں تو امن قائم ہو سکتا ہے اور دنیا جنت بن سکتی ہے۔

انڈیا ہاؤس گیا۔ شاندار عمارت ہے اور بہت بڑا دفتر۔ انور جمال قدوائی اور فیروز جبین سے ملاقات کی۔ پکیڈ لی سرکس جس کے متعلق کہا جاتا ہے کہ تھوڑی دیر یہاں کھڑے رہو تو جس سے ملنا ہے وہ ضرور یہاں سے گزرے گا۔ کوئی خاص بات نہیں بس قدیم مرکزی جگہ ہے اور بڑی بارونق۔ عشق کے دیوتا (Eros) کا مجسمہ جو صاف کرنے کے لیے اتارا گیا تھا، اپنی کمان کے ساتھ پھر اپنی جگہ پر پہنچ گیا ہے۔ ٹریفالگر اسکوائر میں پھرا، تصویر کھینچنے والے تصویر کھینچ رہے ہیں، کبوتروں سے دلچسپی لینے والے انھیں اپنے سر اور کندھوں پر بٹھا رہے ہیں۔ بڑے بڑے چار شیر نلسن کالم کی حفاظت کر رہے ہیں اور تیز ہوا فواروں کے پانی اڑا کر تفریح کرنے والوں کے شوق کا امتحان لے رہی ہے۔ قریب ہی اور بہت سے مجسمے، تاریخی عمارتیں اور اہم جگہیں ہیں۔ پاس ہی نیشنل گیلری آف آرٹس ہے، اسے تو اطینان سے دیکھوں گا، لندن کو پہنچانے اور اس لطف اندوز ہونے کے لیے اس سے مانوس ہونے اور اسے پرچانے کی ضرورت ہے۔ موسم عجیب ہے، دھوپ چھانو، تیز دھوپ، گہرے بادل، ہلکی بارش، سرد ہوا۔

آج ہی ہندوستان کے مشہور فلم ڈائریکٹر سہراب مودی سے ملاقات ہوئی۔ آل حسن نے کھانے پر بلایا تھا۔ آدمی دلچسپ ہیں۔ انا کا زور کسی قدر زیادہ ہے۔

کیم اپریل بدھ:- پڑا پڑا باتیں کرتا ہوں، تھکن مٹانے کے نام پر کابلوں کی طرح آرام کر رہا ہوں۔ فرید جعفری میرے بچپن کے دوست ہیں، کل ان سے ملنے کا وعدہ کیا تھا نہیں گیا۔ یہ میری عادت نہیں لیکن بارش کے بہانے کا اہل بن جانے کا کیا علاج! کچھ خط لکھے، کچھ پڑھتا رہا، ابھی یہ اندازہ نہیں کہ یہاں کس کس سے ملنا ہے، کہاں کہاں کس سے ملنا ہے، کہاں کہاں جانا ہے اور کیا کیا دیکھنا ہے۔ طبیعت گھبرا تو نہیں رہی ہے لیکن کوئی زبردست دلولہ بھی نہیں ہے کہ تھوڑے وقت میں بہت کچھ کر ڈالوں۔

آج ٹہلنے نکلا تو اس حصے میں پہنچ گیا جس کی سڑکوں کے نام انگریزی ادب میں زندہ ہیں۔ ریجنٹ اسٹریٹ، آکسفورڈ سڑک، اسٹریٹ، چیرنگ کراس اور سب سے بڑھ کر فلیٹ اسٹریٹ، جس پر اس وقت یہاں کے تقریباً سبھی اخباروں کے دفتر ہیں۔ اسی پر وہ جگہ ہے جہاں ڈاکٹر جانسن اور ان کے دوست اکٹھا ہو کر علم و ادب کے گل کھلاتے تھے۔ قریب ہی ان کا مکان بھی ہے جو زیارت گاہ عالم بنا ہوا ہے۔ بی بی سی کے دفتر پہنچا قرۃ العین حیدر، صدیقی، محمد علی خاں ملیح آبادی (جو مدتوں سے لندن میں مقیم ہیں)، ساجد علی راز، یاور عباس وغیرہ سے ملاقات ہو گئی۔ قرۃ العین کی گفتگو ان کے

پچھلے افسانوں سے بہت مختلف معلوم ہوئی۔

۱۳ اپریل جمعہ:- کل لندن سٹی کے علاقے میں جانے کا اتفاق ہوا۔ گذشتہ جنگ کی بہیمانہ بمباری کے نشانات کھنڈروں کی صورت میں اب بھی موجود ہیں اور بہت ہیں۔ تعمیر کا کام تیز رفتار نہیں معلوم ہوتا۔ یوں تو بعض اوقات سارا شہر دھوئیں میں جھلسا ہوا اور بم زدہ معلوم ہوتا ہے لیکن اس علاقے میں پہنچ کر اس کا زیادہ احساس ہوا۔ قریب ہی بڑے بڑے انگریزی اور غیر ملکی بینک ہیں اور کچھ دور ہٹ کر سینٹ پال کا مشہور گرجا گھر۔ مکانوں اور گلیوں کے ہجوم میں دبے ہوئے ہونے کے باوجود نمایاں۔ انگریزی شہنشاہیت کے لیے جان دینے والوں کے مجسمے اس کے نوارد میں سے ہیں۔ گنبد کا حسن اور نقاشی کے نمونے سرسری نگاہ سے دیکھنے والوں کو بھی متوجہ کرتے ہیں۔ اس کی تعمیر تو اٹھارویں صدی کے ابتدائی حصے میں نشاۃ الثانیہ کے تعمیری اصولوں کے مطابق سر کرستوفر فرن نے کی تھی لیکن اس کی آرائش میں ڈھائی صدیوں کے انگریزی صنایع اور فن کاروں کا ہاتھ ہے۔

ایک صاحب ہیں ڈاکٹر مارس کار سیٹس، انھیں امریکا سے میرے آنے کی اطلاع مل گئی تھی وہ ملنا چاہتے تھے۔ آج دوپہر کو ان کے ساتھ کھانا کھایا، ہندوستان میں رہ چکے ہیں، ہندوستانی بول لیتے ہیں، تخیل نفسی کے طریقہ علاج سے دلچسپی لیتے ہیں۔ انھوں نے اپنی گفتگو سے کچھ ایسا متاثر نہیں کیا گوا آدمی اچھے معلوم ہوتے ہیں۔ ان کی ایک عزیز ادھیڑ عمر کی خاتون نے پوچھا، ”آپ نے ملکہ میری کا جنازہ بھی دیکھا؟“ میں نے افسوس کا اظہار کیا۔ کہنے لگیں: ”دیکھ لینا چاہیے تھا، ایسے مواقع زندگی میں کم آتے ہیں۔“ میں نے سوچا تو اس میں واقعی سچائی نظر آئی اور انگریزی ذہن کا کچھ بھید بھی کھلا۔

انور انصاری صاحب مع اپنی اہلیہ کے آگئے، دیر تک امریکا کے تجربات اور تاثرات، ادب اور نفسیات کے متعلق باتیں ہوئیں۔ سوچتا ہوں تو روح کانپ جاتی ہے کہ یہ باتیں کب تک اور کہاں کہاں دہرائی پڑیں گی!

۱۵ اپریل اتوار:- کل گھر ہی پر پڑا رہا۔ دوپہر کو غوث انصاری آگئے، وہ گئے تو ڈاکٹر عمار حسین۔ سہ پہر کے بعد انھوں نے اپنی کار میں لندن کی بیرونی مغربی حدوں کی سیر کرادی۔ رات کا کھانا فرید کے باوجود مخلصانہ۔ ابھی بار بار ملیں گے۔ بیگم فرید کی خاطر داری فرید کی محبت سے ہم آہنگ تھی۔ فرید بچپن کے دوست ہیں اور میرے مضمون نگار بننے کے شوق میں ان کی ترغیبات شامل ہیں۔

آج کٹی پنگ کی طرح لندن کی سڑکیں ناپتارہا، ہلکی بارش اور تیز ہوا کے باوجود گھر میں نہ رہا گیا۔ کوئی خاص چیز نہیں دیکھی لیکن ہانڈ پارک کے مختلف حصوں کی سیر کی اور اس مشہور Speaker's اور سننے والے کسی کو محروم نہیں رکھتے۔ تین چار ٹولیوں میں مختلف عیسائی مشنوں کے پادری دھمکیاں اور مشاق اور روادار ہونا چاہیے کیونکہ مجمع کے لوگ ہر قدم پر

ٹوکتے اور فقرہ بازی کرتے ہیں۔

اس وقت اخباروں میں، راستہ چلتے ہوئے لوگوں میں، جلسوں میں یہی ذکر کو ہے کہ روس نے ان ڈاکٹروں کو چھوڑ دیا جن پر روسی رہنماؤں کے قتل کی سازش کا الزام تھا۔ روسی رہنماؤں نے کچھ بھی نہیں چھپایا۔۔۔ طرح طرح کی حاشیہ آرائیاں ہو رہی ہیں اور مجھے حیرت ہے کہ اگر یہ بات معلوم ہوگئی کہ وہ ڈاکٹر بے قصور ہیں اور انھیں رہا کر دیا گیا تو اس سے ڈرنے اور اُلجھنے کی کیا بات ہے۔ انگلستان اور امریکا کے اخبار اس کے متعلق کچھ نہیں لکھتے کہ روس ضروری چیزوں کی قیمتیں گھٹ رہی ہیں اور اس کے برعکس دوسری جگہوں پر۔۔۔؟

۷ اپریل منگل:- لندن کا جادو مجھ پر کام کرنے لگا ہے۔ مجھے یہاں کی عمارتیں خوبصورت معلوم ہو رہی ہیں، سڑکوں پر چلتی ہوئی عورتوں کا حسن انھیں کئی بار دیکھنے کی خلش پیدا کرتا ہے، پارک دکش ہیں، گلیوں کے پیچ و خم اچھے معلوم ہوتے ہیں، سڑکوں کے ان جانے موڑ پر پہنچ کر اچانک کسی تاریخی عمارت یا مجسمہ کا نظارہ دلفریب ہے۔ اب نگاہیں بعض علاقوں سے مانوس ہو رہی ہیں۔ ایسا محسوس ہو رہا ہے کہ لندن کی اصل کشش کا راز دریافت کرنے میں وقت لگے گا۔ خبر نہیں میرے اور اس کے درمیان کون سے حجاب حائل ہیں اور کتنے!

آج میں نے سارا دن کتابوں کی دکانیں میں صرف کیا۔ فوائس، جسے دنیا کی سب سے بڑی کتابوں کی دکان کہا جاتا ہے، واقعی بڑی ہے۔ سکنڈ ہینڈ کتابیں زیادہ ہیں مگر کچھ بے ترتیبی سی معلوم ہوتی ہے۔ نیویارک میں اسکربر، ڈبل ڈے اور یورٹونو کی دکانیں بھی بہت بڑی تھیں۔ کون سب سے بڑی ہے، میں نہیں کہہ سکتا! مغربی لندن میں گولڈ ہاک روڈ پر مقیم ہوں اور آرام سے ہوں۔ دن تو زیادہ تر گھومنے پھرنے میں گزر جاتا ہے۔ رات کے وقت کوئی آجائے تو دلچسپ منظر دیکھے۔ سیاسیات، سینما، لندن، لکھنؤ، پیرس، امریکا اور بی بی سی کی باتیں ہوتی ہیں، چھوٹی چھوٹی بحثیں اور بڑے بڑے فیصلے جو ہنسی مذاق کی نذر ہو جاتے ہیں، کبھی غالب کا دیوان کھلتا ہے اور بارہ بجے رات تک وہ شمع محفل بنتا ہے اور پھر جما ہیوں اور تھکے ہوئے بوجھل پھولوں کے ساتھ اپنے اپنے بستروں کی راہ لیتے ہیں۔

۸ اپریل:- ناشتہ کر کے نکل پڑا کہ برٹش میوزیم دیکھوں گا۔ بارش راستہ کاٹتی رہی، کتابوں کی دکانیں دامن گیر ہوتی رہیں پھر بھی میں چکر کھاتا ہوا بلومسبری پہنچ گیا۔ برٹش میوزیم کی وسیع اور پہاڑ کی طرح کھڑی عمارت نے خود متوجہ کیا، قبل اس کے کہ میں اس میں داخل ہوں، میں نے اس کے گرد و پیش کا چکر لگایا، یہ رسل اسکوائر ہے، وہ یونیورسٹی کی عمارت ہے، یہ لندن اسکول آف اریٹل اینڈ افریکن اسٹڈیز ہے، وہ آگے یونیورسٹی ہال اور نہ جانے کہاں سے یکا یک نگاہوں کے

سامنے سے سجاد ظہیر کے ناول 'لندن کی ایک رات' کے صفحات کھل گئے اور ذہن دور دور بھٹکنے لگا۔ بہت سے ہندوستانی طلبہ آتے جاتے دکھائی دیتے ہیں، معلوم نہیں ان کے سینوں میں بھی کوئی آگ بھڑک رہی ہے یا نہیں، چہرے تو کچھ نہیں بتاتے! نہیں مجھے برٹش میوزیم پلٹ چلنا چاہیے، سوچنے کے لیے تو وقت پڑا ہے۔ دور کھڑے ہو کر میں نے اس کی وسعت کا اندازہ لگایا، سامنے اونچے برآمدے کی منڈیر پر بنے ہوئے سنگی مجسموں کو دیکھا جو یونانی اور رومن انداز میں علم و فن کی علامتیں ہیں۔ کچھ لوگ برآمدے میں بچوں پر بیٹھے ہوئے کھاپی رہے ہیں یا اخبارات دیکھ رہے ہیں۔ میں اندر داخل ہو گیا۔ خوشی اور حیرت کا عجیب جذبہ مجھ پر طاری ہے اور یہ خوف سا کیوں ہے؟ میرا دل کیوں دھڑک رہا ہے؟ بڑے ہال میں ابھی صرف ایک طرف ہندوستانی مجسمے اور دوسری طرف یونانی اور رومی مجسمے دکھائی دے رہے ہیں۔ مگر میں تو اس کشمکش میں ہو کہ کیا دیکھوں اور کس طرح! گھنٹہ بھر تک انھیں کو دیکھتا رہا، تصویروں کے چند کارڈ خریدے، داہنی جانب ایک نمائش گاہ میں گیا جہاں اہم لوگوں کے دستخطی خطوط، مسودات اور قدیم کتابوں کے نایاب نسخے رکھے ہوئے ہیں، کچھ وقت وہاں گزارا اور یہ سوچ کر واپس آیا کہ اس میوزیم کے متعلق کچھ پڑھ لوں گا، اس کے نقشے کو سمجھ لوں تو پھر آؤں گا۔ سب کچھ دیکھنا تو محال ہے۔ مجھے گھبراہٹ کیسی ہے؟ کمتری کا احساس کیوں ہے؟ پسپائی سی کیوں محسوس کر رہا ہوں؟ علم کم ہے تو کیا، اس کی پیاس تو بہت ہے، پھر آؤں گا۔

۱۰ اپریل جمعہ:- کچھ نہیں، ادھر ادھر کے چکر ہیں اور میں۔ بہت کچھ دیکھ رہا ہوں اور بہت کچھ دیکھنا ہے۔ یہاں کے اخبار مجھے زیادہ پسند نہیں آتے، سبھی دیکھ لیے، بہت سی الجھنوں اور تاریکیوں کے درمیان یہ اندازہ لگانا مشکل نہیں کہ امن اور ترقی کی قوتیں مضبوط ہوتی جا رہی ہیں۔ اس وقت شاید افریقا کی باری ہے، اس کے ہر گوشے میں ہیجان ہے۔ اس اندھیرے ملک میں بھی تو صبح کے پجاری موجود ہیں۔

بی بی سی میں ہندوستان سکشن کے انچارج مسٹر بے لٹن ہیں، ان سے ملا۔ ہندوستان کے لسانی ادبی اور سماجی مسائل کے متعلق باتیں ہوئیں۔ بی بی سی کے ہندوستانی پروگرام کا تذکرہ آیا۔ باتیں یونہی سی رہیں۔ انھوں نے کل انڈیا آفس لائبریری لے چلنے کا وعدہ کیا ہے۔ صورت یہ ہے کہ یہاں ایک انڈیا کلب ہے، اس کی طرف سے یہ انتظام کیا گیا ہے کہ کچھ لوگ باقاعدہ اس نادر ذخیرے کو دیکھ سکیں۔ ضرور جاؤں گا۔

۱۱ اپریل سنچر:- انڈیا آفس لائبریری کا شوق گیارہ بجے وہاں کی سڑکوں پر لے گیا، کبھی یہیں سے ساری دنیا کی نبضیں دیکھی جاتیں تھیں۔ یہ ۱۰ آرڈاؤنگ اسٹریٹ ہے، بالکل غیر مرعوب کن، یہ انڈیا آفس ہے، اب اسے کامن ویلتھ ریلینس آفس کہتے ہیں، اور یہ لارڈ کلائیو کا مجسمہ ہے۔ کئی ہندوستانی اور انگریز اکٹھا ہو گئے، مسٹر لٹن بھی آگئے اور ہم لوگ انڈیا آفس میں داخل ہوئے۔ کیسی بڑی، پیچیدہ اور مضبوط عمارت ہے، مختلف راہوں سے گزرتے ہوئے ہر طرف

کتابوں کے ڈھیر، تصویریں، مجسمے نظر آرہے ہیں، پھر لائبریری کا اصل حصہ ملتا ہے، کتابوں کا، تصاویر اور نوادرا کا کتنا بڑا ذخیرہ ہے! خدا کی پناہ! کوئی زمانے یا نہ زمانے، میرے دل میں یہ خیال پیدا ہو رہا ہے کہ یہاں یہ چیزیں محفوظ ہیں۔ اگر ہندوستان میں ہوتیں تو اب تک کب کی تباہ ہو چکی ہوتیں۔ کیا دیکھوں اور کیا نہ دیکھوں۔ دو صدیوں میں ہر طرف سے مخطوطات اور مرقعے سمٹ کر یہاں آئے ہیں۔ اور یہ تو محض ایک مرکز ہے، ایسی نہ جانے کتنی جگہیں ہیں۔ جن لوگوں نے انفرادی طور پر یہ چیزیں ہندوستان میں حاصل کیں انھوں نے یا تو ہدیہ تادے دیں یا بیچ دیں۔ خود اس کا سبریری کا سلسلہ ۱۸۰۱ء میں شروع ہوا تھا۔ اس وقت اس میں تقریباً ڈھائی لاکھ مطبوعہ کتابیں اور اکیس ہزار مخطوطے ہیں۔ بیس ہزار مشرقی مخطوطوں کے علاوہ اصل ہندوستانی اور ایرانی تصاویر ڈیڑھ ہزار کی تعداد میں ہیں۔ مخطوطوں میں سب سے بڑی تعداد سنسکرت کی ہے، آٹھ ہزار تین سو، اس کے بعد فارسی چار ہزار آٹھ سو، عربی تین ہزار دو سو، اردو دو سو ستر اور ہندی ایک سو آٹھ۔ ایسٹ انڈیا کمپنی کے دوران کی خط کتابت، ضروری کاغذات نجی روزنامے نہ جانے کتنے ہیں۔

وقت بہت کم ہے اور دیکھنا بہت، میں نے شاہنامہ، کلیات اہل شیرازی، پدماوت (ہندی رسم خط) وغیرہ جلد جلد دیکھ کر اس الہم کو ہاتھ لگایا، جو داراشکوہ نے اپنی محبوب بیوی کے لیے تیار کرایا تھا۔ اس کا حسن بیان کرنے کے لیے مجھے الفاظ نہیں ملتے، تصویریں بھی ہیں اور وصلیاں بھی، زرکار، منقش، رنگین اور مرصع۔۔۔ ہر تصویر دیر تک جانے کی ہے۔ مغل مصوری اور راجپوت مصوری کے اتنے حسین اور بہت سے مرقعے میں نے کہیں نہیں دیکھے۔ دیکھا ہے کہ تقسیم کے بعد یہ خزانہ ہندوستان کو ملتا ہے یا پاکستان کو۔ شاید پاکستان داراشکوہ سے دلچسپی نہ لے! مطبوعہ اردو کتابوں کا بھی بڑا ذخیرہ ہے۔ میں نے طے کر لیا ہے کہ کئی دن یہاں آؤں گا اور جو کچھ دیکھ سکوں گا، دیکھوں گا۔ لائبریری سے نکل کر دوپہر کا کھانا سب کے ساتھ انڈیا کلب میں کھایا۔

رات کا کھانا انورا نصاری کے یہاں تھا۔ بیگم انصاری نے اتنا اہتمام کیا تھا اور اتنے آدمی بلا لیے تھے کہ فرنگی محل کی روایات لندن میں تازہ ہو گئیں۔ نام کی مناسبت کو بھی نظر انداز نہیں کرنا چاہیے۔ کس کس کے نام لکھوں، سبھی تھے۔ ایسے ایسے لوگ جن کے موجود ہونے کا گمان بھ نہیں تھا۔ اور ایسی بے تکلف فضا جو ہم زبان اور ہم خیال قسم کے لوگوں کے یکجا ہونے ہی سے پیدا ہو سکتی ہے۔



منزل کہاں ہے تیری

کردار	
(۱) مکمل	(۲) سریتا
(۳) اے جے کمار	(۴) شرڈ
(۵) ماں	(۶) پرکاش
(۷) چپراسی	

(چپراسی تین حصوں میں تقسیم کیا جائے۔ جس حصے کا منظر ہو وہاں روشنی ہو اور باقی دو حصے اندھیرے میں ہوں۔) پہلا حصہ: آفس کا ایک کونا۔ دو میزیں، ایک پرنٹنگ ریسٹ اور کچھ کاغذات، دوسری پر فائلیں۔ دو کرسیاں۔ پہلے، تیسرے اور پانچویں منظر میں یہ حصہ روشن رہے گا۔

دوسرا حصہ: آفس کے پاس اے جے کمار کا کمرہ۔ ایک بڑی سی میز۔ اُس پر ٹیلی فون۔ کاغذات، قلمدان وغیرہ۔ آرام دہ کرسی، سامنے اور دو کرسیاں۔ دوسرے منظر میں یہ حصہ روشن رہے گا۔

تیسرا حصہ: مکمل کے گھر کا کمرہ۔ ایک طرف لکڑی کی دو کرسیاں، ایک کا ہتھا ٹوٹا ہوا۔ میز پر کچھ کتابیں۔ ڈبے اور ایسا ہی سامان بے ترتیب پڑا ہے۔ ایک کونے میں بان کی چار پائی پر ملگجاسا بستر ہے۔ چوتھے منظر میں یہ حصہ روشن رہے گا۔)

(کمل ٹائپ کر رہی ہے۔ دوسری میز پر سریتا ایک فائل پڑھ رہی ہے۔ ایک کاغذ پر کچھ لکھتی جاتی ہے۔ شرڈ آتا ہے۔)

شرڈ : کمل جی۔ نمستے۔ کیسی ہیں آپ؟

کمل : (ٹائپ رائٹر پر سے نظریں ہٹائے بغیر) نمستے۔ اچھی ہوں۔

شرڈ : کمل جی۔ آپ مجھے ذرا سا ٹائم دے سکیں گی؟

کمل : میں۔۔۔؟ آپ کو ٹائم دوں۔۔۔؟ کس لیے۔۔۔؟

شرڈ : ایک کام ہے آپ سے۔

کمل : کہیے۔

شرڈ : ذرا اپورٹمنٹ بات ہے۔ آپ ٹائپنگ بند کریں اور دھیان سے سُنیں تو کہوں۔

کمل : ٹائپنگ کرتے ہوئے بھی میں دھیان سے سُن سکتی ہوں۔

شرڈ : اچھا خیر۔۔۔ یہی سہی۔۔۔ دیکھیے بات یہ ہے کہ اگلے مہینے شرماجی ریٹائر ہو رہے ہیں۔

کمل : مجھے بھی معلوم ہے۔

شرڈ : جی ہاں۔ آپ کو تو معلوم ہونا ہی ہے۔ آخر آپ بوس کی پی۔ اے۔ ہیں۔

کمل : (ذرا چرٹک کر زور سے بولتی ہے) باس کی پی۔ اے ہونے سے اس کا کیا تعلق پورے آفس کو معلوم ہے یہ بات!

شرڈ : ارے ارے آپ تو ناراض ہونے لگیں۔ میں نے تو یونہی کہہ دیا تھا۔ اصل بات تو کچھ اور ہے۔ (کمل جواب

نہیں دیتی۔ ٹائپ کر رہی ہے) تو بات یہ ہے کہ کمل جی۔ (کمل ٹائپنگ میں مصروف ہے) آپ سنتی تو ہیں نہیں،

ٹائپنگ کیے جا رہی ہیں۔

کمل : (ٹائپ رائٹر پر سے انگلیاں ہٹا کر، بہت بے زاری سے) اچھا لیجیے بند کر دی ٹائپنگ۔ اب جلدی سے جو کچھ کہنا

ہے کہہ دیجیے۔ مجھے بہت ضروری لیٹر ٹائپ کر کے ابھی باس کو لے جا کر دینا ہے۔

شرڈ : جی بس وہی تو کہہ رہا ہوں کہ جب آپ باس کے پاس جائیں تو۔۔۔ (رک جاتا ہے۔ ادھر ادھر دیکھ کر رازداری

کے انداز میں کرسی سے ذرا اٹھسک کر کمل کی طرف جھک جاتا ہے۔ کمل ناگواری سے پیچھے سرک جاتی ہے)

۔۔۔ جب آپ باس کے پاس جائیں تو ذرا سی میری سفارش کر دیجیے گا۔

کمل : کیا کہہ رہے ہیں؟۔۔۔ کس بات کی سفارش کروں آپ کی؟

شرد : یہی کہ شرماجی کے کے بعد سب سے سینئر میں ہوں۔ اس لیے ان کی پوسٹ مجھے ملنی چاہیے۔

کمل : کیا باس کو یہ بات نہیں معلوم؟

شرد : معلوم ہو ہے۔ لیکن۔۔۔ (رک کر ادھر ادھر دیکھتا ہے۔ کمل پھر ٹائپنگ شروع کر دیتی ہے) پلیز آپ ٹائپنگ بند کر دیجیے۔ میرے کیریئر کا سوال ہے۔

کمل : (ٹائپنگ روک کر) آپ کی سینیا رٹی سے میرا کوئی تعلق نہیں اور نہ آپ کے کیریئر کے سوال کا جواب میرے پاس ہے۔

شرد : دھیرے بولے۔ دھیرے۔ دیواروں کے بھی کان ہوتے ہیں۔

کمل : (بے حد بے زاری سے) بھگوان کے لیے۔ جو کچھ کہنا ہے کہہ ڈالیے جلدی سے اور مجھے کام کرنے دیجیے۔

شرد : تو میں یہ کہہ رہا تھا کہ ویسے تو میں سب سے سینئر ہوں مگر کچھ سال پہلے کیش کے معاملے میں ذرا سی غلطی ہو گئی تھی۔۔۔ باس بے حد ناراض تھے۔ مجھے نوکری سے نکالنے کو تیار ہو گئے تھے لیکن آپ سے پہلے جو باس کی پی۔ اے۔ تھیں انہوں نے میری سفارش کی تو میری نوکری بچ گئی۔

کمل : اور اب آپ چاہتے ہیں کہ میں آپ کی سفارش کروں تاکہ آپ کا پرموشن ہو جائے۔

شرد : (ہاتھ جوڑ کر) جی یہی۔۔۔ بس یہی!

کمل : لیکن آپ نے یہ کیسے سمجھ لیا کہ باس میری بات مان لیں گے۔

شرد : (بے حیائی سے ہنستا ہے) ہینھ۔۔۔ ہینھ۔۔۔ ہینھ۔۔۔ مانیں گے جی۔ سو فی صد مانیں گے۔

کمل : (غصے میں زور سے بولتی ہے) جی نہیں۔ باس میری بات نہیں مانیں گے۔ اور نہ یہ بات میں ان سے کہوں گی۔

شرد : (کھڑا ہو جاتا ہے) دھیرے بولے۔ دھیرے۔ اچھا خیر میں جا رہا ہوں۔

(چپراسی آتا ہے)

چپراسی : بانی تم کو سب بلاتا ہے۔

شرد : تو میں چلوں؟

کمل : آپ کی مرضی۔۔۔ چاہیں تو دن بھر یہیں کھڑے رہیے مجھے کیا! (شرد جاتا ہے۔ جاتے جاتے مڑ کر چپراسی کی

طرف دیکھ کر آنکھ مارتا ہے پھر مسکراتا ہوا چلا جاتا ہے۔ سریتا فائل سے سر اٹھا کر شرد کی یہ حرکت دیکھ رہی ہے

۔۔۔ پھر فائل پڑھنا شروع کر دیتی ہے۔ کمل سریتا کی طرف دیکھ کر) کس قدر بے ہودہ آدمی ہے۔

(سریتا کوئی جواب نہیں دیتی)

چپراسی : بائی۔۔۔ساب بلاتا ہے۔

کمل : سُن لیا۔۔۔سُن لیا۔۔۔بس یہ لیٹر ٹائپ کر لوں پھر۔۔۔!

چپراسی : نئی۔۔۔ساب باہر جاتا ہے۔تم کو ابھیج بلاتا ہے۔

کمل : اچھا بابا۔۔۔تو چلو میں آرہی ہوں۔

(کمل کرسی پیچھے سرکا کر کھڑی ہو جاتی ہے۔ میز پر سے پرس اٹھا کر اس میں سے کنگھانکا ل کر بالوں میں پھیرتی ہے۔ آئینے میں دیکھتی ہے۔ سریتا کھنکارتی ہے۔ کمل آئینہ پرس میں رکھتے ہوئے سریتا کی طرف دیکھ کر ذرا دیر چپ چاپ کھڑی رہتی ہے پھر پرس بند کر کے ہاتھ میں لے کر باس کے کمرے کی طرف بڑھتی ہے۔ سریتا پھر کھنکارتی ہے۔ کمل مڑ کر اس کی طرف دیکھتی ہے۔ لا پرواہی سے سر جھٹک کر چلی جاتی ہے)

(اسٹیج کے اس حصے میں اندھیرا ہو جاتا ہے)

کمل : (دروازے پر کھڑے کھڑے پوچھتی ہے) May I come in sir?

اے : yes, come in ---- میں ایک منٹ میں یہ فائل دیکھ کر تم سے بات کرتا ہوں۔

چپراسی : جی سب۔

اے : بڑے بابو کو یہ فائل دے دو اور دیکھو اب کسی کو اندر مت آنے دینا۔ ہمیں کوئی ڈسٹرب نہ کرے۔

چپراسی : جی سب!

اے : ہاں تو کمل بات یہ ہے کہ۔۔۔ ارے تو اب تک کھڑی ہو۔ بیٹھو بھئی بیٹھو۔ ہاں تو وہ لیٹر جو میں نے ٹائپ کرنے کو

دیا تھا پورا ہو گیا؟

کمل : سوری سر! بس ذرا سبقتی ہے۔ ابھی کیے دیتی ہوں۔

اے : Oh! Dont worry۔۔۔ اور بھئی یہاں میرے اور تمہارے سوا ہے کون؟ یہ سرور کا تکلف رہنے دو۔ میرا

نام اے ہے۔ مجھے اے کہہ کر مخاطب کرو۔

کمل : آپ کیسی بات کر رہے ہیں!

اے : ٹھیک ہی تو کہہ رہا ہوں۔۔۔ اور یہ لیٹر ویٹرو بہانہ تھا۔ میں نے دراصل یہ کہنے کو بلا یا تھا کہ آج شام کو سینما چلو گی؟

کمل : سر!۔۔۔ اے!۔۔۔ اصل میں بات یہ ہے کہ آج ذرا۔۔۔ وہ مجھے کچھ کام ہے۔۔۔

اے : اس طرح ٹالو مت کمل! آج کتنے دن سے میں تمہیں کہیں ساتھ لے جانے کو کہہ رہا ہوں۔ تم انکار کیے جا رہی ہو۔

میں خوشامد کر رہا ہوں۔۔۔ تم راضی ہی نہیں ہوتیں۔ مجھ سے نفرت کیوں ہے؟

کمل : نہیں یہ بات نہیں۔ اصل میں۔۔۔

اے : ہاں ہاں کہو۔۔۔ رُک کیوں گئیں؟

کمل : اس طرح پکچر وغیرہ جانا کچھ اچھا نہیں لگتا۔

اے : اس میں کیا برائی ہے۔ دن بھر کے کام کے بعد ذرا سی دیر کو تھکے ہوئے دماغ کو آرام پہنچانے کے لیے ذرا سا

منورنجن، ذرا سا تفریح کسی کو کیا نقصان پہنچا سکتی ہے؟

کمل : لیکن آپ اس کمپنی کے مالک ہیں۔ میں ایک معمولی سکر بیڑی۔۔۔ آپ کی نوکر۔۔۔

اے : آفس کے وقت تک تو ہمارا مالک نوکر کا رشتہ ٹھیک ہے۔ مگر آفس بند ہونے کے بعد کیا تم مجھ سے ایک دوست کی

طرح نہیں مل سکتیں؟

کمل : دوست؟

اے : ہاں کمل۔۔۔ دوست! تم میری سکرٹیٹری کے طور پر چھ مہینے سے کام کر رہی ہو۔ میں نے تمہیں اور تم نے مجھے اچھی طرح دیکھا ہے۔۔۔ پرکھا ہے۔ اب اگر میں تمہاری طرف دوستی کا ہاتھ بڑھاؤں تو کیا تم یہ ہاتھ جھٹک دو گی۔۔۔ بولو۔۔۔ کمل۔۔۔ جواب دو!

کمل : میری سمجھ میں کچھ نہیں آتا کہ کیا کہوں!

اے : کچھ مت کہو وہو۔۔۔ بس آج شام میرے ساتھ پکچر چلو۔ اچھا پکچر کو مارو گولی۔ کہیں گھومنے چلیں گے۔۔۔ کسی جگہ بیٹھ کر باتیں کریں گے۔

کمل : باتیں۔۔۔؟

اے : ہاں۔۔۔ باتیں۔ بہت سی باتیں۔ جو میں تم سے کرنا چاہتا ہوں۔۔۔ سننا چاہتا ہوں۔
کمل : لیکن سر!

اے : (اُسکی بات کاٹ کر) پھر وہی سر! کہو اے۔۔۔ اے!

کمل : اچھا اے ہی سہی۔۔۔ لیکن آفس کے بعد اگر کہیں گئے تو گھر لوٹنے میں دیر ہو جائے گی
اے : تو گھر فون کر دو کہ آج آفس میں اوور ٹائم کے لیے رُک گئی ہوں۔
کمل : میرے گھر فون نہیں ہے۔

اے : تو پھر آج ذرا جلدی گھر چلی جاؤ اور کہہ دو کہ آج آفس واپس جا کر بہت کام کرنا ہے۔ راکو دیر ہو جائے گی۔۔۔
واپسی کی فکر مت کرو۔ میں تمہیں گھر چھوڑ دوں گا۔

کمل : اور آپ کے گھر والے؟ آپ کی مسز راہ دیکھیں گی۔

اے : (اداسی سی ہنسی کے ساتھ) میری مسز؟ انہیں میری راہ دیکھنے کی فرصت کہاں ہے۔۔۔ ان کے لیے روپیہ، پیسہ، زیور، کپڑے، بال، بچے، نوکر، چاکر، ملنے جلنے والے اور بہت سی اسی طرح کی دلچسپی کی چیزیں ہیں۔۔۔ رہا میں! تو میں بس روپیہ بنانے کی مشین ہوں۔۔۔!

کمل : اوہ۔۔۔!

اے : ہاں کمل۔۔۔ میری پتی نے آج تک مجھے سمجھنے کی کوشش ہی نہیں کی۔

کمل : اور آپ نے۔۔۔؟

اے : میری دنیا اور ہے۔ اس کی دنیا اور۔۔۔ وہ کم پڑھی لکھی، پرانے خیالات کی عورت ہے۔ ہماری شادی ہوئے
بیس برس ہو چکے ہیں اور ایسا لگتا ہے کہ اب ہمارے بچے کچھ نہیں رہ گیا ہے۔

کمل : لیکن سر!۔۔۔ اے۔ اس طرح میرے ساتھ آپ باہر وقت گزاریں گے تو دوری اور بڑھے گی۔۔۔!

اے : تم کتنی سمجھ دار ہو کمل! کتنی اچھی، کتنی سوئٹ! تمہاری انہیں باتوں کی وجہ سے تو میں تمہاری طرف کھینچا چلا آ رہا ہوں۔
کمل : لیکن یہ میری بات کا جواب تو نہیں ہوا۔

اے : تمہاری بات کا جواب یہ ہے کمل کہ میری شادی شدہ زندگی کی تم کوئی فکر مت کرو۔۔۔ اب میرا اپنی بیوی سے
کوئی سمبندھ کوئی تعلق باقی نہیں رہا۔

کمل : اور آپ کے بچے؟

اے : بڑا لڑکا ٹیک نیکل ٹریڈنگ کے لیے امریکا گیا ہوا ہے۔ اُس سے چھوٹی لڑکی پیرس کی ایک آرٹ اکیڈمی میں
پینٹنگ سیکھ رہی ہے۔ سب سے چھوٹا لڑکا یہیں ہے۔ نام کے لیے کالج جاتا تو ہے لیکن اپنا زیادہ وقت آوارہ
گردی میں صرف کرتا ہے۔ پندرہ پندرہ دن ہم ایک دوسرے کی صورت تک نہیں دیکھتے۔ یہ ہے ہماری زندگی!
کمل : لیکن پھر بھی میرا اس طرح آپ کے ساتھ گھومنا پھرنا کچھ اچھا نہیں لگے گا۔

اے : اس میں بُرائی کیا ہے۔ میری افسردہ، اداس زندگی میں تمہارو وجہ سے خوشی کے چند لمحے، سکھ کی کچھ گھڑیاں
آجائیں گی۔۔۔ کیا یہ بُرا ہے۔۔۔؟

کمل : آپ کے لیے تو بُرا نہیں مگر میرے لیے؟

اے : تمہارے لیے بھی بُرا نہیں ہے کمل!۔۔۔ اچھا! If You don't mint! تم سے ایک پرسنل سوال پوچھوں؟
کمل : پوچھیے!

اے : تمہاری عمر اٹھائیس برس کی ہو گئی ہے۔ پچھلے برس سے نوکری کر رہی ہو۔ کب تک اپنے خاندان کے لیے اپنی
زندگی۔۔۔

کمل : (اس کی بات کاٹ کر) جی نہیں سر۔۔۔ میرے خاندان کو میری کمائی کی ضرورت نہیں ہے۔ نوکری تو میں اپنے
شوق سے کر رہی ہوں!

اے : اچھا! اپنے ہی شوق سے سہی۔ کیا نوکری ہی تمہاری زندگی کا مقصد ہے۔۔۔؟

کمل : فی الحال تو اور کوئی پروگرام سامنے نہیں ہے۔

اے : زندگی بہت مختصر ہے کمل۔۔۔! اور اس مختصر سی زندگی میں خوشی کی گھڑیاں اور بھی تھوڑی ہیں۔ جو گھڑی بھی وقت

تمہاری جھولی میں ڈال دے اُس سے فائدہ اُٹھا لو ورنہ یہ گھڑیاں نہ جانے کہاں کھوجائیں گی اور تمہارے ہاتھ پچھتاوے کے سوا چھ نہ لگے گا۔

کمل : سر! آج آپ نہ جانے کیسی باتیں کرنے لگے ہیں! میرا تو جی گھبرانے لگا۔۔۔ دل بہت اُداس سا ہو گیا ہے آپ کی باتیں سُن کر!

اے : اچھا ہے کہ تم بھی اُداس ہو جاؤ جتنا میں ہوں! پھر ہم دونوں مل کر اس اُداسی کو دور کرنے کی کوئی تدبیر سوچیں گے۔
کمل : میں تو اب تک اپنی اس اُداسی کو اچھی طرح سمجھ بھی نہیں سکی ہوں۔ اسے دور کرنے کی کیا تدبیر سوچوں گی!
اے : میں تمہاری مدد کروں گا کمل!۔۔۔ بولو۔ آج شام کو کچھ وقت میرے ساتھ گزارو گی؟ سکھ کی کچھ گھڑیاں میرے دکھی جیون کا خالی جھولی میں ڈالو گی؟ بولو کمل۔۔۔ بولو!

کمل : (آہستہ سے) جی اچھا!

اے : Good۔۔۔ اوہ کمل! مجھے یقین ہے کہ ہم دونوں بے حد خوش رہیں گے۔ will make you happy!

کمل : (کرسی سے اُٹھ کر کھڑی ہو جاتی ہے) اچھا تو میں چلوں؟

اے : ہاں ہاں۔ مجھے بھی باہر جانا ہے۔ شام کو پانچ بجے تیار رہنا!

(کمل باہر جاتی ہے۔ اے ٹکٹ لکھا گئے اسے دیکھتا رہتا ہے۔ اسٹیج پر اندھیرا ہو جاتا ہے۔۔۔ کچھ لمحے بعد

اسپاٹ لائٹ آفس کے اسی کون پر جہاں کمل اور سر تیا بیٹھتی ہیں۔)

(سریتا فائل دیکھ رہی ہے۔ مکمل آتی ہے۔ سریتا اس کے آنے کی آہٹ سنتے ہی پھر سے کھنکارنے لگتی ہے)

مکمل : کیوں سریتا، کیا ہوا تمہیں۔۔۔؟ جب میں باس کے چمبر میں گئی اس وقت بھی تم کھانس رہی تھیں۔۔۔ کیا جب سے اب تک کھانس رہی ہو؟

سریتا : ہاں، پورے پندرہ منٹ ہو گئے۔

مکمل : اچھا! تو آج کل گھڑی دیکھ کر کھانسا کرتی ہو؟

سریتا : پھر اور کیا کروں؟ آج کل تم باس کے پاس جا کر وقت اور جگہ سب بھول جاتی ہو! کسی کو تو وقت کا حساب رکھنا چاہیے۔

مکمل : Don't be silly! کام وام کچھ کرتی ہو نہیں اور بیٹھی اس طرح وقت ضائع کرتی ہو۔

سریتا : مجھے ٹالنے کی کوشش مت کرو مکمل۔۔۔ میں بڑی سنجیدگی سے تم سے کچھ باتیں کرنا چاہتی ہوں۔

مکمل : تو کرونا۔۔۔ کس نے منع کیا ہے۔

سریتا : یہاں نہیں۔۔۔ لنچ ٹائم ہونے ہی والا ہے۔ چلو کسی ایسی جگہ چل کر بیٹھیں جہاں کوئی ہمیں ڈسٹرب نہ کرے۔

فائل بند کر کے کھڑی ہو جاتی ہے (آؤ چلیں۔)

مکمل : ابھی سب لوگ لنچ کے لیے باہر چلے جائیں گے۔ باس خود باہر گئے ہیں۔ آدھے گھنٹے تک تو اس سے بہتر اور کوئی

جگہ نہیں ہے۔ یہاں کوئی ہمیں ڈسٹرب نہیں کرے گا۔

سریتا : (بیٹھ جاتی ہے) چلو یہی سہی۔۔۔ آج یہیں کچھ منگا لیتے ہیں (پکارتی ہے) بابوراؤ۔۔۔

چپراسی : جی ہائی سب!

سریتا : دو چائے اور پلیٹ سینڈویچ لے آؤ

چپراسی : جی ہائی سب۔

(چپراسی باہر جاتا ہے۔ مکمل اور سریتا کی گفتگو کے دوران دو گلاسوں میں چائے اور لاکر رکھ دیتا ہے۔)

دونوں باتیں بھی کر رہی ہیں اور کھانا پینا بھی جا رہے)

سریتا : بات یہ ہے مکمل کہ تم میری بڑی پیاری سہیلی، بڑی اچھی ساتھی ہو۔ اس لیے کہہ رہی ہوں کہ آج کل تم جو کچھ کر رہی

ہو یہ ٹھیک نہیں ہے۔

مکمل : کیا مطلب ہے تمہارا؟

سریتا : مطلب تم اچھی طرح سمجھ رہی ہو۔۔۔ کئی دن سے دیکھ رہی ہوں کہ تم جب بھی باس کے چیمبر میں گئی ہو پندرہ بیس منٹ سے پہلے نہیں نکلتیں اور اس دوران میں بابور اوکسی کو اندر نہیں جانے دیتا۔

کمل : تم تو بات کا بنگلڑ بنا رہی ہو سریتا! باس اس کمپنی کے مالک ہیں۔ میں ان کی سکریٹری۔۔۔ اگر مجھ سے کچھ کہنے کو وہ اپنے چیمبر میں بلا لیں تو اس میں عجیب بات کیا ہوئی؟

سریتا : اس آفس میں کام کرنے والے بچے نہیں ہیں۔ کیا تم سمجھتی ہو کہ ہم سب بے وقوف ہیں؟

کمل : بے وقوف کیوں ہوتے۔ ضرورت سے زیادہ عقل مند ہیں۔ دوسرے کے پھٹے میں پاؤں ڈالنے کے علاوہ اور کوئی کام نہیں رکھتے۔

سریتا : نادانی کی باتیں مت کرو کمل! ہم سب نے دنیا دیکھی ہے۔ حالات کا کچھ اندازہ کر سکتے ہیں۔ اچھا سچ سچ بتاؤ، آج اتنی دیر تک باس سے کیا باتیں ہوتی رہیں؟

کمل : انھوں نے آج شام مجھے اپنے ساتھ کہیں لے جانے کو کہا ہے۔

سریتا : ابھی تک تو باس تمہیں اپنے چیمبر میں بلا کر باتیں کر لیتے تھے۔ آج شام ساتھ گزارنے کو کہا ہے۔ کچھ دن ریستوراں میں بیٹھ کر کافی پیئے اور سمندر کے کنارے بیٹھ کر گپ شپ کرنے کے بعد آگے کی منزل آئے گی۔۔۔ اور ایک دن تم ان کے ساتھ رات گزارنے کو راضی ہو جاؤ گی!

کمل : شٹ اپ سریتا! میری اپنی پرانی ساتھی ہو کر میرے بارے میں ایسی باتیں کیسے سوچ سکتی ہو؟

سریتا : میں اس لیے سوچ رہی ہوں کہ تم نے اپنی سوچ کے دروازے بند کر دیے ہیں۔۔۔ ذرا سوچو کمل، یہ راستہ تمہیں کہا لیے جا رہا ہے۔ تمہاری منزل کہاں ہے؟

کمل : میری کوئی منزل نہیں ہے۔ راستہ جہاں لے جائے وہیں چلی جاؤں گی۔ (بھٹا کر کھڑی ہو جاتی ہے) آخر میں بھی انسان ہوں۔۔۔ میرے بھی دل ہے۔۔۔ میں بھی زندگی سے کچھ چاہتی ہوں۔

سریتا : کیا جانتی ہو؟ اے جے کماری کی رکھیل بننا؟

کمل : (بے انتہا غصے کے ساتھ) سریتا۔۔۔! (کرسی پر بیٹھ کر سردنوں ہاتھوں سے تھام لیتی ہے)

سریتا : کیوں! بگڑ کیوں گئیں؟ کیا اے جے کماری سے شادی کر رہا ہے؟ (کمل انکار میں سر ہلاری ہے۔ کچھ بولتی نہیں) ظاہر ہے۔ شادی تو اپنے برابر والے کسی امیر سیٹھ کی لڑکی سے ہی کی جاتی ہے۔۔۔ سکریٹری کے ساتھ تو صرف وقت گزارا جاتا ہے۔

کمل : نہیں سریتا۔ یہ بات نہیں ہے۔

سریتا : پھر اور کیا بات ہے۔

کمل : وہ بہت دکھی ہیں۔ میرے ساتھ سکھ کی کچھ گھڑیاں گزارنا چاہتے ہیں۔

سریتا : کیوں؟ بیوی کے ساتھ سکھ کی کچھ گھڑیاں نہیں گزارنی جاسکتیں کیا؟

کمل : اُن کی بیوی نے کبھی انھیں سمجھنے کی کوشش ہی نہیں کی

سریتا : ہونہہ! بیس پچیس برس کی شادی شدہ زندگی کے بعد اب کہتے ہیں کہ بیوی سمجھنے کی کوشش نہیں کی۔ دکھی ہیں۔۔۔

اور تم اتنی بے وقوف ہو کہ اُن کی باتوں میں آگئیں!

کمل : اور کیا کرتی؟

سریتا : تو گویا تم جان بوجھ کر خود کو دھوکا دے رہی ہو۔

کمل : شاید تم ٹھیک کہہ رہی ہو۔

سریتا : تمہیں اس سے ملے گا کیا؟

کمل : مجھے آج تک زندگی سے کیا ملا ہے جو اب ملنے کی فکر کروں!

سریتا : یہ تو غلط کہہ رہی ہو تم! زندگی نے تمہیں بہت کچھ دیا ہے۔ پڑھی لکھی ہو، تندرست ہو، قبول صورت ہو۔ اچھی

نوکری ہے، تنخواہ بھی کافی ہے!

کمل : بس۔۔۔ کیا ایک لڑکی کی زندگی میں یہی کافی ہے؟ اس کے علاوہ اسے اور کچھ نہیں چاہیے؟

سریتا : چاہیے تو بہت کچھ۔۔۔۔۔ لیکن جتنا زیادہ چاہو، نہ ملنے کا دکھ اتنا ہی بڑا ہوتا ہے۔

کمل : مگر میں تو زندگی سے کبھی بڑی ڈیمانڈ نہیں کی! بہت معمولی چیزوں، بہت چھوٹے چھوٹے سکھوں کی تمنا کی تھی۔

ایک چھوٹا سا گھر، ایک ہم خیال، ہم مزاج شوہر، ہنستے کھیلتے ایک دو بچے اور۔۔۔

سریتا : (اس کی بات کاٹ کر) تو کیا زندگی میں آج تک تمہیں کوئی ہم خیال، ہم مزاج شخص نہیں ملا؟

کمل : (ٹھنڈی سانس بھر کے) ملا تھا ایک۔۔۔!

سریتا : کون؟ کب؟ کہاں۔۔۔؟ کیا نام تھا اس کا؟

کمل : اب اس ظالم کا نام سن کر کیا کرو گی۔۔۔ بس یوں سمجھ لو بلکل ویسا ہی تھا جیسا میں خوابوں میں دیکھا کرتی تھی!

سریتا : کب کی بات ہے یہ؟

کمل : دس گیارہ برس پہلے۔۔۔ میں کالج میں پڑھتی تھی۔ وہ مجھ سے ایک سال آگے تھے۔ کالج کی سوشل گید رنگ

کے وقت ہم نے ایک ساتھ ڈرامے میں کام کیا تھا۔ پھر ہم دھیرے دھیرے قریب آتے گئے۔

سریتا : پھر۔۔؟

کمل : پھر ہم نے مل کر بڑے بڑے پلان بنائے۔ بڑے سُنڈر سُنڈر سِننے دیکھے۔

سریتا : یہی کہ ایک چھوٹا سا گھر ہو

کمل : یہ تو تھا ہی۔۔۔ لیکن اس کے ساتھ اور بھی بہت کچھ۔

سریتا : بہت کچھ کیا۔۔؟

کمل : یہی کہ ہم دونوں مل کر وطن کی خدمت کریں گے۔ اپنے پیارے دیش سے غریبی، پیکاری، جہالت دور کریں گے! وہ ایک بہت بڑے فیکٹری اونر کا بیٹا تھا۔۔۔ اُس نے سوچا تھا کہ کسی گاؤں میں جا کر ایک کارخانہ کھولے گا تاکہ آس پاس کے کئی گاؤں کے بیکار لوگوں کو کام مل جائے۔ میں نے سوچا تھا کہ میں گاؤں کی عورتوں اور بچوں کے لیے اسکول کھولوں گی۔۔۔ ہم دونوں مل کر ایک گاؤں کو نمونے کا گاؤں بنا دیں گے۔

سریتا : پھر کیا ہوا اُس پلان کا؟

کمل : وہی جو ہونا تھا۔ سِننا ٹوٹ گیا۔ آنکھ کھل گئی!

سریتا : کیسے ٹوٹا سِننا؟

کمل : ایک دن اُسے پتہ چل گیا کہ میں ایک بہت ہی معمولی گھرانے کی لڑکی ہوں۔ پتاجی ایک جگہ لفٹ مین ہیں، ماں لوگوں کے برتن مانجھتی ہے۔۔۔ اور یہ بھی کہ ہم لوگ ایک جھوپڑ پٹی میں رہتے ہیں۔

سریتا : مگر تم نے یہ سب اُس سے چھپایا کیوں تھا؟

کمل : چھپانے کا سوال ہی نہیں تھا۔ اس نے مجھ سے میرے گھرانے کے بارے میں کچھ پوچھا ہی نہیں۔ نہ جانے کیسے خود ہی سمجھ بیٹھا کہ میں اُس کی طرح ایک امیر گھرانے کی لڑکی ہوں۔

سریتا : پھر اسے یہ سب کیسے معلوم ہوا؟

کمل : (لمبی سانس کھینچ کر) تم میرے چھوٹے بھتیجے سے ملی ہو؟

سریتا : وہی جو اکثر تمھیں کار میں موٹر بائیک پر آفس تک چھوڑنے آتے ہیں؟

کمل : ہاں۔۔۔! وہی میرے بھتیجے! تین سال کی جیل کاٹ چکے ہیں۔

سریتا : ہیں۔۔۔ جیل۔۔۔؟

کمل : چونک گئیں نا! اسے جب پتہ چلا کہ میرے بھتیجے کو جیل ہوگئی ہے تو پہلے بہت ہمدردی کرتا رہا۔ میرے آنسو

پونچھے۔ ظالم سماج سے لڑنے کا ارادہ اور پکا کر لیا۔ لیکن جب اسے پتہ چلا کہ یہ جیل دیش پریم کے لیے نہیں بلکہ

اسمگلنگ کے گروپ کے ساتھ پکڑے جانے پر ہوئی ہے تو وہ کھنچا کھنچا سارہنے لگا۔

سریتا : مگر اس میں تمہارا کیا قصور تھا؟

کمل : میں نے بھی اس سے یہی کہا تھا۔ قسمیں کھائیں کہ مجھے پتہ نہیں تھا کہ بھیتا یہ کام کرتے ہیں۔ بظاہر تو وہ ایک موٹر میکنک تھے۔ اب بھی وہی کام کرتے ہیں۔۔۔ جن کاروں میں مجھے چھوڑنے آتے ہیں وہ سب دوسروں کی ہوتی ہیں، گیرتج میں مرمت کے لیے آتی ہیں تو بھیتا درست کرنے کے بعد ایک آدھ بار استعمال کر کے واپس کر دیتے ہیں۔

سریتا : پھر تمہارے اس آدرش وادی دیش سیوک نے یہ سن کر کیا کیا؟

کمل : وہ کیا کرتا؟ خود میں نے اسے بتا دیا کہ میرے پتاجی لفٹ مین ہیں۔ ماں لوگوں کے برتن مانجھتی ہیں اور بڑے بھیتا ٹیکسی ڈرائیور ہیں۔ ایک دن اسے اپنے گھر بھی لے گئی۔

سریتا : پھر۔۔۔؟

کمل : پھر کیا! پہلے ہم جہاں رہتے تھے وہ جگہ تم نے بھی نہیں دیکھی۔۔۔ چاروں طرف بہتی گندی نالیوں اور چوڑے کے بیچ بنی ہماری جھونپڑی میں بیٹھا وہ بے چینی سے پہلو بدلتا رہا۔۔۔ ماں کے سوالوں کے ایک دو لفظوں میں جواب دیتا رہا۔ آدھا، ایک گھنٹہ بیٹھ کر، چائے کا ایک کپ زہر کے گھونٹ کی طرح حلق سے اُتار کر وہ چلا گیا۔۔۔

سریتا : اور اس کے آدرش۔۔۔؟

کمل : آدرش اپنی جگہ قائم ہیں۔ اب بھی وہ ویسا ہی آدرش وادی ہے۔ بڑے بڑے بھاشن دیتا ہے۔ سنا ہے اگلے ایکشن میں اسمبلی کے لیے کھڑا ہونے والا ہے۔

سریتا : مگر تم سے کیا کہہ کر ترک تعلق کیا؟

کمل : مجھ سے تو کچھ نہیں کہا۔۔۔ ایک بار بڑے بھیتا اس سے ملنے گئے اور میری شادی کی بات کی تو کہہنے لگا کہ میرے پتاجی سے بات کیجیے۔ اُس کے پتاجی نے اُلٹا میرے بھیتا سے سوال کیا کہ شادی کے بعد جب لوگ میرے بیٹے سے پوچھیں گے کہ تمہاری بیوی کس گھرانے کی ہے تو وہ کیا جواب دے گا؟ کیسے کہہ سکے گا کہ سسر لفٹ مین ہیں، ساس برتن مانجھنے والی! ہمارے اور آپ کے سماجی حالات میں جو فرق ہے وہ اس خلیج کی طرح ہے جسے پاٹنا مشکل ہے۔

سریتا : مگر تم دونوں نے مل کر جو پلان بنائے تھے۔ جو سنے دیکھے تھے؟

کمل : وہ سب جھوٹے پیٹی کی گندی نالیوں میں بہہ گئے۔

سریتا : اس کے بعد۔۔۔؟

کمل : اس کے بعد میں شاک اور دکھ سے بیمار پڑ گئی۔ امتحان میں فیل ہو گئی۔۔۔ میں نے سوچا اب جینا بے کار ہے یا اگر موت کے انتظار میں جینا ہے تو پھر پڑھنے لکھنے کی ضرورت کیا؟ کس کام آئے گی پڑھائی لکھائی؟ رہوں گی تو میں لفٹ مین اور برتن ماٹھنے والے ہی کی بیٹی۔۔۔!

سریتا : پھر تم نے بی اے کب کیا؟

کمل : پتا جی کو میرے اور چھوٹے بھتیہ کے دکھ نے وقت سے پہلے بوڑھا کر دیا۔۔۔ وہ اتنے کمزور ہو گئے کہ انہیں نوکری سے نکال دیا گیا۔ ادھر ماں محنت کرتے کرتے بیمار پڑ گئیں۔ اب صرف بھتیہ کی ٹیکسی تھی جس پر سارے گھر کا گزارا تھا۔ پھر چھوٹے بھتیہ جیل سے چھوٹ کر آ گئے۔۔۔ انہوں نے آ کر میری ہمت بندھائی۔ جینے اور حالات سے لڑنے کا حوصلہ پھر سے مجھ میں پیدا کیا۔ میں نے امتحان دیا۔ پاس ہو گئی۔ ٹائپنگ اور شارٹ ہینڈ سیکھا۔ نوکری کی اور آج تمہارے سامنے بیٹھی ہوں۔ یہ ہے میری رام کہانی۔۔۔!

سریتا : مگر تمہارے گھر والوں نے کہیں اور تمہاری شادی کرنے کی کوشش نہیں کی۔۔۔؟

کمل : یہ سب میں تمہیں کل بتاؤں گی۔ لنچ ٹائم ختم ہونے کو ہے۔ باقی لوگوں کے آنے سے پہلے میں چلوں۔۔۔

سریتا : کہاں چلیں؟

کمل : بتایا تو تھا کہ آج شام مجھے باس کے ساتھ گزارنی ہے۔ اس سے پہلے گھر جا کر ماں کو بتادوں کہ آج آفس میں

اور ٹائم کروں گی۔۔۔! (سریتا غصے سے کمل کو گھور کر دیکھتی ہے) اس طرح گھور گھور کر مت دیکھو۔ باس کی

اجازت سے جلدی جا رہی ہوں۔۔۔ اچھا بائی!

(کمل کا گھر۔ کمل آفس جانے کی تیاری کر رہی ہے۔ ماں چائے کی پیالی لے کر آتی ہے)

کمل : ارے ماں جی! تم کیوں اٹھ گئیں بستر سے؟ ڈاکٹر نے تمہیں آرام کرنے کے لیے کہا ہے۔

ماں : آرام کے سوا میں اور کر ہی کیا رہی ہوں، آج کل!۔۔۔ رات تو کب آئی مجھے پتہ بھی نہ چلا!

کمل : پتا جی نے دروازہ کھولا تھا۔ تم سو گئیں تھیں اس لیے تمہیں اٹھانا اچھا نہیں لگا۔

ماں : تو اوور ٹائم نہ کیا کر بیٹی۔۔۔ تیرا اتنی رات تک باہر رہنا مجھے بالکل اچھا نہیں لگتا۔

کمل : مجھے کب اچھا لگتا ہے۔۔۔ مگر مجبوری ہے۔ نوکری کرنی ہے تو باس کا حکم ماننا ہی پڑے گا۔ وہ کام ختم کرنے کے لیے رکنے کو کہیں تو انکار تھوڑے ہی کیا جاتا ہے

ماں : اچھا۔ آج آفس نہ جا۔ چھٹی لے لے۔

کمل : کیوں ماں۔۔۔؟

ماں : اری باولی۔ تجھے دیکھنے آرہے ہیں۔

کمل : ماں! میں نے تم سے کتنی بار کہہ دیا ہے کہ پتا جی کو منع کر دو میری شادی کی فکر نہ کریں۔ میں کسی پر بوجھ نہیں ہوں۔ اپنے پیروں پر کھڑی ہوں۔

ماں : اپنے پیروں پر کھڑا ہونا کافی نہیں ہوتا بیٹی! پیسہ ہی سب کچھ نہیں ہے۔ جینے کے لیے عورت اور مرد دونوں کو ایک دوسے کا ساتھ چاہیے۔۔۔ یہ تو بھگوان کا بنایا ہوا قانون ہے۔ منشیہ کا سو بھاؤ ہے۔ تو کیسے اکیلی یہ پہاڑ سا جیون بتائے گی؟

کمل : نہیں بتا سکی تو مر جاؤں گی۔۔۔ بس!

ماں : ضد نہ کر بیٹی۔۔۔ تیرے بڑے بھائی نے بھی لڑکے کی تعریف کی ہے۔

کمل : کون ہے؟۔۔۔ کیا نام ہے؟۔۔۔ کیا کرتا ہے؟۔۔۔ کہاں رہتا ہے؟ مجھے کچھ پتہ نہیں۔۔۔ وہ آئے گا۔ مجھے دیکھے گا۔۔۔ گائے، بکری کی طرح ٹٹولے گا۔ پسند کرے گا تو آپ سب اس کے ساتھ میرا پلو باندھ کر بدلا کر دیں گے اور اسے میں پسند نہ آئی تو آپ لوگ پھر دوسرے کی تلاش میں جُٹ جائیں گے۔ کیا اس سارے تماشے میں مجھے کچھ کہنے، سننے پسندنا پسند کا حق نہیں۔۔۔؟

ماں : اتنی ناراض کیوں ہوتی ہے۔ تیری پسند سے ہی ہوگا۔۔۔ لڑکا اچھے گھر کا ہے۔ میٹرک پاس ہے۔

کمل : میں بی اے پاس ہوں!

ماں : ٹیکسی چلاتا ہے۔

کمل : میں ایک بہت بڑی کمپنی کے مالک کی سیکریٹری ہوں!

ماں : اچھا خاصا کمالیتا ہے۔

کمل : میں بھی اچھی خاصی تنخواہ پاتی ہوں!

ماں : تو کہنا کیا چاہتی ہے؟

کمل : میں ٹیکسی ڈرائیور سے شادی نہیں کروں گی!

ماں : ٹیکسی ڈرائیور سے تو شادی نہیں کرے گی۔۔۔ اور وہ جو تیرا راجکار آیا تھا وہ تجھ سے شادی نہیں کرے

گا۔۔۔ پھر تیرا کیا ہوگا؟

کمل : جو کچھ ہوگا دیکھا جائے گا۔۔۔ فلحال تو تم نے مجھے آفس جانے میں دیر کرا دی۔

(باہر سے آواز آتی ہے۔۔۔ ”ماں جی۔۔۔!“)

ماں : کون۔۔۔؟ (باہر جھانکتی ہے) پرکاش۔۔۔! آؤ بیٹا۔۔۔ کیا بات ہے؟

پرکاش : نمستے ماں جی!۔۔۔ نمستے کمل جی!۔۔۔ چھوٹے بھتیانے یہ سبزی بھیجی ہے۔ (سبزی کی باسکٹ ماں کو پکڑا دیتا ہے)

ماں : لا بیٹا!۔۔۔ جیتارے۔

(ماں سبزی لے کر اندر چلی جاتی ہے۔ کمل میز پر سے اپنا پرس اور کاغذات اٹھا رہی ہے۔ پرکاش چپ

چاپ کھڑا اُسے دیکھے جا رہا ہے)

کمل : (پرکاش سے) چھوٹے بھتیانے گیارہ میں؟

پرکاش : جی نہیں۔ وہ تو باہر گئے ہیں۔۔۔ کیا کام تھا آپ کو؟ مجھ سے کہیے میں کر دوں۔۔۔؟

کمل : جی نہیں۔۔۔ آپ کا حرج ہوگا۔

پرکاش : نہیں نہیں۔۔۔ آپ کہیے تو۔۔۔ آپ کی سیوا کرنے میں تو مجھے بڑی خوشی ہوگی۔ آپ کہیے تو سہی۔۔۔!

کمل : بات یہ ہے کہ پرکاش جی آج مجھے آفس جانے میں ذرا دیر ہو گئی ہے۔ چھوٹے بھتیانے تو ان سے کہتی کہ

ریسپنس کے لیے آئی ہوئی کسی کار میں ذرا مجھے آفس تک چھوڑ آتے۔

پرکاش : تو آئیے نا۔۔۔ میں چھوڑ آؤں۔ بشرطیکہ آپ کو میرے ان پٹرول، ڈیزل، گریز، کالک وغیرہ وغیرہ سے سنے

ہوئے کپڑوں سے گھن نہ آ رہی ہو اور میرے ساتھ بیٹھتے ہوئے شرم نہ آئے۔

کمل : شرم کی کیا بات ہے۔ میرے چھوٹے بھتیجا بھی تو اسی حلیے میں رہتے ہیں۔

پرکاش : مگر آپ کے ساتھ جب بھی جاتے ہیں پہلے نہادھو کر صاف ستھرے کپڑے پہن لیتے ہیں۔ لیکن میرا گھر یہاں سے دور ہے اس لیے آپ کو میرے اس حلیے کو برداشت کرنا ہی ہوگا۔۔۔ خیر آفس میں کوئی پوچھے تو کہہ دیجیے گا کہ میرا ڈرائیور تھا!

پرکاش : جی نہیں جھوٹ بولنے کی ضرورت نہیں۔ میرے آفس میں سب کو معلوم ہے کہ میرے پاس کار نہیں ہے، اور میں نے سب کو بتا دیا ہے کہ میرا بھائی ایک معمولی موٹر میکینک ہے۔

پرکاش : ایسے کڑے سچ آپ کس طرح بول لیتی ہیں؟

کمل : ایک بار چپ رہنے کی سزا پا چکی ہوں اس لیے اب بولنا سیکھ گئی ہوں!

پرکاش : میرے لیے بھی چپ رہنا مشکل ہوتا جا رہا ہے۔ آج میں بھی ایک سچ بول دوں۔۔۔؟

کمل : آپ کی مرضی۔۔۔!

پرکاش : جی نہیں۔۔۔ آپ کی مرضی ضروری ہے۔

کمل : آپ کے سچ سے میرا کیا تعلق ہے۔۔۔؟

پرکاش : بہت زیادہ تعلق ہے کمل جی۔۔۔! کہیے بول دوں؟

کمل : عجیب آدمی ہیں آپ۔۔۔!

پرکاش : عجیب تو نہیں۔۔۔ بہت معمولی، سیدھا دوا دیکتی ہوں۔ اسی لیے سچ بولتے ہوئے ڈرتا ہوں۔

کمل : دیکھیے مجھے دیر ہو رہی ہے۔

پرکاش : جی بس ابھی کار لایا اور منٹوں میں آپ کو آفس پہنچا دیا۔۔۔ یہ بتائیے کہ آپ صرف سچ بولتی ہیں یا سچ سننے کی

ہمت بھی ہے آپ میں؟

کمل : آپ بول کر دیکھ لیجیے۔

پرکاش : اچھا۔۔۔۔۔ تو بات یہ ہے کمل جی۔۔۔۔۔

کمل : کہیے نا

پرکاش : میں بہت دن سے آپ سے بات کرنا چاہتا تھا۔

کمل : تو کیجیے نا۔۔۔!

پرکاش : بات یہ ہے کمل جی۔۔۔ کہ وہ۔۔۔ میں۔۔۔ آپ۔۔۔ آپ مجھ سے شادی کریں گی۔۔۔؟

کمل : (بے حد تعجب سے)۔۔۔۔۔ جی؟

پرکاش : جی۔۔۔ شادی۔۔۔!

کمل : آپ سے؟

پرکاش : جی ہاں۔۔۔ مجھ سے۔۔۔! چاہے آپ کے لیے یہ عجیب بات ہو، آپ چاہے مجھ پاگل سمجھیں، مگر میرا جیون کی سب سے بڑی آشنا، سب سے مدھر کا منا اور سب سے میٹھا سہنا ہے۔۔۔!

کمل : بس۔۔۔ بس پرکاش جی۔ لگتا ہے آج آپ پی کر آگئے ہیں۔ اس لیے اپنے آپے میں نہیں ہیں؟

پرکاش : آج تو خیر میں پی کر نہیں آیا۔ ویسے یہ سچ ہے کہ میں اپنے آپ میں نہیں ہوں ورنہ یہ نہ بھولا کہ کہاں آپ۔۔۔

کہاں میں۔۔۔! آپ بی اے پاس، میں آٹھویں فیل۔۔۔! آپ ایک بہت بڑی کمپنی کے مالک کی سیکریٹری

۔۔۔ میں ایک معمولی گیراج میں میکنک۔۔۔ آپ شریف، نیک، سمجھ دار۔۔۔ میں شرابی۔۔۔ موالی! جس

سے میں نے آپ کے چھوٹے بھتیہ کے ساتھ کام شروع کیا ہے، روز آپ کو آتے جاتے دیکھتا رہتا ہوں۔ آپ

ہی کو دیکھتا ہوں۔

کمل : لیکن۔۔۔ یہ شادی کا خیال۔۔۔ آپ کو کیسے آیا؟

پرکاش : ادھر کئی بار میں آپ کے پتا جی اور چھوٹے بھتیہ کو باتیں کرتے سنا کہ وہ آپ کی شادی کے لیے پریشاں ہیں تو

میرے من میں خیال آیا کہ اگر میں خود کو آپ کے لائق بنانے کی کوشش کروں تو شاید آپ۔۔۔ میری بات کا

وشواس کیجیے کمل جی۔۔۔ چھوٹے بھتیہ سے پوچھ لیجیے۔ مدت ہوگئی میں نے شراب کو ہاتھ بھی نہیں لگایا۔ بس

اپنے کام سے کام ہے۔ زیادہ سے زیادہ روپیہ کمانے کی فکر ہے۔ نائٹ اسکول بھی جانا شروع کر دیا ہے۔ آپ

چھوٹے بھتیہ سے پوچھ لیجیے۔

کمل : (بے حد روہانسی ہو کر) پرکاش جی۔۔۔! میں آپ کے اس جذبے کی قدر کرتی ہوں۔ بھگوان آپ کی سہایتا

کرے۔۔۔ آپ خوب پڑھیں، لکھیں۔ خوب پیسہ کمائیں۔ لیکن میں آپ کے ہاتھ جوڑتی ہوں، میرا خیال

چھوڑ دیجیے۔ ہمارے راستے الگ الگ ہیں۔ اچھا میں چلتی ہوں۔

پرکاش : ٹھہریئے۔۔۔! میں ابھی کار لاتا ہوں۔

کمل : جی نہیں۔۔۔ آج دیر ہی سہی۔ میں بس سے ہی جاؤں گی۔

(پرس اور کاغذات اٹھا کر باہر چلی جاتی ہے۔ پرکاش کھڑا اُسے دیکھ رہا ہے۔۔۔ اس حصے میں اندھیرا ہو

جاتا ہے۔)

یا نچواں منظر

(آفس کا وہی کونا جو پہلے اور تیسرے منظر میں تھا۔ سریتا بیٹھی ایک فائل پر کچھ لکھ رہی ہے۔ مکمل داخل ہوتی ہے۔ سریتا اپنی کلائی کی گھڑی پر نظر ڈالتی ہے۔ پھر مکمل کی طرف دیکھ کر اس سے مخاطب ہوتی ہے)
سریتا : گڈ مارنگ !

(پھر گھڑی دیکھتی ہے۔ مکمل جواب دیے بغیر ٹائپ رائٹر کا کورا تارتی ہے۔ سریتا پھر لکھنا شروع کر دیتی ہے۔ پھر لکھتے لکھتے مکمل کی طرف دیکھے بغیر بولتی ہے)

سریتا : آج باس بھی ابھی تک آفس نہیں آئے؟

مکمل : تو۔۔۔؟ مجھے کیوں سننا ہی ہو؟

سریتا : آفس میں لوگ نہ اندھے بہرے ہیں اور نہ ایڈیٹ!

مکمل : یعنی۔۔۔؟

سریتا : دو اور دو چار کا حساب ہی لگا سکتے ہیں۔

مکمل : بھگوان کے لیے سریتا مجھے پریشان مت کرو۔ (دونوں ہاتھوں میں سر تھام کر بیٹھ جاتی ہے۔ پھر سسکیاں بھرنے لگتی ہے)

سریتا : Don't be silly! مکمل۔۔۔ اپنے آپ کو سنبھالو اور نہ سب لوگ ادھر ہی دیکھنے لگیں گے۔ (مکمل پرس کھول کر رومال نکالتی ہے۔ آنسو پونچھتی ہے۔ پھر اپنا میک اپ درست کر کے پرس بند کر دیتی ہے۔ دونوں ہاتھ گود میں رکھے چپ چاپ بیٹھی خلا میں گھور رہی ہے۔ سریتا مکمل کے ہاتھ پر ہاتھ رکھ کر بڑی نرمی اور محبت سے) مجھے نہیں بتاؤ گی۔۔۔۔؟ ارے ارے پھر آنسو بہنے لگے۔۔۔! اچھا بھئی جانے دو۔ میں نہیں پوچھتی۔ مگر بھگوان کے لیے آنسو پونچھ لو۔

مکمل : (مکمل آنسو پونچھتی ہے) تم نہیں پوچھو گی تو میں اپنے دل کی بات کس سے کہوں گی۔ گھر میں ماں، تاجی اور بڑے بھیا تو میرے دل کی حالت سمجھنے کے لائق ہی نہیں ہیں۔ ان کے نزدیک تو لڑکی کی شادی میں جیون ساتھی کا ہم خیال، ہم مزاج اور من پسند ہونا ضروری نہیں۔ بس نام کے ساتھ شادی کا ٹھپہ لگ جانا کافی ہے۔ رہے چھوٹے بھیا جو میرے دل کی حالت اچھی طرح سمجھتے ہیں وہ بے حد مجبور ہیں۔ میں بھی مجبور ہوں۔۔۔۔!

سریتا : یہ زخم تو پرانا ہے۔۔۔ کیا آج اس میں کوئی نئی ٹھیس لگ گئی؟

کمل : ایک نہیں۔۔۔ دو، دو!

سریتا : بتا سکتی ہو۔۔۔؟

کمل : ہاں۔۔۔ آج پتا جی کے کوئی دوست اپنے لڑکے کے ساتھ مجھے دیکھنے آنے والے تھے۔

سریتا : پھر۔۔۔؟

کمل : میں نے انکار کر دیا۔

سریتا : کیوں۔۔۔؟

کمل : لڑکا میٹرک پاس ہے۔ ٹیکسی ڈرائیور ہے!

سریتا : اوہ۔۔۔! (کمل گہرا سانس لے کر خاموش ہو جاتی ہے) اتنی اداس مت ہو، دوسرا پریوزل آجائے گا۔۔۔!

کمل : دوسرا بھی آگیا!

سریتا : ہیں۔۔۔! آج ہی۔۔۔؟

کمل : ہاں۔۔۔ آج ہی!

سریتا : اس کا کیا ہوا۔۔۔؟

کمل : میں نے انکار کر دیا۔

سریتا : پھر انکار۔۔۔؟

کمل : ہاں۔۔۔!

سریتا : کیوں۔۔۔؟

کمل : وہ چھوٹے بھتیہ کے ساتھ گیراج میں کام کرتا ہے۔ آٹھویں فیل ہے۔ پہلے شراب پیتا تھا۔

سریتا : اور اب۔۔۔؟

کمل : میرے لائق بننے کے لیے شراب چھوڑ دی۔ نائٹ اسکول میں داخلہ لیا ہے۔ بے حد محنت کر رہا ہے تاکہ خوب

پیسہ کمائے۔۔۔

سریتا : Poor thing مجھے بے چارے پر ترس آرہا ہے۔

کمل : اور مجھ اس کی اور اپنی حالت پر رونا آرہا ہے۔ سریتا! تم ہی بتاؤ میں کیا کروں؟۔۔۔ سماج کے جس طبقے سے میرا

تعلق ہے اُس طبقے کی لڑکیاں پڑھ لکھ جائیں تو اپنے طبقے کے ان پڑھ یا کم پڑھے لکھے، معمولی حالت میں

رہنے والے نوجوانوں سے شادی کرنا پسند نہیں کرتیں اور جو نوجوان ہماری نظر میں چلتے ہیں اُن کا تعلق پڑھے

لکھے خاندانوں اور خوش حال گھرانوں سے ہوتا ہے۔۔۔۔۔ وہ لوگ ہم سے فلرٹ تو کر سکتے ہیں شادی نہیں کرتے۔ اسی چکر میں ہماری عمریں نکلی جا رہی ہیں۔ سریتا! تم بھی تو میرے ہی طبقے سے تعلق رکھتی ہے۔ تمہیں کیسے من پسند پتی مل گیا؟

سریتا : (طنز سے ہنس کر) من پسند۔۔۔؟ میں نے حالات کے آگے سر جھکا دیا۔ لڑنے کے بجائے گھائے پر صلح کر لی!
کمل : مگر گھائے پر صلح کرنے کے لیے تیار نہیں ہوں۔

سریتا : تو یہ ادھیڑ عمر کا۔۔۔ بیس برس کی بیاہتا بیوی کا شوہر۔۔۔ تین جوان بچوں کا باپ۔۔۔ اے کمار!۔۔۔ یہ کیا ہے؟ کیا یہی ہے تمہاری منزل۔۔۔؟
کمل : مجھے خود نہیں معلوم میری منزل کہاں ہے؟

اندھیرا

☆☆☆

غزل

اک خلش ہوتی ہے محسوسِ رگِ جاں کے قریب
آن پہنچے ہیں مگر منزلِ جاناں کے قریب

حشر میں اپنے گناہوں سے مجھے خوف ہو کیا
اُن کی رحمت بھی تو ہے منزلِ عصیاں کے قریب

لپٹے اس ڈھب سے کہ پھر نہ ہو جدا خاک مری
کہیں پہنچے بھی تو اس گوشہِ داماں کے قریب

لکھنؤ آنے کا باعث یہ کھلا آخر کار۔
کھینچ لایا ہے دل اک شاہدِ پنہاں کے قریب

روز ہو جاتی ہے رویا میں زیارتِ حسرت
آستانِ شہِ رزاق ہے زنداں کے قریب



غزل

اللہ اگر توفیق نہ دے انسان کے بس کا کام نہیں
فیضانِ محبت عام سہی، عرفانِ محبت عام نہیں
یہ تو نے کہا کیا اے ناداں، فیاضیِ قدرت عام نہیں
تو فکر و نظر تو پیدا کر، کیا چیز ہے جو انعام نہیں
یارب یہ مقامِ عشق ہے کیا؟ گودیدہٴ دل ناکام نہیں
تسکین ہے اور تسکین نہیں، آرام ہے آرام نہیں
کیوں مستِ شرابِ عیش و طرب تکلیف توجہ فرمائیں
آوازِ شکستِ دل ہی تو ہے، آوازِ شکستِ جام نہیں
آنا ہے جو بزمِ جاناں میں، پندارِ خودی کو توڑ کے آ
اے ہوش و خرد کے دیوانے، یاں ہوش و خرد کا کام نہیں
زاہد نے کچھ اس انداز سے پی، ساقی کی نگاہیں پڑنے لگیں
مکیش یہی اب تک سمجھے تھے، شائستہ دورِ جام نہیں
عشق، اور گوارا خود کر لے بے شرطِ شکستِ فاش اپنی
دل کی بھی کچھ اُن کے سازش ہے، تنہا یہ نظر کا کام نہیں
سب جس کو اسیری کہتے ہیں، وہ تو ہے اسیری ہی لیکن
وہ کون سی آزادی ہے یہاں، جو آپ خود اپنا دام نہیں

غزل

سر میں سودا بھی نہیں ، دل میں تمنا بھی نہیں
لیکن اس ترکِ محبت کا بھروسا بھی نہیں

دل کی گنتی نہ یگانوں میں نہ بے گانوں میں
لیکن اس جلوہ گہِ ناز سے اٹھتا بھی نہیں

ایک مدت سے تری یاد بھی آئی نہ ہمیں
اور ہم بھول گئے ہوں تجھے، ایسا بھی نہیں

آج غفلت بھی ان آنکھوں میں ہے پہلے سے سوا
آج ہ خاطرِ بیمار شکیباً بھی نہیں

آہ یہ مجمعِ احباب - یہ بزمِ خاموش
آج محفل میں فراقِ سخن آرا بھی نہیں



غزل

جلا کے مشعلِ جاں ہم جنوں صفات چلے
جو گھر کو آگ لگائے، ہمارے ساتھ چلے
دیارِ شام نہیں، منزلِ سحر بھی نہیں
عجب نگر ہے، یہاں دن چلے نہ رات چلے
ہمارے لب نہ سہی، وہ دہانِ زخمِ سہی
وہیں پہنچتی ہے یارو، کہیں سے بات چلے
ستونِ دار پر رکھتے چلو سروں کے چراغ
جہاں تک یہ ستم کی سیاہ رات چلے
ہوا اسیر کوئی ہم نوا تو دُور تک
بہ پاسِ طرزِ نوا ہم بھی ساتھ چلے
بچا کے لائے ہم اے یار، پھر بھی نقدِ وفا
اگرچہ لٹتے رہے رہزموں کے ہاتھ چلے
پھر آئی فصل کہ مانندِ برگِ آوارہ
ہمارے نام گلوں کے مراسلات چلے
قطارِ شیشہ ہے یا کارانِ ہم سفران
خرامِ جام ہے یا جیسے کائنات چلے
بھلا ہی بیٹھے جب اہلِ حرم تو اے مجروح
بغل میں ہم بھی اک صنم کا ہاتھ چلے

☆☆☆

غزل

کسی کلی نے بھی دیکھا نہ آنکھ بھر کے مجھے
گزر گئی جس گل اداس کر کے مجھے

میں سو رہا تھا کسی یاد کے شبستاں میں
جگا کے چھوڑ گئے قافلے سحر کے مجھے

میں رو رہا تھا مقدر کی سخت راہوں میں
اڑا کے لے گئے جادو تری نظر کے مجھے

میں تیرے درد کی طغیانوں میں ڈوب گیا
پکارتے رہے تارے ابھرا بھر کے مجھے

ترے فراق کی راتیں کبھی نہ بھولیں گے
مزے ملے انھیں راتوں میں عمر بھر کے مجھے

ذرا سی دیر ٹھہر نے دے اے غم دنیا
بلا رہی ہے کوئی بام سے اتر کے مجھے

پھر آج آئی تھی اک موجہ ہوائے طرب
سنا گئی ہے فسانے ادھر ادھر کے مجھے

☆☆☆

غزل

دل سرد ہو تو وا لب گفتار کیا کریں
منصور کیا بنیں ہوس دار کیا کریں

اب کیا سنائیں یوسف وزنداں کی داستاں
پھر گرم جنس درد کا بازار کیا کریں

وہ ساغر نشاط ہو یا جام زہرِ غم
ساتی نے جب دیا ہو تو انکار کیا کریں

جذبی نگاہ میں ہے برہنہ سری کی شان
ہم احترامِ طرہ دستار کیا کریں

☆☆☆

گتے

یہ گلیوں کے آوارہ بے کار گتے کہ بخشا گیا جن کو ذوق گدائی
زمانہ ک پھٹکار، سرمایہ اُن کا جہاں بھر کی دھتکار، ان کی کمائی
نہ آرام شب کو، نہ راحت سویرے
غلاظت میں گھر، نالیوں میں بسیرے
جو بگڑیں تو اک دوسرے سے لڑا دو
ذرا ایک روٹی کا ٹکڑا دکھا دو
یہ ہر ایک کی ٹھوکریں کھانے والے
یہ فاقوں سے اکتا کے مرجانے والے
یہ مظلوم مخلوق گر سر اٹھائے تو انسان سب سرکشی بھول جائے
یہ چاہیں تو دنیا کو اپنا بنالیں یہ آقاؤں کی ہڈیاں تک چبائیں
کوئی ان کو احساسِ ذلت دلا دے
کوئی اُن کی سوئی ہوئی دم ہلا دے



حویلی

ایک بوسیدہ حویلی یعنی فرسودہ سماج
لے رہی ہے نزع کے عالم میں مُردوں سے خراج
اک مسلسل کرب میں ڈوبے ہوئے سب بام و در
جس طرف دیکھو اندھیرا جس طرف دیکھو کھنڈر
مارو کژدم کے ٹھکانے جس کی دیواروں کے چاک
اف یہ رخنے کس قدر تاریک کتنے ہولناک
جن میں رہتے ہیں مہاجن، جن میں بستے ہیں امیر
جن میں کاشی کے برہمن، جن میں کعبے کے فقیر
رہنوں کا قصرِ شوریٰ، قاتلوں کی خواب گاہ
کھلکھلاتے ہیں جرائم جگمگاتے ہیں گناہ
جس جگہ کٹتا ہے سر انصاف کا، ایمان کا
روز و شب نیلام ہوتا ہے جہاں انسان کا
زیست کو درسِ اجل دیتی ہے جس کی بارگاہ
تہقہہ بن کر نکلتی ہے جہاں ہر ایک آہ
سیم و زر کا دیوتا جس جا کبھی سوتا نہیں
زندگی کا بھول کر جس جا گزر ہوتا نہیں

ہنس رہا ہے زندگی پر اس طرح ماضی کا حال
خندہ زن ہو جس طرح عصمت پہ قحبہ کا جمال

ایک جانب ہیں وہیں ان بے نواؤں کے گروہ
ہاں انھیں بے نان و بے پوشش گداؤں کے گروہ

جن کے دل کچلے ہوئے جن کی تمنا پائمال
جھانکتا ہے جن کی آنکھوں سے جہنم کا جلال

اے خدائے دو جہاں اے وہ جو ہر اک دل میں ہے
دیکھ تیرے ہاتھ کا شہکار کس منزل میں ہے

جاننا ہوں موت کا ہم ساز و ہدم کون ہے
کون ہے پروردگار بزمِ ماتم کون ہے

کوڑھ کے دھبے چھپا سکتا نہیں ملبوسِ دیں
بھوک کے شعلے بجھا سکتا نہیں روحِ الایں

اے جواں سالِ جہاں جانِ جہانِ زندگی
سارہاں زندگی روحِ روانِ زندگی

جس کے خونِ گرم سے بزمِ چراغاںِ زندگی
جس کے فردوسی تنقّس سے گلستاںِ زندگی

بجلیاں جس کی کنیزیں زلزلے جس کے سفیر
جس کا دل خیرِ شکن جس کی نظر ارجن کا تیر

ہاں وہ نغمہ چھیڑ جس سے مسکرائے زندگی
تو بجائے سازِ الفت اور گائے زندگی

آنہیں کھنڈروں پہ آزاد کا پرچم کھول دیں
آنہیں کھنڈروں پہ آزادی کا پرچم کھول دیں

☆☆☆

عمر گریزاں کے نام

عمر یوں مجھ سے گریزاں ہے کہ ہر گام پہ میں
اس کے دامن سے لپٹا ہوں منایا ہوں اسے
واسطہ دیتا ہوں محرومی و ناکامی کا
داستاں آبلہ پائی کی سناتا ہوں اسے
خواب ادھورے ہیں جو دہراتا ہوں ان خوابوں کو
زخم پہناں ہیں جو وہ زخم دکھاتا ہوں اسے
اس سے کہتا ہوں تمنا کے لب و لہجے میں
اے مری جان مری لیلیٰ تابندہ جبین
سنتا ہوں تو ہے پری پیکر و فرخندہ جمال
سنتا ہوں تو ہے مہ و مہر سے بھی بڑھ کر حسین
یوں نہ ہو مجھ سے گریزاں کہ ابھی تک میں نے
جاننا تجھ کو کجا پاس سے دیکھا بھی نہیں
صبح اٹھ جاتا ہوں جب مُرغ اذیاں دیتے ہیں
اور روٹی کے تعاقب میں نکل جاتا ہوں
شام کو ڈھور پلٹتے ہیں چراگا ہوں سے جب
شب گزاری کے لیے میں بھی پلٹ آتا ہوں
یوں نہ ہو مجھ سے گریزاں مرا سرمایہ ابھی
خواب ہی خواب ہیں خوابوں کے سوا کچھ بھی نہیں

ملتوی کرتا رہا اپنے لیے ہموارز میں
آج لیتا ہوں جوان سوختہ راتوں کا حساب
جن کو چھوڑ آیا ہوں ماضی کے دھندلکے میں کہیں
صرف نقصان نظر آتا ہے اس سودے میں
قطرہ قطرہ جو کریں جمع تو دریا بن جائے
ذره ذره جو بہم کرتا تو صحرا ہوتا
اپنی نادانی سے انجام سے غافل ہو کر
میں نے دن رات کیے جمع خسارہ بیٹھا
جاننا تجھ کو کجا پاس سے دیکھا بھی نہیں
اے مرے جان مری لیلیٰ تابندہ جبین
یوں نہ ہو مجھ سے گریزاں مرا سرمایہ ابھی
خواب ہی خواب ہیں خوابوں کے سوا کچھ بھی نہیں

۱۰ جنوری، ۱۹۶۱ء

☆☆☆

مرے عہد کے حسینو

وہ ستارے جن کی خاطر کئی بے قرار صدیاں
مری تیرہ بخت دنیا میں ستارہ وار جاگیں
کبھی رفعتوں پہ لپکیں، کبھی وسعتوں سے الجھیں
کبھی سو گوار سوئیں، کبھی نغمہ بار جاگیں

وہ بلند بام تارے، وہ فلک مقام تارے
جو نشان دے کے اپنا، رہے بے نشان ہمیشہ
وہ حسین، وہ نورزادے، وہ خلا کے شاہزادے
جو ہماری قسمتوں پر رہے حکمراں ہمیشہ
جنھیں مضحل دلوں نے ابدی پناہ جانا
تھکے ہارے قافلوں نے جنھیں خضرِ راہ جانا
جنھیں کمسنوں نے چاہا کہ لپک کے پیار کر لیں
جنھیں مہوشوں نے مانگا کہ گلے کا ہار کر لیں
جنھیں عاشقوں نے چاہا کہ فلک سے توڑ لائیں
کسی راہ میں بچھائیں، کسی بیج پر سجائیں
جنھیں بت گروں نے چاہا کہ صنم بنا کے پوچھیں
یہ جو دور کے حسین ہیں انھیں پاس لا کے پوچھیں
جنھیں مطربوں نے چاہا صدائوں میں پرو لیں
جنھیں شاعروں نے چاہا کہ خیال میں سمو لیں

جو ہزار کوششوں پر بھی شمار میں نہ آئے
کبھی خاک بے بضاعت کے دیار میں نہ آئے
جو ہماری دسترس سے رہے دور دور اب تک
ہمیں دیکھتے رہے ہیں جو بصد غرور اب تک

مرے عہد کے حسینو! وہ نظر نواز تارے
مرا دورِ عشق پرور تمہیں نذر دے رہا ہے
وہ جنون جو آب و آتش کو اسیر کر چکا تھا
وہ خلا کی وسعتوں سے بھی خراج لے رہا ہے

مرے ساتھ رہنے والو! مرے بعد آنے والو
مرے دور کا یہ تحفہ تمہیں سازگار آئے
کبھی تم خلا سے گزر و کسی سیم تن کی خاطر
کبھی تم کو دل میں رکھ کے کوئی گلزار آئے

☆☆☆

اجنتا

جہاں خونِ جگر پیتے رہے اہل ہنر برسوں جہاں گھلتا رہا رنگوں میں آہوں کا اثر برسوں
جہاں کھنچتا رہا پتھر پہ عکسِ خیر و شر برسوں جہاں قائم رہے گی جنتِ قلب و نظر برسوں
جہاں نغمے جنم لیتے ہیں، رنگینی برستی ہے
دکن کی گود میں آباد وہ خوابوں کی بستی ہے

ہنرمندوں نے تصویروں میں گویا جان بھر دی ہے ترازو دل میں ہو جاتی ہے وہ کافر نظر دی ہے
اداؤں سے عیاں ہے لذتِ درِ جگر، دی ہے کھلیں گے راز، اس ڈر سے دہن پر مہر کر دی ہے
یہ تصویریں بظاہر ساکت و خاموش رہتی ہیں
مگر اہلِ نظر پوچھیں تو دل کی بات کہتی ہیں

گلستاں سے جو گزرا قافلہ فصلِ بہاری کا بہانہ مل گیا اہلِ جنوں کو حُسنِ کاری کا
چٹانوں پر بنایا نقش، دل کی بے قراری کا سکھایا گراؤ سے جذبات کی آئینہ داری کا
امانتِ سینہ کہسار میں اک داستاں رکھ دی
جگر داروں نے بنیادِ جہان جاوداں رکھ دی

جہاں چھوڑا خوشی سے جاوداں پیغام کی خاطر صفِ آرا تھے شکستِ گردشِ ایام کی خاطر
جھکا یا سر نہ اپنا شہرت و انعام کی خاطر جیسے بھی کام کی خاطر مرے بھی کام کی خاطر
زمانے کی جبیں پر عکس چھوڑے ہیں نگاہوں کے
رہیں گے نقش ان کے، نام مٹ جائیں گے شاہوں کے

☆☆☆

زندگی سے ڈرتے ہو

زندگی سے ڈرتے ہو؟
زندگی تو تم بھی ہو۔۔۔ زندگی تو ہم بھی ہیں!
آدمی سے ڈرتے ہو؟
آدمی تو تم بھی ہو، آدمی تو ہم بھی ہیں!
آدمی زباں بھی، آدمی بیاں بھی ہے،
اس سے تم نہیں ڈرتے!
حرف اور معنی کے رشتہ ہائے آہن سے، آدمی ہے وابستہ
آدمی کے دامن سے زندگی ہے وابستہ
اس سے تم نہیں ڈرتے!
”ان کہی“ سے ڈرتے ہو؟
جو ابھی نہیں آئی، اس گھڑی سے ڈرتے ہو
اس گھڑی کی آمد کی آگہی سے ڈرتے ہو!

۔۔۔ پہلے بھی تو گزرے ہیں،
دور نارسائی کے، ”بے ریا“ خدائی کے
پھر بھی یہ سمجھتے ہو، ہیچ آرزو مندی
یہ شب زباں بندی، ہے رہ خداوندی!

تم مگر یہ کیا جانو
لب اگر نہیں ملتے، ہاتھ جاگ اٹھتے ہیں
ہاتھ جاگ اٹھتے ہیں، راہ کا نشان بن کر
نور کی زباں بن کر
ہاتھ بول اٹھتے ہیں، صبح کی ازاں بن کر
روشنی سے ڈرتے ہو؟
روشنی تو تم بھی ہو، روشنی تو ہم بھی ہیں
روشنی سے ڈرتے ہو!

۔۔۔ شہر کی فصیلوں پر
دیو کا جو سایہ تھا پاک ہو گیا آخر
رات کا لبادہ بھی
چاک ہو گیا آخر، پاک ہو گیا آخر
اثر دہام انساں سے فرد کی نوا آئی
ذات کی صدا آئی
راہ شوق میں جیسے راہرو کاخوں لپکے
اک نیا جنوں لپکے!
آدمی چھلک اٹھے
آدمی ہنسے دیکھو، شہر پھر بسے دیکھو
تم ابھی سے ڈرتے ہو؟

☆☆☆

رُباعیات

جگت موہن لال رواں

(۱)

کیا تم سے بتائیں کہ عمر فانی کیا تھی
بچپن کیا چیز تھا جوانی کیا تھی
یہ گل کی مہک تھی وہ ہوا کا جھکا
اک موج فنا تھی، زندگانی کیا تھی

(۲)

پابندی جان و دل سے زنجیر حیات
اللہ اللہ ری فکرِ توقیر حیات
آغاز کی کچھ خبر ہے نہ انجام کا علم
کونین ہے پھر بھی خو تدبیر حیات

(۱)

قطرے کو گہر کی آبرو دیتا ہے
قد سرو کو گل کو رنگ و بو دیتا ہے
بے کار تشخص ہے تصنع بے سود
عزت وہی عزت ہے جو تُو دیتا ہے

(۲)

نادان کہوں دل کو کہ خرد مند کہوں
یا سلسلہ و ضلع کا پابند کہوں
اک روز خدا کو منہ دکھانا ہے دبیر
بندوں کو میں کس منہ سے خداوند کہوں

☆☆☆

munotes.in